



वैज्ञानिक समाजवादी कम्युनिस्ट पार्टी, नेपालको

प्रथम राष्ट्रिय भेला

२०७८ चैत्र १७-१८ बाट पारित

राजनीतिक प्रतिवेदन

तथा

विधान

प्रकाशक

वैज्ञानिक समाजवादी कम्युनिस्ट पार्टी, नेपाल
केन्द्रीय समिति

प्रकाशक

वैज्ञानिक समाजवादी कम्युनिस्ट पार्टी, नेपाल
केन्द्रीय समिति

सहयोग रु. १००/-

तैज्ञानिक समाजवादी कम्युनिष्ट पार्टी, नेपालको

प्रथम राष्ट्रिय भेला

(२०७८ चैत्र १७-१९)द्वारा पारित

राजनीतिक प्रतिवेदन

संयोजक मण्डल तथा प्रतिनिधि कमरेडहरू,
क्रान्तिकारी अभिवादन !

सर्वप्रथम नेपालका सबै प्रकारका न्यायपूर्ण सङ्घर्ष, आन्दोलन, विद्रोह र जनयुद्धका ज्ञात अज्ञात सहिदहरूलाई न्यानो स्मरण गरौं ! जीवित योद्धाहरूप्रति हार्दिक सम्मान प्रकट गरौं !! वैज्ञानिक समाजवादी क्रान्तिको निम्ति संकल्प गरौं !

कमरेडहरू,

नयाँ युगको नयाँ कम्युनिष्ट आन्दोलन निर्माणको प्रारम्भिक चरण यो राष्ट्रिय भेलासँगै पार भएको छ । त्यसैले हामी एउटा गौरवमय समयमा उपस्थित भएका छौं । हामीसँग विगतको कम्युनिष्ट आन्दोलनमा लागेका सयौं घाउका खाटाहरू छन् । त्यसैगरी आन्दोलनमार्फत आर्जित शानदार गौरवहरू पनि छन् । विगतका आन्दोलनहरू र हाम्रा अनुभव विशाल सन्दर्भ सामग्रीका भण्डार हुन् तर त्यसैको ऐय्या आत्थामा मात्र सीमित हुनु कम्युनिष्ट क्रान्तिकारीहरूको जीवन हुन सक्दैन । समग्र मूल्याङ्कनमा जीवन विगत, वर्तमान र भविष्यको समष्टि हो तर वास्तविक अर्थमा जीवन वर्तमान हो किनकि वर्तमानमा के गर्ने भन्ने मात्र हाम्रो सामर्थ्यमा छ । वर्तमानलाई कस्तो बनाउने भन्ने उत्तरले नै विगतको घाउमा मलम लगाउन सकिन्छ र भविष्यलाई पनि प्रगतिशील बनाउन सकिन्छ । वर्तमानमा सर्वहारा-श्रमिक वर्गको कम्युनिष्ट आन्दोलनको विचारधारात्मक राजनीतिक कार्यदिशामाथि प्रश्नहरूको खात लागेको छ । यस्तो परिवेश स्वाभाविक छ किनभने विगत छ दशकमा क्रान्ति सफलतातिर गएको छैन, मूलतः असफलताको मात्र ढङ्गुर लागेको छ । यो राष्ट्रिय भेलाले ती आधारभूत प्रश्नहरूको वैज्ञानिक उत्तर दिन गम्भीर सुरुआत गर्न सक्नुपर्छ । हामीलाई निकै ठूला ठूला ठेस लागेका छन् । इतिहास रक्तमुछेल भएको छ । तर हामीले सम्हालिएर शान्त भएर नवीन युगको नवीन क्रान्तिको बाटो तय गर्नुछ । घाइते समयले जति शान्त भएर चिन्तन गर्नेछ, त्यति नै सही बाटो पहिल्याउने छ । यो राष्ट्रिय भेलाले शान्त भएर तर भविष्यको उथलपुथलकारी बाटो तय गर्न सम्पूर्ण प्रयत्न गर्ने पर्दछ ।

१. नयाँ युगको प्रारम्भ

क) उत्पादक शक्तिमा गुणात्मक परिवर्तन

मानव समाज आफ्नो विकासका विभिन्न युगहरू र ती युगका विभिन्न चरणहरू पार गरेर आजको अवस्थामा आइपुगेको छ । आदिम साम्यवादी युग, दास युग, सामन्तवादी युग र पुँजीवादी युगको रूपमा मार्क्सवादले ती युगहरूलाई परिभाषित गरेको छ । तर ती युगहरूभित्र उपयुग वा युगका विभिन्न चरणहरू पनि हुने गरेका छन् । उदाहरणको लागि आदिम साम्यवादी समग्र युगभित्र जङ्गली र बर्बर गरी दुई उपयुग वा दुई चरणहरू रहेका थिए । त्यसपछि दासयुग र सामन्तवादी युगपछि उदाएको पुँजीवादी युगका पनि आफ्ना चार उपयुग वा चरणहरू सतहमा आइसकेका छन् । पुँजीवाद प्रारम्भमा व्यापारिक पुँजीवाद थियो । दोस्रो चरणमा यो औद्योगिक वा प्रतिस्पर्धात्मक पुँजीवाद भयो । त्यसपछि लेनिनको समयमा एकाधिकारी पुँजीवादको उपयुग वा चरण आयो । र, आज पुँजीवाद भूमण्डलीकृत उपयुग वा चरणमा तीव्र गतिले अगाडि बढिरहेको छ । मार्क्सवादी दर्शन द्वन्द्वात्मक भौतिकवादको एउटा शानदार पक्ष के छ भने यसले हरेक चिजको उत्पत्ति, विकास र विनाशको सामान्य अवस्थामा मुख्य कारण त्यही चिजभित्र हुन्छ भन्ने मान्दछ । मानव समाजको विकासलाई पनि द्वन्द्वात्मक भौतिकवादी दृष्टिकोणबाट हेर्दा प्रत्येक युगको उत्पत्ति, विकास र अन्त्यको मुख्य कारण पनि त्यही युगभित्र हुन्छ वा त्यही युगभित्र जन्मिन्छ । सामन्तवादलाई नष्ट गर्ने पुँजीवादी युग व्यापारिक पुँजीवादको रूपमा सामन्तवादभित्रै जन्मिएको थियो । त्यसैगरी पुँजीको मातहतमा मेसिनको बढोत्तरी र मानव-श्रमको तरिकामा आएको परिवर्तनसँगै व्यापारिक पुँजीवादभित्रैबाट औद्योगिक वा कार्ल मार्क्सकालीन प्रतिस्पर्धात्मक पुँजीवाद अगाडि आएको थियो । यो दृष्टिकोणबाट मिहीन ढङ्गले हेरेर आजको भूमण्डलीकृत पुँजीवाद कस्तो हो र यसभित्रबाट यसलाई नष्ट गर्ने कुन युग वा कस्तो सामाजिक व्यवस्था जन्मिरहेको छ भनेर ऐतिहासिक भौतिकवादी संश्लेषणमा फड्को मार्नु आजको विश्वका कम्युनिस्ट क्रान्तिकारीहरूको अगाडि उभिएको प्रमुख कार्यभार हो ।

मानव समाजको विकास र गतिलाई हेर्ने दुई विश्व-दृष्टिकोण छन् । एउटा द्वन्द्वात्मक भौतिकवाद अर्थात् मार्क्सवाद र अर्को आदर्शवाद । आदर्शवादले मानव समाजलाई राजाहरू, वीर योद्धाहरू, महापुरुष-महास्त्रीहरू, विद्वानहरू वा ईश्वरको कृपा वा इच्छाले बदल्छ वा चलाउँछ भन्छ । तर मार्क्सवादले त्यसको ठीक उल्टो मानव समाजमा विकसित हुने उत्पादक शक्तिको विकासले नै मानव समाज परिवर्तन गर्ने ढोका खोल्दछ र बदल्छ भन्ने मान्दछ । उत्पादक शक्तिले नै मानव समाजमा आर्थिक, राजनीतिक र सामाजिक सम्बन्धहरू र चेतनाका विभिन्न रूपहरू, समग्रमा भन्दा उत्पादन सम्बन्ध निर्माण एवं विनाश गर्न मुख्य उत्प्रेरकको भूमिका खेल्दछ । एउटा युगको

उत्पादक शक्तिको रूपमा धेरै चीजहरू रहनसक्छन्, तर तीमध्ये मुख्य उत्पादक शक्तिले नै त्यो मानव युगलाई टिकाउन, भत्काउन र नयाँ युगमा पुर्‍याउन मुख्य भूमिका खेल्दछ भन्ने विषयलाई गम्भीरतापूर्वक आत्मसात् गर्नु जरुरी छ । मानव समाजको विकासको इतिहासलाई द्वन्द्वात्मक भौतिकवादी ढङ्गले हेर्ने तरिकालाई ऐतिहासिक भौतिकवाद भन्ने प्रचलन कम्युनिस्ट आन्दोलनमा चल्यो । तर ऐतिहासिक भौतिकवाद छुट्टै दर्शन वा सिद्धान्त होइन, बरु यो त मानव इतिहासलाई द्वन्द्वात्मक भौतिकवादी दृष्टिकोणबाट हेर्ने पद्धति हो । यसरी मानव समाजको आजसम्मको विकासलाई द्वन्द्वात्मक भौतिकवादी ढङ्गले हेर्दा कस्तो देखिन्छ त ? यसरी नहेर्दा आजको नेपाल तथा विश्वलाई बुझ्न सकिन्न र क्रान्तिको रणनीति निर्माण गर्न पनि सम्भव हुँदैन ।

मार्क्सवादले श्रमद्वारा नै मानिस पशुजगतबाट अलग भयो भन्ने मान्दछ । श्रम भनेको औजार, सिप र प्रयोगको समग्रता हो । पशुजगतबाट अलग हुने लाखौं वर्षको प्रक्रियामा मानिसले प्रकृतिप्रदत्त शरीर, ढुङ्गा, काठ, आदि औजारहरूलाई उत्पादक शक्तिको रूपमा प्रयोग त गर्‍यो । तर ती आदिम औजारहरू उत्पादन गर्ने वा बढाउने स्तरका थिएनन्, बरु प्रकृतिले प्राकृतिक रूपमा गरेका उत्पादनलाई टिप्ने, खोस्ने, मार्ने अथवा समग्रमा भोजनको कामको लागि सहयोगी मात्र थिए । आगोको आविष्कारलाई मानव जीवनको पहिलो क्रान्ति मानिए पनि त्यो प्रकृतिले गरेको उत्पादनलाई परिष्कृत भोजन बनाउन, जीवनलाई थोरै सुविधा दिन र सुरक्षाको निम्ति मात्र काम लाग्ने स्तरमा थियो । यसरी के प्रष्ट देख्न सकिन्छ भने आदिम साम्यवादी युगभरी मुख्य उत्पादक शक्ति प्रकृति थियो ।

आठदेखि नौ हजार वर्षअगाडि तामा र फलाम मानिसले फेला पारे पनि ती धातुलाई प्रशोधन गर्ने प्रविधि पत्ता नलाग्दासम्म तिनीहरूले मानव श्रमको तरिकालाई गुणात्मक फेरबदल ल्याउन सकेनन् । तर जब मानिसले धातु प्रशोधन गर्ने प्रविधिसहित आरनको आविष्कार गर्‍यो, त्यसपछि भने मानव श्रमको भूमिका गुणात्मक रूपमै उत्पादनमा बढ्न थाल्यो । आगोको आविष्कारलाई मानव समाजको पहिलो क्रान्ति मानिएजस्तै धातु प्रशोधन गर्ने प्रविधिलाई मानव समाजको दोस्रो क्रान्ति भनेर संश्लेषण गर्दा अत्युक्ति हुँदैन । धातु प्रशोधन गर्ने प्रविधिको कारण कृषि, शिकार, रक्षा-प्रतिरोध र घरेलु जीवनमा गुणात्मक रूपमै परिवर्तन हुनगयो । जति धेरै मानिसले ज्यावल चलायो, त्यति धेरै कृषि उत्पादन बढ्ने भयो । उत्पादन बढ्यो र वचत पनि हुन थाल्यो । त्यसपछि वचतमाथि कसको अधिकार भन्ने प्रश्न पनि जन्मियो । त्यही वचतमाथि खास व्यक्ति वा समूहले कब्जा जमाउने प्रक्रियाले नै निजी सम्पत्ति र वर्गीय समाज उत्पन्न हुन पुग्यो । यसरी प्रशोधित धातुका ज्यावल र हतियार बन्दैनथे भने मानिसको श्रम गर्ने तरिका फेरिँदैनथ्यो । जब मानवको भूमिका गुणात्मक रूपमै फेरिएर उत्पादनको निम्ति मुख्य हुन पुग्यो, त्यसपछि प्रकृति मुख्य उत्पादक शक्ति रहेन, बरु हिजो सहायक भूमिकामा रहेको

मानव श्रम मुख्य उत्पादक शक्तिको रूपमा मानव समाजमा उपस्थित हुन पुग्यो । यही उत्पादक शक्तिको परिवर्तनले आदिम साम्यवादी युग ढल्न पुग्यो र दास-मालिक युग सुरु भयो । यसरी दासहरू दास मालिक युगको मुख्य उत्पादक शक्तिका रूपमा अगाडि आए । यहाँ ध्यानाकर्षण गर्न चाहेको विषय के हो भने मुख्य उत्पादक शक्तिमा गुणात्मक परिवर्तन त्यो मुख्य कारण हुने गर्दछ, जसबाट उत्पादन सम्बन्ध वा सिङ्गै युग परिवर्तन हुन पुग्दछ ।

यसरी सुरु भएको दास-मालिक युगभित्रै उत्पादन बढाउन सहयोग पुऱ्याउने औजार तथा प्रविधि पनि विकसित हुँदै गयो र अन्ततः फलामे हलो, गोरु, घोडा, राँगा आदि नारेर जोल्ने प्रविधिमा मानव समाज पुग्यो । पशु नारेर जोल्ने प्रविधिले गर्दा दर्जनौं दासहरूले गर्ने काम एक हल पशु र एउटा मानवको श्रमले सम्पन्न हुने र उत्पादन गुणात्मक रूपमै बढ्ने स्थिति उत्पन्न भयो । पशु नार्ने प्रविधिले 'बोल्ने पशु' को रूपमा रहेका दासहरूलाई बलात् नकज्याइकन उत्पादन गर्न सकिने मात्र होइन, बरु गुणात्मक रूपमै उत्पादन बढाउन सकिने भयो । अब धेरै दास जम्मा पार्ने विषय मुख्य हुन छाड्यो बरु जति धेरै जमिन ओगट्न सक्यो, त्यति धेरै उत्पादन गर्न किने अवस्था उत्पन्न भयो । त्यसैले अब मुख्य उत्पादक शक्तिको रूपमा जमिन आयो । त्यसपछि नै भूदास किसान, मोही किसान, स्वतन्त्र किसान र सामन्त रहेको सामन्तवादी युग सम्भव भयो । यसरी यस सन्दर्भमा पनि के प्रष्ट देख्न सकिन्छ भने मुख्य उत्पादक शक्तिमा आएको गुणात्मक फेरबदलले नै दास-मालिक युगको उत्पादन सम्बन्ध फेरिएर सामन्तवादी युग सुरु हुन पुगेको हो ।

हरेक मानव युगमा जस्तै केही हजार वर्ष चलेको सामन्तवादी युगभित्र पनि नयाँ-नयाँ औजार थपिँदै गए, मानव श्रमको तरिकामा फेरबदल हुँदै गयो, उत्पादन बढाउने र मानव जीवनलाई क्रमशः सहज बनाउने प्रक्रिया बढ्दै गयो । ईशाको १३ देखि १६ औं शताब्दीको बीचमा हाते तान तथा आरनजस्ता प्रविधि प्रयोग गर्ने दस्तकार र उत्पादित सामान बेच्दै हिँड्ने व्यापारीको एकताबाट पुँजीवादी व्यवस्थाको सुरुआत भएको मानिन्छ । सामन्तवादभित्र विकसित पुँजीवादले त्यतिबेला फड्को मान्यो, जब सन् १७७५ तिर युरोपमा जेम्स वाटले वाफबाट चल्ने अर्ध-स्वचालित इन्जिन आविष्कार गरे । त्यो इन्जिनजडित मेसिन उद्योगहरूमा लगाउने क्रमसँगै आरम्भिक चरणको व्यापारिक पुँजीवादले व्यापक मात्रामा पुँजीको निर्माण गर्न थाल्यो । पुँजीले जमिन, मेसिन, सामुहिक श्रम सबैलाई आफु मातहत ल्यायो । त्यसपछि नै पुँजीवाद औद्योगिक वा प्रतिस्पर्धात्मक पुँजीवादको उपयुगमा प्रवेश गरेको हो । यसरी पुँजीवादमा पुँजी मुख्य उत्पादक शक्ति बन्न गयो । व्यापारिक पुँजीवाद औद्योगिक पुँजीवादमा पुग्दा बजारको उत्पत्ति हुन गयो, किनभने धेरै किसिमका उत्पादनहरू बस्ती-बस्तीमा पुऱ्याउन सम्भव भएन, बरु मानिसहरू नै एकै ठाउँमा लिन आउनुपर्ने अवस्थाको सिर्जना भयो । अब लाखौं मजदुरहरू

उद्योगहरूमा केन्द्रित हुन थाले, जुन इतिहासको नयाँ वर्ग थियो । पुँजीपतिहरू मजदुरको शोषण गर्ने र नाफा कुम्ल्याउन प्रतिस्पर्धा गर्न थाले । पुँजीपति वर्गले वैचारिक हतियारको रूपमा धर्मलाई परिमार्जन गर्न थाल्यो, तर मजदुर वर्ग धर्मको वैचारिक हतियारले लडेर मुक्त नहुने भयो । त्यही वस्तुगत धरातलमा सर्वहारावर्गको वैचारिक हतियारका रूपमा जन्मिन पुग्यो- द्वन्द्वात्मक भौतिकवाद अर्थात् मार्क्सवाद ।

मार्क्सकालीन प्रतिस्पर्धात्मक अथवा औद्योगिक पुँजीवाद बढीभन्दा बढी उत्पादन र नाफा लुट्ने होडमा वेगवान हुँदै जाँदा सबै क्षेत्रमा यन्त्रीकरणको तीव्रता बढ्दै गयो । पुँजीको केन्द्रीकरण बढ्दै गयो । वित्तीय पुँजीवादको युग सुरु भयो । सामानहरूको व्यापक उत्पादनले नयाँ-नयाँ बजार खोज्न बाध्य पार्यो । त्यसपछि सामान बेच्न तथा प्राकृतिक स्रोत कब्जा गर्न उपनिवेशवादको रूपमा पुँजीवादी साम्राज्यवादको जन्म भयो । जहाँ प्रतिस्पर्धा हुन्छ, त्यहाँ कमजोर हाँछ र बलियोले जित्छ भनेजस्तै प्रतिस्पर्धात्मक पुँजीवादभित्र जित्ने पुँजीपतिहरूको डफफाले हार्ने पुँजीपतिको डफफालाई नष्ट गर्दै गयो र लेनिनको समयमा पुग्दा पुँजीवादले एकाधिकारी पुँजीवादको रूप लिन पुग्यो । एकाधिकारी पुँजीवादले १) प्रतिस्पर्धा गर्नेहरूलाई नष्ट गर्ने र एकाधिकार जमाउने नीति लियो, २) उत्पीडित राष्ट्रहरूमा आफ्ना दलाल र नोकरशाहसँग मिलेर त्यो राष्ट्रका राष्ट्रिय पुँजीपतिलाई सखाप पार्ने नीति लियो र ३) विश्वबजार कब्जा गर्न एकाधिकारी पुँजीवादभित्र विश्वका विभिन्न एकाधिकारी पुँजीवादी समूहहरूले एक-अर्कोलाई सिध्याउन विश्वयुद्धसम्म जाने नीति लिए । मार्क्सकालीन प्रतिस्पर्धात्मक पुँजीवाद बढी सामान उत्पादन, मजदुरको शोषण र बढी नाफामा केन्द्रित थियो भने लेनिनको समयमा पुग्दा त्यो पुँजीवादले आफ्नो आधारभूत चरित्र फेरेर प्रतिस्पर्धालाई निषेध गर्ने र विश्वबजार कब्जा गर्न विश्वयुद्धसम्म पुग्ने एकाधिकारी पुँजीवाद सतहमा आयो । पुँजीवादी युगभित्र यो एकाधिकारी पुँजीवादी अथवा वित्तीय पुँजीको साम्राज्यवादी चरण आउनुको पछाडि रहेको कारण पनि मुख्य उत्पादक शक्ति पुँजीको शक्तिमा गुणात्मक परिवर्तन हुन पुगेर नै थियो । प्रतिस्पर्धात्मक पुँजीवादी चरणको पुँजी एकाधिकारी पुँजीवादको चरणमा पुग्दा वित्तीय पुँजीका रूपमा गुणात्मक रूपमै शक्तिशाली भैसकेको यथार्थलाई यहाँनेर ध्यान दिनु जरुरी छ ।

यही विश्व व्यवस्थालाई संश्लेषण गर्दै लेनिनले त्यो युगलाई एकाधिकारी पुँजीवाद अर्थात् साम्राज्यवाद र सर्वहारा क्रान्तिको युगको रूपमा परिभाषित गरे र श्रमिक वर्गको क्रान्तिको रणनीति अधि सारे । लेनिन र उनको टिमले मार्क्सवादको रक्षा र विकास गर्न दर्शनशास्त्र, राजनीतिक अर्थशास्त्र र समाजवादका व्यापक आयामहरूमा ऐतिहासिक महत्त्वका योगदानहरू गरेको कुरा इतिहाससिद्ध छ । तर उनले विकास गरेको सर्वहारा-श्रमिक वर्गीय क्रान्तिको रणनीतिका मुख्य आधार चाहिँ दुईवटा हुन्- १) एकाधिकारी पुँजीवादले लाखौँ-करोडौँ मजदुरलाई औद्योगिक केन्द्रमा जम्मा गर्छ, त्यसकारण तिनी

सर्वहारा-श्रमिकलाई कम्युनिस्ट पार्टीले सङ्गठित गरेर पुँजीपति वर्गको सत्ताको विरुद्ध सबै प्रकारले धावा बोल्न सम्भव छ र २) एकाधिकारी पुँजीवादी विश्व-व्यवस्थाभित्रका फरक-फरक डफ्फाहरु विश्वबजार कब्जा गर्न एक-आपसमा लडेर आपसी युद्धसम्म पुग्दछन्। त्यो युद्ध नाफा र लुटको लागि हुनेछ , त्यसैले कम्युनिस्टहरुले त्यस्ता युद्धको विरोध गर्दै पुँजीवादीहरु आपसी युद्धमा व्यस्त र कमजोर हुने अवस्थालाई समेत उपयोग गरेर सर्वहारा-श्रमिक क्रान्ति सम्पन्न गर्न सम्भव छ । सर्वहारा-श्रमिक वर्गको राजनीतिक क्रान्तिसम्बन्धी लेनिनको यो लाइन दोस्रो विश्वयुद्ध र त्यो युद्धले विस्तार गरेको तत्कालीन प्रभावको अवधिसम्म शानदार ढङ्गले लागू भयो । चीनमा माओ त्से-तुङ नेतृत्वको आन्दोलनले मार्क्सवादको रक्षा र विकास गर्नको लागि गरेका गम्भीर काम एवम् प्रयत्नहरु ऐतिहासिक महत्वका छन् भन्ने कुरा इतिहाससिद्ध छ । साथै के कुरा पनि प्रष्ट छ भने माओ त्से-तुङ नेतृत्वको चिनियाँ कम्युनिस्ट पार्टीले लडेको चाहिँ मुख्यतः एकाधिकारी पुँजीवादसँग नै हो । त्यसले जापानले नेतृत्व गरेको एकाधिकारी पुँजीवादको डफ्फासँग लडेको हो । त्यससँग लड्न चीनमा मजदुरवर्ग यथेष्ट विकास नभइसकेकोले किसानलाई उठाउन लामो समय लाग्ने 'दीर्घकालीन जनयुद्ध' को बाटो अवलम्बन गरिएको हो । लेनिनको व्याख्याअनुसारको एकाधिकारी पुँजीवादी जापानी समूह दोस्रो विश्वयुद्धमा फस्टैनथ्यो भने चिनियाँ नयाँ जनवादी क्रान्ति अझै गाह्रो हुनसक्थ्यो होला । त्यसैगरी उत्तर कोरिया, भियतनाम, पूर्वी युरोप आदि देशहरुमा एकाधिकारी पुँजीवादको आन्तरिक टक्करबीचबाट लेनिनकै विश्लेषण लागू भएर २/३ विश्व तत्कालीन कम्युनिस्ट शासनमा गएको प्रष्ट देख्न सकिन्छ । लेनिनको सर्वहारा-श्रमिक क्रान्तिको रणनीतिका अपवाद पनि होलान्, हुन सक्छन् । त्यसबारे थप अध्ययन-संश्लेषण हुन सक्दछ । तर आधारभूत रूपमा दोस्रो विश्वयुद्ध र त्यसले तत्कालीन रूपमा पारेको प्रभावमा भएका सबै कम्युनिस्ट क्रान्ति लेनिनको सर्वहारा-श्रमिक क्रान्तिको राजनीतिक कार्यदिशामा नै आधारित थियो भन्न सजिलै सकिन्छ । यसरी प्रतिस्पर्धात्मक पुँजीवादको युगबाट सुरु भएको कम्युनिस्ट आन्दोलनको पुँजी मुख्य उत्पादक शक्ति भएको युगको १ सय ७० वर्षको चक्र पूरा हुन पुगेको छ । अहिले पुँजीवाद नयाँ युगमा छ, त्यसकारण कम्युनिस्ट आन्दोलनले पनि नयाँ चरणको रणनीतिसहित अगाडि जानैपर्दछ ।

दोस्रो विश्वयुद्ध र त्यसको आसपासमा कम्युनिस्ट क्रान्तिहरु संसारको दुई-तिहाइ भूभागमा सम्पन्न भएपछि विश्व पुँजीवाद केही समय रक्षात्मकजस्तो देखा पर्‍यो । सोभियत सङ्घ र संयुक्त राज्य अमेरिकामा आधारित भएर विश्व दुई ध्रुवमा बाँडिन पुग्यो । दोस्रो विश्वयुद्धको क्षतिबाट पाठ सिकेको अमेरिकी नेतृत्वको नाटो समूहले सोभियत सङ्घको नेतृत्वको वार्सा समूहसँग प्रत्यक्ष युद्धमा भन्दा छद्म युद्ध र शीतयुद्धको तरिका अपनाउन थाल्यो । विश्व पुँजीवादको रक्षाको सवाल पुँजीवादी विश्वको निम्ति एउटा निकै पेचिलो प्रश्न बन्न पुगेको थियो ।

अर्कोतिर दोस्रो विश्वयुद्धपछि विश्वमा तीव्र गतिमा विज्ञान-प्रविधिको विकास हुन थाल्यो । मानव समाजमा विज्ञान-प्रविधिको विकास त त्यसभन्दा पहिले पनि हुँदै नै आएको हो, तर विशेषतः सन् १९५० पछि आजसम्मको विज्ञान-प्रविधिको विकास चाहिँ पहिलेको विकाससँग तुलना नै गर्न नसकिने स्तरमा गुणात्मक फड्कोयुक्त हुन पुग्यो । विज्ञान-प्रविधिमा भएको असाधारण प्रगतिले हिजोको मुख्य उत्पादक शक्तिको रूपमा रहेको पुँजी र पुँजी मातहतको मेसिन र मानव श्रमको भूमिकालाई गुणात्मक रूपमै न्यूनीकरण गर्न सुरु गर्‍यो । हजार मेसिन आठ घण्टा चलाउन हजार जना मानिसको ८ घण्टाको श्रमशक्ति लाग्ने ठाउँमा हजार मेसिन एकजना मानिसले त्यो पनि आठघण्टा होइन, एकपटक एउटा स्वीच दबाएपछि चल्ने स्थिति उत्पन्न भयो । यो परिस्थिति भनेको विज्ञान-प्रविधिमा भएको गुणात्मक विकासकै परिणाम थियो । विज्ञान-प्रविधिको यस्तो विकासले डिजिटल युग पनि सुरु हुन पुग्यो । इन्टरनेटजस्ता प्रविधिमा फड्कोले विश्व पुँजीवादलाई पुनः नयाँ संस्करण वा चरणमा लैजान सक्ने बाटो खोल्‍यो । त्यो बाटो भनेको धेरै देशका पुँजीपतिको पुँजीलाई एकीकृत रूपमा बहुदेशीय कम्पनीमार्फत लुटको निम्ति परिचालन गर्न सकिने बाटो नै हो । विज्ञान-प्रविधिमा आएको असाधारण प्रगतिले एकातिर सयौँ मेसिन चलाउन थोरैजना अपरेटर भए पुग्ने स्थिति आयो, जसबाट लाखौँ-करोडौँ हिजोका मजदुर उत्पादनका क्षेत्रबाट विस्थापित हुन थाले भने अर्कोतिर विश्व ब्याङ्क, अन्तर्राष्ट्रिय मुद्रा कोष जस्ता वित्तीय संयन्त्र र बहुराष्ट्रिय कम्पनीहरूमार्फत एकीकृत रूपमा विश्वका उत्पीडित राष्ट्र र श्रमिक जनताको लुट सम्भव हुन थाल्यो ।

यसरी उत्पादनका थलोहरूमा हजारौँ मजदुर केन्द्रित हुने मार्क्स र लेनिनको समयको औद्योगिक तथा एकाधिकारी पुँजीवादको परिवेश विश्वमा अब रहेन । उत्पादनको सट्टा श्रमिकहरू सेवाका क्षेत्रमा, मूलतः असङ्गठित क्षेत्रमा छरिन बाध्य भएका छन् । नेपालबाट वैदेशिक रोजगारीमा गएका अधिकांश नेपालीहरू सुरुङ-सडक निर्माण, होटेल, ड्राइभिङ, वृद्धवृद्धाको हेरचाह, घरेलु सेवा, चौकीदारी, व्यापारिक मलको कारिन्दा, स्वास्थ्य क्षेत्र आदिमा क्रियाशील छन् । थोरै सङ्ख्या मात्र कृषि र अन्य उत्पादनको क्षेत्रमा हुनुले पनि यो यथार्थलाई प्रष्ट पार्दछ । अर्कोतिर, विज्ञान-प्रविधिको कारणले धेरै देशका पुँजीपतिहरू एकीकृत रूपमा बहुराष्ट्रिय कम्पनीमार्फत एकताबद्ध भएर विश्वको लुटमा उत्रिएका छन् । हिजोको एकाधिकारी पुँजीवादी विश्वमा पुँजीपति वर्गका ठूला समूहहरूबीच आपसी युद्ध र विश्वयुद्धसम्म हुन्थ्यो, किनभने तिनीहरूले एक-अर्कोलाई निल्न चाहन्थे । तर आज विश्वभरिका पुँजीपतिहरू र पुँजीपति वर्गका गुटहरू एक-आपसमा बहुराष्ट्रिय र परराष्ट्रिय कम्पनीमार्फत एकीकृत भएका छन् । साम्राज्यवाद आफैमा युद्ध भएकाले तिनले छद्म युद्धहरू त साना तिना चलाइरहेका छन् । साम्राज्यवादी फरक फरक गुटबीच अन्तरविरोध पनि कहिले धेरै त कहिले कम चर्किँदै आएका छन् । तर दोस्रो विश्वयुद्धपछि पौने शताब्दीसम्म तेस्रो विश्वयुद्धलाई रोक्न भने उनीहरू सफल

भएका छन् । यस सफलताको कारण विश्वव्यापी पुँजीपतिहरू एकीकृत हुन सक्ने पुँजीवादको नयाँ चरणले नै संभव तुल्याएको हो । पुँजीवादको यस्तो परिदृश्य वा चरण यसभन्दा पहिले देखिएको थिएन र सम्भव पनि थिएन । यस्तो सम्भव हुनुको मुख्य कारण विज्ञान-प्रविधिमा भएको असाधारण विकास नै हो भन्ने कुरा बुझ्न कुनै कठिनाइ छैन । यसरी आजको विश्व पुँजीवाद वा साम्राज्यवाद भनेको भूमण्डलीकृत पुँजीवाद हो । यसप्रकारको स्थिति उत्पादक शक्तिमा गुणात्मक परिवर्तनले आएको हो भन्ने कुरा प्रष्ट छ ।

पुँजीवादी समाजको उदयदेखि हिजोको एकाधिकार पुँजीवादको युगसम्म मुख्य उत्पादक शक्तिका रूपमा पुँजी थियो र त्यसअन्तर्गत मेसिन र सामूहिक मानव श्रम परिचालित थिए । तर सन् १९५० पछि भएको विज्ञान-प्रविधिको असाधारण विकासले पुँजी र पुँजी मातहतका मेसिन वा औजारहरू र सामूहिक मानव श्रमको भूमिका सहायक हुन थाल्यो । त्यसको सट्टा मुख्य भूमिका विज्ञान-प्रविधिले खेल्न थाल्यो । यसरी सारमा पुँजी मुख्य उत्पादक शक्ति भएको युग गुणात्मक रूपमा फेरिएर विज्ञान-प्रविधि नै मुख्य उत्पादक शक्ति हुने आजको युग बन्न पुग्यो । हुन त आज पनि नेपाल र विश्वका कैयन स्थानमा सामन्तवादकालीन हलगोरू नारिँदै छ, तर यो र यस्ता औजारमा गरिने मानव श्रमको तरिका अवशेष मात्र हुन् । औद्योगिक पुँजीवादमा पुगिसकदा पनि मार्क्सको समयमा घरेलु बाँधाको चलन बाँकी थियो । अब्राहम लिङ्कन पुँजीवादी राष्ट्रपति चुर्निँदा ह्वाइट हाउस अगाडि मानिसलाई दास बनाउन किनबेच हुन्थ्यो र रुसमा लेनिन नेतृत्वमा समाजवादी क्रान्ति भइसकदा पनि मोही किसानलाई जमिन दिने सवाल बाँकी थियो भनेजरस्तै यिनीहरू पनि अवशेषहरू हुन् । तसर्थ, आज पुँजी, मानव श्रम लगायतका चीज सहायक भूमिकामा पुगेका छन् र विज्ञान-प्रविधि उत्पादनको निम्ति मुख्य बन्न पुगेको छ । आजको संसारमा त्यो देश नै शक्तिशाली छ, जसले विज्ञान-प्रविधि अत्याधिक प्रयोग गरेको छ । त्यसले नै सर्वाधिक पुँजी जम्मा गरेको छ, जसले विज्ञान-प्रविधि अत्याधिक प्रयोग गर्न सफल भएको छ । यसरी पुरानो उत्पादक शक्तिमा गुणात्मक परिवर्तन भएर आजको विश्वमा विज्ञान-प्रविधि नै मुख्य उत्पादक शक्ति बन्न पुगेको छ भन्ने ऐतिहासिक यथार्थलाई गहिरो गरी आत्मसात् गर्नु आजको कम्युनिस्ट आन्दोलनको मुख्य वैचारिक आवश्यकता हो ।

ख) वैज्ञानिक समाजवादी युगको आरम्भ

उत्पादक शक्तिमा गुणात्मक परिवर्तन हुने सिलसिलाले पुरानै युगको मानव जीवनलाई सहज बनाउने कार्य मात्रै गर्दैन, बरु नयाँ युग वा नयाँ उत्पादन सम्बन्धलाई पनि अनिवार्य रूपमा जन्माउन सुरु गर्दछ । आज मुख्य उत्पादक शक्तिको रूपमा

विज्ञान-प्रविधि आएपछि यसले मानव जीवनमा हिजोको दाँजोमा सुविधाहरू पनि थपेको छ र पुँजीवादलाई भूमण्डलीकृत रूपमा शोषण गर्ने अवसर पनि सिर्जना गरेको छ । तर यो मुख्य क्रान्तिकारी पक्ष होइन । मुख्य र क्रान्तिकारी पक्षचाहिँ आजको भूमण्डलीकृत पुँजीवादी साम्राज्यवादी व्यवस्थाभित्रै वैज्ञानिक समाजवादी युग आरम्भ हुन पुग्नो हो । हो, आज वैज्ञानिक समाजवादी युग प्रारम्भ हुन पुगेको छ ।

कार्ल मार्क्स र फ्रेडरिक एङ्गल्सले शानदार रूपमा के संश्लेषण गरेका थिए भने तबसम्म विश्वव्यापी वैज्ञानिक समाजवाद र साम्यवाद सम्भव छैन, जबसम्म मानिसको आवश्यकता पूर्ति गर्नको लागि प्रचुर उत्पादन हुँदैन । वैज्ञानिक समाजवाद-साम्यवाद प्रचुर उत्पादनको युग हुनेछ भन्ने नै त्यो निष्कर्षको सार हो । प्रचुर उत्पादन भन्नाले जीवनका निम्ति आवश्यक आधारभूत चीजहरू खाना, वस्त्र र बासलाई त्यतिबेला मुख्य बनाइएको थियो । आज शिक्षा, स्वास्थ्य र मनोरञ्जन पनि आधारभूत बन्न पुगेका छन् । अब मार्क्स र एङ्गल्सले संश्लेषण गरेको त्यो प्रचुर उत्पादन हुने युग प्रारम्भ भयो, किनभने विज्ञान-प्रविधि त्यो उचाइमा उत्पादन गर्न सक्ने क्षमता हासिल गरेर अझ द्रुत गतिमा अगाडि बढिरहेको छ ।

केही उदाहरणहरूबाट यो विषय छर्लङ्ग हुन्छ । आज करिब १५ प्रतिशत जनसङ्ख्याले उत्पादन गरेर शतप्रतिशत इजरायलीलाई कृषिजन्य अन्न, माछा-मासु, तरकारीलगायत उपभोग्य वस्तु पर्याप्त बनाएर विदेश निर्यात भइरहेको छ । जब कि कृषिको लागि इजरायलको माटो अन्तको दाँजोमा गुणकारी मानिँदैन । यो के कारणले सम्भव भयो ? कारण प्रष्टै छ- विज्ञान-प्रविधि । यो जीवन्त दृष्टान्तले मात्र पनि के कुरा सजिलै प्रष्ट हुन्छ भने विज्ञान-प्रविधिको तीव्र विकासले खाद्य पर्याप्ततामा मानव समाज अब पुग्न सक्ने भयो । यो विषय मार्क्स-एङ्गल्सले संश्लेषण गरेको प्रचुर उत्पादनकै युगको प्रारम्भ हो भन्ने स्वीकार गर्न हिचकिचाउनुपर्ने कुनै कारण छैन । प्रविधि त विश्वको जुनसुकै स्थानमा आवश्यक परिमार्जनसहित अपनाउन सकिन्छ । आज नाफाखोर पुँजीवादको हातमा सत्ता हुँदाहुँदै पनि सञ्चार सुविधा प्रचुर हुन पुगेको छ । पुँजीवादले अझै सञ्चारलाई व्यापार बनाइरहेको छ, तर थोरै रकममा वाइफाई जोडिएपछि विश्वव्यापी सञ्चार सम्बन्धबाट मानिसलाई रोक्न अब उसले नसक्ने भयो । सञ्चारमा भएको यो छेलोखेलो उत्पादन विज्ञान-प्रविधिले ल्याएको हो, जसलाई पुँजीवादले रोक्नै सक्तैन । रेडियो, पात्रो, घडी, क्यामेरा लगायतका चिज अब डिजिटल्ली छ्याल्लब्याल्ल उपलब्ध भयो, जति चाहे पनि उपभोग गर्न सकिने भयो । गीत, सिनेमा, पुस्तकहरू करोडौं करोड मानिसहरूले नगण्य दाममा उपभोग गर्न सक्ने युग आयो । हिजो दुई प्रति 'कम्युनिस्ट घोषणापत्र' पुस्तक पुस्तकालयमा राख्यो भने १०० जनाले पढ्न ५० हप्ता पनि लाग्न सक्दथ्यो, त्यो च्यातिन्थ्यो । तर अब विज्ञान-प्रविधिले एकपटक 'कम्युनिस्ट घोषणापत्र' पुस्तक इन्टरनेटमा जोडिदिने हो भने दुनियाँभरिका अरबौं मान्छेले एकसाथ

पदन सक्ने, कपी गरेर जति अर्ब बनाए पनि हुने, अरुलाई डिजिटल्ली बाँड्दा आफूकहाँ पनि रहिरहने भयो । यही त हो मार्क्स-एङ्गल्सले भनेको प्रचुर उत्पादन ! यी केही दैनन्दिन व्यवहार गरिएका दृष्टान्तले के प्रमाणित गर्दछ भने प्रचुर उत्पादनको युग सुरु भयो, पुँजीवादले नचाहेरै पनि आम जनताले उपभोग गरिछाड्ने गरी प्रचुर उत्पादनको सिलसिला प्रारम्भ भयो । हो, भूमण्डलीकृत पुँजीवादी युगभित्र वैज्ञानिक समाजवादी युग प्रारम्भ यसरी हुन पुग्यो ।

केही दशक अगाडिसम्म पुँजीवादले टिकाउ सामान बनाउने, धेरै उत्पादन गर्ने र बढी बेचेर नाफा बटुल्ने रणनीति लिन्थ्यो, किनभने त्यतिबेला प्रचुर उत्पादन हुने विज्ञान-प्रविधि थिएन । उत्पादन थोरै हुने हुनाले अभाव स्वतः रहन्थ्यो, त्यसले अभावमाथि नाफाको रणनीति बनाउँदथ्यो । तर आज पर्याप्त उत्पादन हुने विज्ञान-प्रविधिको युग प्रारम्भ भएकाले पुँजीवाद नाफा बढाउन कृत्रिम अभाव सृष्टि गर्ने, उपभोक्तावादी बनाएर मानिसहरूमा मालको अनावश्यक उपभोगको लत बसाल्ने, छोटो समय मात्र उपभोग गरी फाल्नुपर्ने सामान बनाएर पटक-पटक एउटै उपयोगिताको सामान चाँडो-चाँडो किन्न बाध्य पार्ने, सफ्टवेयरको कुनै नयाँ उपयोगी एप्लिकेसन बेच्दा त्यसलाई बिगार्ने भाइरस पनि सँगै पठाउने लगायतका रणनीति अख्तियार गर्न बाध्य भएको छ । यसप्रकार के कुरा स्पष्ट हुन्छ भने विज्ञान-प्रविधि नै मुख्य उत्पादक शक्ति भएको युगले गर्दा भूमण्डलीकृत पुँजीवाद पनि सम्भव भयो र त्यसलाई अन्त्य गर्न छ्यालब्याल उत्पादनसहितको वैज्ञानिक समाजवादी युग पनि प्रारम्भ भयो ।

ग. उत्पादन सम्बन्धमा परिवर्तन

मार्क्सवादले मानव समाजको विकासको द्वन्द्वात्मक भौतिकवादी संश्लेषण गर्दै के अवधारणा अधि सान्यो भने मुख्य उत्पादक शक्ति फेरिएपछि उत्पादन सम्बन्धका तीनवटै आयाममा परिवर्तन हुन थाल्नु नै युग परिवर्तनले गति लिनु हो । यो संश्लेषणलाई आत्मसात् गर्दा हिजोको मुख्य उत्पादक शक्ति गुणात्मक रूपमा फेरिएर मुख्य उत्पादक शक्तिका रूपमा विज्ञान-प्रविधिले स्थान लिइसकेको निष्कर्षलाई प्रष्ट पार्न उत्पादन सम्बन्धमा पनि तीव्र परिवर्तन भएको दृष्टान्तलाई स्पष्ट गर्नुपर्ने अनिवार्य आवश्यकता हुन्छ । उत्पादन सम्बन्धका तीन आयाम हुन्छन्- १) स्वामित्वको स्वरूप २) वितरण प्रणाली र ३) मानिसहरूबीचको आपसी सम्बन्ध ।

अ) स्वामित्वको स्वरूपमा परिवर्तन

हिजोको एकाधिकारी पुँजीवादको युगसम्म मुख्य उत्पादक शक्ति पुँजी भएको बेला उत्पादनका साधन पुँजीवादी राज्यसत्ताको सुरक्षामा पुँजीपति वर्गको कब्जामा हुन्थ्यो । सर्वहारा-श्रमिकहरू आफ्नो श्रमशक्ति लगानी गर्न पुँजीपतिको अनुमतिमा घण्टी बजेपछि

कारखानाभित्र छिर्नु पर्दथ्यो । यसरी उत्पादक शक्तिको औजार र साधन खण्ड पूर्णतः पुँजीपतिवर्गको हातमा हुन्थ्यो, जसले उसलाई मालिक बनाउँथ्यो । तर आज विज्ञान-प्रविधि नै मुख्य उत्पादक शक्ति बन्न पुगेकाले स्वामित्वको स्वरूप स्वतः परिवर्तन हुने कम तीव्र हुन थालेको छ । विज्ञान-प्रविधि भनेको त ज्ञान हो, ज्ञानलाई पर्याप्त लगाएर वा सशस्त्र फौजको क्याम्पमा थुन्न सकिँदैन । विज्ञान मानिसले पत्ता लगाएको प्रकृतिको रहेको नियम हो । विज्ञान-प्रविधि प्रकृतिभित्रको मानिसले पत्ता लगाएको प्रकृति नै भएकाले प्रकृतिमाथि सबै मानिसको स्वामित्व हुनसक्दछ । अल्बर्ट आइन्स्टाइनले पत्ता लगाएको सूत्र $E = mc^2$ प्रकृतिभित्रकै नियम हो । त्यो नियम अब सबैको सम्पत्ति हो, खास वर्गले मात्र प्रयोग गर्न मिल्ने सम्पत्ति होइन । जसरी आदिम साम्यवादी समाजमा प्रकृति नै मुख्य उत्पादक शक्ति हुँदा स्वामित्वको स्वरूप समान थियो, त्यसरी नै आज नयाँ प्रकृति अर्थात् विज्ञान-प्रविधि मुख्य उत्पादक शक्ति भएपछि स्वामित्वको स्वरूप पनि समान हुने क्रम बढेर गएको छ । आजको विज्ञान-प्रविधि सबैले प्रयोग गर्न सक्छन्, तर प्रयोग गर्ने कि नगर्ने, कति गर्ने, प्रयोग गर्ने क्षमता विकास गर्ने कि नगर्ने भन्ने कुरा चाहिँ मानिसको प्रयत्न र चाहनामा भर पर्दछ । पुँजीपति वर्गले त्यसलाई प्रयोग गर्न चाहिँ रोक्न सक्दैन, रोक्ने क्षमता नै पुँजीवादसँग छैन । यही कारणले पुँजीपति घरानाबाट नआएका माइक्रोसफ्ट र फेसबुक सञ्चालक घरानियाँ पुँजीपतिभन्दा बढी सम्पत्तिवान हुनपुगे, किनभने मुख्य उत्पादक शक्ति भइसकेको विज्ञान-प्रविधिलाई घरानियाँ पुँजीपतिभन्दा उनीहरूले बढी सफलतापूर्वक प्रयोग गरे । आज सानो आकारको, सानो अर्थतन्त्र भएको उत्तर कोरियाले किन संयुक्त राज्य अमेरिकालाई सैन्य चुनौती दिन सम्भव भयो त भन्दा उत्तर सिधा छ- हाइड्रोजन बमको विज्ञान-प्रविधि प्रयोग गरेर । आज विज्ञान-प्रविधिको अगाडि अरबौँ पुँजीले पनि शासन गर्न नसक्ने युग आयो, जसरी प्रतिस्पर्धात्मक पुँजीवादको युगमा १०० बिघा जग्गाको धनी सामन्त केही लाख पुँजी र १० वटा कपडा बुन्ने मेसिन भएको पुँजीपतिको अगाडि निरीह बन्ने क्रम सुरु भएको थियो । यसरी स्वामित्वको स्वरूपमा तीव्र परिवर्तनको युग स्पष्ट देख्नसकिन्छ ।

आ) वितरण प्रणालीमा परिवर्तन

एकाधिकारी पुँजीवादसम्मको युगमा मानिसको निम्ति आवश्यक प्रत्येक वस्तु पुँजीपतिवर्गले नाफा लिएपछि मात्र प्राप्त हुन्थ्यो, तर आज वस्तुको वितरणको तरीकामा फेरबदल तीव्र रूपमा सुरु भयो । सूचना र सञ्चारको प्रविधिको वितरण माथि चर्चा गरिएभैं अहिले मूलतः सामाजिक बन्दै छ । त्यसबाट नाफा त पुँजीपतिले अभैँ कमाउँदै छ, तर त्यो आम समाजले जति उपभोग गरे पनि हुने बनेको छ । इजरायलको कृषि उत्पादन पर्याप्त वितरण हुने चाहिँ भइसक्यो, तर त्यहाँ ती वस्तु मालका रूपमा छन्, किनभने राज्यसत्ता पुँजीवादी छ । टेलिभिजन, क्यामरा, पात्रो, घडी, रेडियो, पुस्तक, इत्यादि वस्तुहरू त्रुर पुँजीवादमा समेत नगण्य खर्चमा आम मानिसले प्राप्त गर्न

थालिसके । यही त हो- वितरण प्रणालीमा सुरु भएको तीव्र परिवर्तन र समाजीकरण । सुरुमा डिजिटल, रेडियो, पात्रो आदि पुँजी कमाउन नै बनाइएको पुँजीपतिले बनाएको हो । तर त्यो विज्ञान-प्रविधि भएकाले धेरै प्राविधिकले बनाउन थाले । त्यसपछि त्यो प्रचुर उत्पादन बन्ने दिशामा गयो । यसरी मानिसको आवश्यकताको उत्पादन प्रचुर हुन थाल्नाले उपभोगका निम्ति वितरण पनि प्रकृतिले उपलब्ध गराएको वस्तुजस्तै जति भोगे पनि मिल्ने हुने क्रम सुरु भयो । विज्ञान-प्रविधि मुख्य उत्पादक शक्तिका रूपमा अगाडि आउनाले नै हो केही सय परिवारको हातमा संसारको ८५% पुँजी केन्द्रीत हुन पुगेको छ भने व्यापक मात्रामा श्रमिकहरू सेवा क्षेत्रमा फालिने, वेरोजगार हुने र श्रम गर्ने नपाउने स्थिति खडा हुने र धनी-गरीबको फासला हिजो भन्दा दशकौं गुणा बढ्दै गएको छ । के यो पुरानो उत्पादन सम्बन्धको वितरण प्रणालीमा आउन सुरु गरेको परिवर्तन होइन ?

इ) मानिसहरूबीचको आपसी सम्बन्धमा परिवर्तन

उत्पादन सम्बन्धको तेस्रो पक्ष मानिसहरूबीचको आपसी सम्बन्ध कस्तो भन्ने विषय हो । पुँजीवाद सुरु भएदेखि एकाधिकारी पुँजीवादको युगसम्म मानिसहरूबीचको सम्बन्धहरू कस्ता थिए त ? पुँजीपति र सर्वहारा, स्वतन्त्र किसान र कृषि मजदुर, दलाल पुँजीपति र राष्ट्रिय पुँजीपति इत्यादि । तर आज विज्ञान-प्रविधि मुख्य उत्पादक शक्ति बन्न पुगेपछि उत्पादन सम्बन्धभित्रको मानिसहरूबीचको आपसी सम्बन्धको चरित्रमा तीव्र परिवर्तन सुरु भएको छ । औद्योगिक सर्वहारावर्गको जमात क्रमशः घट्दो छ । सङ्गठित मजदुरको स्थान असङ्गठित सेवा क्षेत्रका श्रमिकले लिएका छन् । र, श्रम नै गर्न नपाउने विस्थापित चरित्रको विस्थापित वर्ग जन्मिरहेको छ । उत्पादनका थलोबाट सर्वहारालाई विस्थापित गरेपछि तलब माग नगर्ने मेसिनहरू उत्पादनमा क्रियाशील भएकाले ठूलो मात्रामा पुँजीपतिका लागि नाफा सम्भव भयो र मेसिनहरूलाई चलाउने नगण्य सङ्ख्यामा अपरेटर-प्राविधिकलाई धेरै सुविधा दिन सम्भव भएको छ । अपरेटर-प्राविधिकहरू पुँजीपतिवर्गको सहायक अङ्गमा फेरिएका छन् । भूमण्डलीकृत पुँजीवादले लिएको बहुराष्ट्रिय कम्पनीको बाटोले गर्दा उत्पीडित राष्ट्रका राष्ट्रिय पुँजीपतिवर्ग नै हराउन थालेको छ । त्यसको स्थान दलाल पुँजीपति वर्गले लिएको छ । यो मानिसहरूबीचको आपसी सम्बन्धमा तीव्र रूपमा आएको परिवर्तन हो ।

यसप्रकार, उत्पादक शक्तिमा भएको गुणात्मक परिवर्तनले पुँजीवादको विकासक्रमको दृष्टिबाट हेर्दा पुँजीवादको चौथो चरण अर्थात् भूमण्डलीकृत पुँजीवादी युगमा मानव समाज पुगेको छ भने कम्युनिस्ट क्रान्तिको दृष्टिबाट हेर्दा वैज्ञानिक समाजवादी युग प्रारम्भ भएको छ । त्यसकारण आजको युगलाई 'भूमण्डलीकृत पुँजीवाद र वैज्ञानिक समाजवादी युग' को रूपमा परिभाषित गर्नु नै सही हुन्छ । यो युगमा भूमण्डलीकृत पुँजीवाद नाशवान हो भने वैज्ञानिक समाजवाद उदीयमान हो । त्यसैले आजको युगको मूल प्रवृत्तिचाहिँ वैज्ञानिक समाजवाद हो । उत्पादक शक्तिमा भएको यस्तो गुणात्मक

परिवर्तनले गर्दा अबको कम्युनिस्ट पार्टी र त्यसको कार्यप्रणाली, क्रान्तिको रणनीति तथा कार्यनीति, रणनीति र कार्यनीतिको शुद्धखलाको सम्बन्धलगायत सबैजसो विषयमा नयाँ संश्लेषणको आवश्यकता छ । कम्युनिस्ट आन्दोलन र क्रान्तिबिना वर्गीय समाजको विध्वंसकारी राज्यको उन्मूलन सम्भव छैन । त्यसैले पुरानो १७० वर्षको कम्युनिस्ट आन्दोलनलाई दोहोर्‍याएर होइन, बरु आजको मुख्य उत्पादक शक्ति विज्ञान-प्रविधिमा आधारित भएर अघि बढाइने कम्युनिस्ट आन्दोलनबाट मात्र भूमण्डलीकृत पुँजीवादलाई ध्वस्त पार्दै वैज्ञानिक समाजवादी विश्वक्रान्ति सम्पन्न गर्न सम्भव छ ।

२. अन्तर्राष्ट्रिय परिस्थिति

क) मुख्य उत्पादक शक्तिमा आएको गुणात्मक परिवर्तन अर्थात् विज्ञान-प्रविधि नै आजको मुख्य उत्पादक शक्ति हुन पुगेकाले विश्वव्यापी उत्पादन सम्बन्ध पनि परिवर्तन हुन सुरु गरेको छ । लेनिनले व्याख्या गरेको एकाधिकार पुँजीवादको युग अर्थात् पुँजीवादको तेस्रो चरण सकिन पुगेको छ । साथै पुँजीवादको चौथो चरण याने भूमण्डलीकृत पुँजीवादको युग सुरु भएको छ । आजको साम्राज्यवाद भनेकै भूमण्डलीकृत पुँजीवाद हो । एकाधिकार पुँजीवादको रूपमा रहेको विश्व पुँजीवादलाई लेनिनले त्यसबेलाको साम्राज्यवाद बताएका थिए र आफ्नो समयलाई साम्राज्यवाद र सर्वहारा क्रान्तिको युग भएको विश्लेषण गरेका थिए । त्यो स्थिति फेरिएर पुँजीवादको कोणबाट हेर्दा आजको पुँजीवाद एकीकृत र भूमण्डलीकृत बन्न पुगेको छ भने क्रान्तिको कोणबाट हेर्दा वैज्ञानिक समाजवादी युगको प्रारम्भ नै हुन पुगेको छ । यो विश्वमा देखिइरहेका परिवर्तन र उत्तरचढावको नाभी मुख्य उत्पादक शक्ति गुणात्मक रूपमा परिवर्तन हुनुमा रहेको स्पष्ट छ । तसर्थ, आजको अन्तर्राष्ट्रिय परिस्थितिलाई विश्लेषण गर्दा उत्पादक शक्तिमा आएको परिवर्तनलाई केन्द्रविन्दुमा राख्नु आवश्यक छ ।

ख) सोभियत सङ्घको पतनपछि राजनीतिक रूपमा विश्व एक ध्रुवीय बन्न पुगेको थियो तर रुस-चीन एकातिर रहेको ध्रुव अगाडि आएपछि पुनः विश्व अमेरिका र रुस दुई ध्रुवीय बन्न पुगेको छ । चीनको आर्थिक शक्तिका रूपमा उदय भएकोले नयाँ राजनीतिक ध्रुव निर्माणमा ठूलो सहयोग पुगेको छ । राजनीतिक रूपमा फरक फरक ध्रुवमा बाँडिएका पुँजीवादीहरूका यी शक्ति ध्रुवहरूको चरित्रमा विगतमा भन्दा केही फेरबदल आएको छ । त्यो के भने यिनीहरू बहुराष्ट्रिय कम्पनीको विभिन्न सञ्जालहरूमार्फत एक आपसमा आपसी मिलीजुली नाफाको भागबण्डामा जोडिएका छन् । आजको भूमण्डलीकृत विश्व पुँजीवाद अर्थात् साम्राज्यवादको एउटा मूल विशेषता नै

यही हो । यी फरकफरक ध्रुव र ती ध्रुवसंग सम्बन्धित पुँजीवादी देशहरू आफ्नो सैन्य शक्तिको प्रदर्शन तथा प्रयोग गरी सर्वहारा-श्रमिक वर्ग र उत्पीडित राष्ट्रलाई काबुमा लिई शोषण र दोहन गर्न तल्लीन छन् । त्यसैगरी विश्व बैंक, अन्तर्राष्ट्रिय मुद्रा कोष (IMF) जस्ता संयन्त्र र बहुराष्ट्रिय कम्पनीमार्फत विश्वको सामूहिक लुटको भागबण्डा रक्षाको तहसम्म मात्र ती फरक फरक ध्रुवहरू एकआपसमा विरोधी व्यवहार गरिरहेछन् । एकले अर्कोलाई पुरै निषेधको दिशातिर होइन । यही नयाँ विशेषताले नै तेस्रो विश्वयुद्ध उनीहरूले ७७ वर्षसम्म रोक्न सफल भएका छन् ।

ग) बिसौं शताब्दीको ८० को दशकबाट साम्राज्यवादले सुरु गरेको उदारीकरण, निजीकरण र भूमण्डलीकरणको नीति यथार्थमा साम्राज्यवादी पुँजीको भूमण्डलीकरणको नीति हो भन्ने कुरा भण्डाफोर भइसकेको छ । यो नीतिले उत्पीडित राष्ट्रका राज्य तथा अर्थतन्त्रलाई तीव्र रूपमा दलालकरण सुरु गऱ्यो, उत्पीडित राष्ट्रहरूको दोहनको प्रक्रियालाई घनीभूत बनायो । आम श्रमिक वर्गको जीवनमा भन्भन् सड्कट थप्दै लग्यो । त्यस नीतिले मात्र विश्व पुँजीवादको सड्कट हल नभएपछि साम्राज्यवादले विज्ञान-प्रविधिलाई व्यापक मात्रामा प्रयोग गरेर निगमीकृत बहुराष्ट्रिय कम्पनीहरू मार्फत विश्वव्यापी रूपमा पुँजीपति वर्गलाई एक आपसमा एकीकृत पाउँदै आज भूमण्डलीकृत पुँजीवाद अभ्यास गरिरहेको छ । उदारीकरण र भूमण्डलीकरणको रणनीतिबाट सुरु भएर आजको भूमण्डलीकृत पुँजीवादसम्म पुग्दा साम्राज्यवादले राजनीतिक रूपमा नवऔपनिवेशिक नीति सुदृढ पाउँदै लगेको छ । साम्राज्यवादको यसप्रकारको नीतिले कुनै समाधान दिन भने सकेको छैन । धनी र गरिबबीचको खाडल हिजोभन्दा आज गहिरिएको छ भने विश्वका आधा दर्जन परिवारको हातमा विश्वको ५० प्रतिशत पुँजी केन्द्रित हुन पुगेको छ । यसबाट प्रष्ट हुन्छ - विश्व पुँजीवाद तीव्र रूपमा सड्कटको भुँमरीमा फसिरहेको छ ।

घ) साम्राज्यवाद भनेको युद्ध हो भन्ने अवधारणा आज पनि शानदार ढङ्गले पुष्टि भइरहेको छ । भौतिक रूपमा प्रहार-प्रतिप्रहार मात्र युद्ध होइन, युद्ध सामाग्रीको उत्पादन र त्यसका निम्ति विशाल धनराशीको खर्च पनि युद्धकै अङ्ग हो, युद्ध नै हो । हिजो पुँजी क्षमताका आधारमा शक्ति राष्ट्रको परिभाषा हुन्थ्यो भने आज सैन्य क्षमताको आधारमा हुने भएको छ । त्यसो हुनुमा विज्ञान-प्रविधिको उच्च प्रयोग सैन्य क्षेत्रमा हुनु हो । प्रत्यक्ष अन्तरसाम्राज्यवादी युद्धलाई अधिकतम कोसिस गरेर टाढै साम्राज्यवादी फरक फरक ध्रुवहरू उत्पीडित राष्ट्रहरूभित्र फरक फरक गुट वा जातिलाई उक्साएर आपसमा

लडाएर हतियार बेच्ने वा त्यस देशको प्राकृतिक स्रोत आफू समर्थित दलाल गुटमार्फत हत्याउने रणनीतिमा क्रियाशील छन् । मध्यपूर्व, अफगानिस्तान र अफ्रिकाका विभिन्न देशका गृहयुद्ध यसै प्रकृतिका साम्राज्यवादले लादेका युद्धहरू हुन् । विगत केही वर्षदेखि सिरिया ध्वस्त हुने गरी भएको कथित गृहयुद्ध त्यसको एउटा ज्वलन्त उदाहरण हो । आफ्नो नाफाको हिस्सा सुरक्षित हुन्छ भने अर्को साम्राज्यवादी ध्रुवले बहुराष्ट्रिय हमला कुनै उत्पीडित एक राष्ट्रमाथि गर्छ भने आफू व्यवहारमा चुपचाप बस्ने स्वभाव पनि आजको साम्राज्यवादले प्रदर्शन गरेको छ । इराकमाथिको बहुराष्ट्रिय हमला त्यसको एउटा उदाहरण हो । अहिले चलिरहेको युक्रेन-रुस युद्धलाई हेर्दा पनि यो प्रवृत्ति प्रष्ट हुन्छ । आतङ्कवादको अन्त्य र मानव अधिकारको रक्षा युद्ध थोपर्ने साम्राज्यवादका आजका मुख्य नाराहरू हुन् ।

- ड) विचारधाराको क्षेत्रमा विश्व पुँजीवादले आज आदर्शवादी विश्वदृष्टिकोण मातहतकै उत्तरआधुनिकतावादलाई आफ्नो मुख्य हतियार बनाएको छ । हरेक चिजलाई विखण्डित गर्नु, सत्यको अवस्थितिलाई अस्वीकार गर्नु, क्रान्ति-परिवर्तनको युगको अन्त्य र विचारधाराको अन्त्यको घोषणा गर्नु जस्ता अवधारणाले शोषकवर्गीय साम्राज्यवादी लुटलाई निरन्तरता दिने र सर्वहारा श्रमजीवी जनतालाई भ्रम दिने कोसिस भइरहेको छ । संस्कृतिको क्षेत्रमा आज विश्व पुँजीवादले उपभोक्तावादको प्रचार असाधारण जोडतोडले गरिरहेछ । उपभोक्तावादले मानिसलाई समाज, राजनीति र पर्यावरणबारे विचारशील होइन, केवल उपभोग गर्ने सपना मात्रै देख्ने उपभोग मेसिनमा परिणत गरिदिन्छ । एउटै काम गर्ने सामान पटक फेर्न मन लाग्ने बनाउँछ, आफ्नो निम्ति आधारभूत रूपमा अनावश्यक सामान पनि किन्न मन लाग्ने बनाउँछ । मोबाइल फोनमा पाँच वटा एप पनि नचलाउने मान्छे, हरेक नयाँ ब्राण्ड आउने बित्तिकै किन्नै पर्ने मनोदशामा पुग्ने गरेको दृश्यहरू उपभोक्तावादले जन्माएका सांस्कृतिक विघटनको ज्वलन्त उदाहरण हुन् । सीमित उमेर मात्र बाँच्ने मानिस आफ्ना असीमित चाहना छन् भन्ने भ्रममा एक्सप्रेस ट्रेनभैँ कुदिरहन्छ । उपभोक्तावादी संस्कृतिको लतमा फसेपछि मानिस उर्जा खाने तर आफ्नो समाज र सिङ्गै पर्यावरणको बारेमा चाहिँ नसोच्ने चल्तापूर्जा मेसिनमा परिणत हुन्छ । विश्व पुँजीवादले सम्भवतः आफूभित्र मौलाइरहेको अभेद्य सङ्कट प्रष्ट देखेर हुन सक्छ, संस्कृतिको क्षेत्रमा आजको साम्राज्यवादले सामन्तवादी समाजमा शोषक वर्गले प्रयोग गरेका धर्म, अन्धविश्वास जस्ता विषयलाई समेत बढावा दिन थालेको छ, सहवरण गरेको छ । त्यसैगरी अन्धराष्ट्रवाद, जातिवाद र साम्प्रदायिकतालाई फेरि अगाडि लिएर आएको

छ । विश्व पुँजीवादले आफ्नो ऋरता र सङ्कटबाट श्रमजीवी जनताको ध्यान अन्तै मोड्न तथा उत्पीडित राष्ट्रहरुभित्र द्वन्द्व सिर्जना गर्न नै यस्ता मान्यतालाई अगाडि ल्याएको बुझ्न त्यति कठिनाइ पर्दैन ।

- च) सोभियत सङ्घसहित पूर्वी युरोपमा संशोधनवाद हुँदै समाजवादको पतन, समाजवादी चीनको संशोधनवाद हुँदै राज्य नोकरशाही छद्म पुँजीवादमा रूपान्तरणपछि आज साम्राज्यवादलाई चुनौती दिन कम्युनिस्ट विश्व शिविर बाँकी रहेको छैन । क्युबा चौतर्फी साम्राज्यवादी हमलाबीच आफ्नै मौलिक प्रयत्नमा कष्टपूर्ण रक्षात्मक अवस्थामा छ भने अपवादका रूपमा उत्तर कोरियाले अमेरिकी साम्राज्यवादी ध्रुवको डटेर प्रतिवाद गरेको छ । उत्तर कोरियाको राजनीतिक व्यवस्थाबारे थप अध्ययन गरेर निष्कर्ष निकाल्नुपर्ने भए पनि अमेरिकी साम्राज्यवादी शिविरको विरुद्ध उसले डटेर गरेको समग्र प्रतिवादको भने सराहना र समर्थन गर्नुपर्दछ । आजको मुख्य उत्पादक शक्ति विज्ञान-प्रविधिाई उपयोग गर्न पारङ्गत हुने हो भने विश्व साम्राज्यवादको प्रतिवाद उत्पीडित राष्ट्रले गर्न सकिन्छ भन्ने यथार्थ उत्तर कोरियाबाट अकाट्य रूपमा प्रमाणित हुन पुगेको छ । यसबाहेक ल्याटिन अमेरिकाका भेनेजुएला लगायतका अमेरिकी साम्राज्यवादविरोधी देशहरुले समाजवादको पक्षमा आफूलाई उभ्याएका छन् । तर उनीहरुले लिएको बाटोका बारेमा गम्भीर अध्ययन पश्चात नै तिनीबारे धारणा बनाउनु सही हुन्छ । तर साम्राज्यवादविरोधी उनीहरुको प्रतिवादसँग भने ऐक्यबद्धता जनाउनु पर्दछ ।
- छ) आज संसारमा रहेका अन्तरविरोधहरुलाई अध्ययन गर्दा एक, अन्तरसाम्राज्यवादी अन्तरविरोध । दुई, साम्राज्यवाद र उत्पीडित राष्ट्रहरुबीचको अन्तरविरोध । तीन, प्रत्येक देशभित्रको पुँजीपति वर्ग र सर्वहारा श्रमजीवी वर्गबीचको अन्तरविरोध रहेका छन्। यी आधारभूत अन्तरविरोधहरु हुन् । त्यसमध्ये भूमण्डलीकृत पुँजीवाद अर्थात् साम्राज्यवाद र उत्पीडित राष्ट्रबीचको अन्तरविरोध नै आजको विश्वको मुख्य अन्तरविरोध हो ।

३. विश्व कम्युनिस्ट आन्दोलन

क. संक्षिप्त सिंहावलोकन

- अ) औद्योगिक पुँजीवादले व्यापक मात्रामा मजदूर वर्गमाथि लुट र उत्पीडनसँगै मजदुर वर्गको पक्षमा लड्न नयाँ विचारधारा, राजनीति र राजनीतिक व्यवस्थाको वस्तुगत आवश्यकता जन्मिन पुग्यो । त्यही वस्तुगत आवश्यकताको धरातलमा नै मार्क्सवादको जन्म भयो । द्वन्द्वात्मक भौतिकवादी दार्शनिक प्रणाली त्यतिबेलासम्म मानव समाजमा एक छत्र राज गरिरहेको आदर्शवादी

शोषक वर्गीय दार्शनिक प्रणालीको सम्पूर्ण रूपमा विकल्पको विचारधाराका रूपमा अगाडि आयो । मार्क्स-एङ्गल्सको पहलमा सन् १८४८ मा प्रकाशित कम्युनिस्ट घोषणापत्र पहिलो र आधारभूत कम्युनिस्ट दस्तावेज बन्न पुग्यो । सन् १८७१ म पेरिसका मजदुरहरूले विद्रोह गरी पेरिस कम्युनको स्थापना गरे । पेरिस कम्युन नै मजदुर वर्गले निर्माण गरेको पहिलो राज्यसत्ता थियो । त्यो मजदुर वर्गीय राज्य केवल ७१ दिन मात्र टिके पनि त्यसले सबैको ज्याला बराबर पार्ने, राज्यका सबै निकाय मजदुर वर्गले निर्वाचित गर्ने लगायतका असाधारण कामहरूको थालनी गरेर मजदुर वर्गले कस्तो राज्यको निर्माण गर्दछ भन्ने ऐतिहासिक सन्देश दियो । पेरिस कम्युनको हारपछि मार्क्सले मजदुर वर्गले सत्ता कब्जा गरेर मात्र पुर्नर्दैन, बरु पुरानो राज्य सत्तालाई पुरै ध्वस्त पार्नुपर्ने ऐतिहासिक संश्लेषण गरे ।

आ) औद्योगिक पुँजीवाद एकाधिकार पुँजीवादका रूपमा अगाडि आएपछि रूसमा लेनिनले पुँजीवादको एकाधिकार पुँजीवादी चरणलाई साम्राज्यवादका रूपमा परिभाषित गर्दै सर्वहारा क्रान्तिको रणनीति प्रस्तुत गरे र सन् १९१७ को अक्टोबर सामाजवादी क्रान्ति सम्पन्न हुन पुग्यो । अक्टोबर क्रान्ति नै मार्क्सवादी सिद्धान्तका आधारमा सम्पन्न भएको पहिलो कम्युनिस्ट क्रान्ति थियो । त्यस क्रान्तिले एक देशमा क्रान्ति सम्पन्न गरेर क्रान्तिलाई विश्वव्यापीकरणतिर लैजान सम्भव भएको प्रमाणित गर्‍यो । लेनिनले सम्पूर्ण सत्ता सोभियतलाई भन्ने नीति लिए । समाजका विभिन्न सर्वहारा-श्रमिक जनसमूहका बीच उनीहरू आफैले निर्णय गर्ने गरी बनेका ती सोभियतहरूलाई सम्पूर्ण सत्ता दिने नीति वास्तवमा राज्यसत्तामाथि आम श्रमिक जनताको नियन्त्रण र पहुँच गराउने प्रणाली थियो । यो नीतिले राज्यको मालिक आम सर्वहारा-श्रमिक जनतालाई बनाउने दिशा पत्रेको थियो । व्यापक सर्वहारा-श्रमजीवी जनतालाई पूर्ण रूपमा दिइने सर्वहारा जनवादको अभ्यासको जगमा मात्र पराजित पुँजीपतिवर्ग माथि अधिनाकत्व सम्भव हुन्छ भन्ने सर्वहारा वर्गको अधिनायकत्वको मूल मर्म यस नीतिले पक्रिएको थियो । यो पेरिस कम्युनमा मजदुर वर्गको सत्ताले अपनाएको नीतिकै नयाँ रूपमा व्यापक स्तरमा निरन्तरता थियो ।

अक्टोबर क्रान्तिपछि निर्माण भएको सोभियत वैज्ञानिक समाजवादी व्यवस्थाले संसारभरि कम्युनिस्ट आन्दोलन उत्साहित भयो र विस्तार हुन थाल्यो । राष्ट्रिय मुक्ति आन्दोलनलाई ठूलो प्रेरणा मिल्यो र उपनिवेशहरू स्वतन्त्र राष्ट्रमा बदलिन थाले । पुँजीवादको विकास नभइसकेका सामन्तवादी वा अर्धसामन्ती मुलुकहरूमा कम्युनिस्ट क्रान्तिको निम्ति मजदुर र किसानको

एकतामा आधारित रणनीति लिनुपर्ने थ्रेसिस लेनिनले प्रस्तुत गरे र पछि स्तालिनले त्यसलाई 'जनताको लोकतन्त्र'को बाटोको रूपमा प्रस्तुत गरे । चीनमा माओले नयाँ जनवादी व्यवस्थाका रूपमा शानदार रूपमा संश्लेषण गरे । अक्टोबर क्रान्तिले नै चीन, भियतनाम, कोरिया हुँदै क्युबासम्मको कम्युनिस्ट क्रान्तिका निम्ति एउटा गतिलो प्रेरणाको काम गर्‍यो ।

अक्टोबर क्रान्तिपछि लगातार युद्धमा अस्मिन्नुपरेको र घाइते अवस्थाबाट गुज्रिनु समेत परेका कारणले पनि हुन सक्दछ, 'सम्पूर्ण सत्ता सोभियतलाई' भन्ने नीतिलाई लेनिनले पर्याप्त मात्रामा राजनीतिक प्रणालीकै स्तरमा थप उन्नत पाउँदै लैजान व्यवस्थित योजना लागू गरेको पाएनन् । सन् १९२४ मा लेनिनको मृत्युपछि पनि त्यस्तो सिर्जनात्मक पहल स्तालिनबाट भएको पाइन्छ । यस सन्दर्भमा गम्भीरतापूर्वक आत्मसात् गर्नुपर्ने विषय के हो भने सर्वहारा-श्रमिक वर्गको अधिनायकत्व पुँजीपति वर्गमाथि जरुरी र अनिवार्य छ तर त्यो भनेको सर्वहारा-श्रमिक वर्गकै अधिनायकत्व हुनुपर्छ । सर्वहारा अधिनायकत्व भनेको पार्टीको अधिनायकत्व वा पार्टीका नेताहरूको डफ्फाको अधिनायकत्व भनेको होइन । अधिनायकत्व अर्थात् हुकमको सार भनेको निर्णय गर्ने र लागू गर्न पाउने अधिकार हो । जब व्यापक सर्वहारा-श्रमिक जनताले आफ्नो विषयमा, आफ्नो सरोकारको विषयमा आफैले निर्णय गर्न पाउँदैन भने त्यो सत्ता सर्वहारा-श्रमिक जनताको कसरी हुन्छ र ? त्यस्तो नहुने बित्तिकै त्यस्तो सत्ताले वर्ग उन्मुलनको प्रक्रियासंगसंगै आफैलाई पनि विलोपीकरणको प्रक्रियामा लैजाने दिशा लिएको हुँदैन । वैज्ञानिक समाजवादी सत्ताले एकातिर हजार तरिकाले आफ्नो गुमेको स्वर्ग फिर्ता लिन हरकत गर्ने पुँजीपति वर्गमाथि अधिनायकत्व लागू गर्नुपर्ने हुन्छ, त्यसका निम्ति व्यापक सर्वहारा-श्रमिक जनतालाई अधिकार सम्पन्न बनाउँदै जानुपर्ने हुन्छ भने अर्कोतिर सत्ता विलोपीकरणको प्रक्रिया पनि सुरु गर्नेपर्दछ । सत्तालाई विलोपीकरणको प्रक्रियामा लैजाने भनेको आम सर्वहारा-श्रमिक जनतालाई बढीभन्दा बढी कार्यकारी अधिकारबाट सुसज्जित बनाउँदै लैजानु नै हो । पुँजीवाद भनेको राज्यले जनतामाथि शासन गर्ने हो तर वैज्ञानिक समाजवाद भनेको त्यस्तो संक्रमणकालीन व्यवस्था हो, जहाँ समाज अर्थात् व्यापक सर्वहारा-श्रमिक जनताले राज्यमाथि नियन्त्रण बढाउँदै क्रमशः राज्यलाई विलोप गराएर राज्यलाई व्यवस्थापक समन्वयकारी संस्थामा रूपान्तरण गर्ने हो । यो विषय अबको वैज्ञानिक समाजवादी व्यवस्था निर्माणका सम्बन्धमा सर्वाधिक महत्त्वको विषयका रूपमा आत्मसात् गर्नु जरुरी छ । सोभियत समाजवाद र पूर्वी युरोपका समाजवादी व्यवस्थाहरूमा सोभियत वा कम्युनिहरू

वा आम सर्वहारा-श्रमिक जनतालाई सम्पूर्ण सत्ता कसरी सुम्पिँदै जाने भन्ने विषयमा उपेक्षा नै रहेको देखियो । फलतः सोभियत फगत औपचारिक जनवाद अभ्यास गर्ने संरचना बन्न पुग्यो र सबैतिर राज्य र राज्य सञ्चालक व्यक्तिहरु हावी हुन पुग्ने नियति देखापन्यो । स्तालिनले यस विषयमा उपेक्षा नै गरेको पाइन्छ ।

विश्वव्यापी पुँजीवादबाट घेरिएर पनि भव्यतापूर्वक समाजवाद निर्माण गरिछाड्नुपर्ने चुनौती, पार्टीभित्रका विवर्गीय विचारहरुसँगको सङ्घर्ष, संसारभरिको कम्युनिस्ट आन्दोलनलाई गर्नुपर्ने सहयोग-समर्थनको चाप, हिटलरको नेतृत्वको मानवताविरोधी दोस्रो विश्वयुद्धबाट विश्व मानवताको रक्षाको जिम्मेवारी- यी र यस्ता भयानक चुनौतीलाई सामना गरेर विश्व समाजवादी शिविरको रक्षा गर्ने काम निकै नै ऐतिहासिक महत्वको थियो । ती कामको भव्यतापूर्वक नेतृत्व गरेका हुनाले विश्व पुँजीवाद र संशोधनवादले आरोप लगाएजस्तो स्तालिन 'तानाशाह' थिएनन् । संक्रमणकालीन समाजवादी व्यवस्थामा वर्गको अन्त्य भएको निष्कर्षमा पुग्ने हतारोले निम्त्याएको सैद्धान्तिक गल्ती, सोभियतहरुलाई कार्यकारी बनाउनेतिर नगर्दै राज्यसत्तामै गरिएको अधिकारको केन्द्रीकरण, सर्वहारा जनवादलाई सङ्कुचन, भिन्न मतमाथि अनावश्यक प्रकृतिका प्रशासनिक दमन जस्ता काम भने सही भएका थिएनन् भन्न सजिलै सकिन्छ । तिनै कामको मूल्याङ्कन गरेर नै माओले प्रतीकात्मक रूपमा स्तालिन ३० प्रतिशत गलत भएको निष्कर्ष निकालेको बुझ्न पनि खास कठिनाइ पर्दैन । तसर्थ, समाजवादको रक्षा र विकासको क्रान्तिकारी नियतसहित विश्व साम्राज्यवादका विरुद्ध दृढतापूर्वक लड्ने क्रममा स्तालिनबाट गम्भीर गल्तीसमेत हुन पुगेको विषयलाई अबको कम्युनिस्ट आन्दोलनले नकारात्मक पाटोको शिक्षाका रूपमा ग्रहण गर्नुपर्दछ र स्तालिनको रक्षा गरिनुपर्दछ ।

इ) सन् १९५३ मा स्तालिनको मृत्युपछि सत्तासीन हुन पुगेको खुश्चोव नेतृत्वको डफ्फाले स्तालिनमाथि सयौँ आरोपसहित शान्तिपूर्ण सहअस्तित्व र शान्तिपूर्ण संक्रमणको रणनीति अगाडि ल्यायो, जुन छद्म पुँजीवाद अर्थात् संशोधनवाद थियो । यो संशोधनवादको प्रतिवाद माओ नेतृत्वको चिनियाँ कम्युनिस्ट पार्टीले गर्‍यो, साथै अनवर होक्जा नेतृत्वको अल्बानियाली कम्युनिस्ट पार्टीले पनि त्यसको प्रतिवाद गर्‍यो । संसारभरिका कम्युनिस्ट पार्टीहरु रुसी वा चिनियाँ धारामा विभक्त हुन पुगे । उत्तर कोरियाको कम्युनिस्ट पार्टीले कुनै पक्षधरता देखाएन । खुश्चोवले नेतृत्व गरेको त्यस संशोधनवाद सन् १९९० को दशकमा पुग्दा पूर्वी युरोपसहित नाङ्गो पुँजीवादमा पतन भयो ।

ई) सन् १९४९ मा चिनियाँ नयाँ जनवादी क्रान्ति सम्पन्न भएपछि निकै ठूलो पार्टी अन्तरसङ्घर्षपछि माओको नेतृत्वमा वैज्ञानिक समाजवादमा सन् १९५६ मा संक्रमण गरिएको थियो । रूसमा पार्टीभित्रैबाट छद्म पुँजीपति वर्ग अर्थात् संशोधनवादले बिना रक्तपात समाजवादी सत्ता उल्टाएको परिघटनालाई गम्भीरतापूर्वक नियालेका र त्यसविरुद्ध महाबहस सृष्टि गरेर प्रतिवाद गरेका माओले चीनमा प्रतिक्रान्ति हुन नदिन, चिनियाँ सत्तामा रहेको छद्म पुँजीवादलाई परास्त गर्न उनले ऐतिहासिक महत्वको सन् १९६६ बाट सर्वहारा सांस्कृतिक क्रान्तिको सुरुआत गरे । सर्वहारा सांस्कृतिक क्रान्ति गुदीमा सामन्तवादी र पुँजीवादी विचारधाराको परिवर्तनको आन्दोलन थियो । आम सर्वहारा-श्रमिक जनतालाई भौतिकवादी शिक्षाबाट सुसज्जित बनाएर सत्तामा रहेको छद्म पुँजीवादलाई चिन्न सक्ने बनाउने अभियान थियो । जनतामाथि विश्वास गरेर करोडौं जनतालाई एक साथ व्यापक जनवादको अभ्यासको निम्ति अपिल थियो । सत्तासीन पार्टीले आफैभित्रको खराबीविरुद्ध जनतालाई विद्रोहमा उतारेर थालिएको क्रान्ति आफैमा ऐतिहासिक महत्वको थियो । माओको सन् १९७६ मा मृत्यु भएका कारण माओले त्यस्तो सांस्कृतिक क्रान्ति पटकपटक जरुरी हुन्छ भनेर जोड गरेभैं फेरि त्यस्तो क्रान्ति चीनमा अघि बढ्न सकेन । तर माओले निरन्तर क्रान्तिको सिद्धान्तलाई संश्लेषण भने गरे । अबको नयाँ कम्युनिस्ट आन्दोलनले क्रान्तिपछि होइन, बरु सुरुदेखि सर्वहारा सांस्कृतिक क्रान्तिलाई क्रान्तिको अभिन्न अङ्गका रूपमा अघि बढाउनु जरुरी छ । माओको मृत्युपछि आजसम्म पुग्दा चीन समाजवादी होइन, बरु राज्य नोकरशाही पुँजीवादमा पतन भइसकेको यथार्थ प्रष्ट नै छ ।

ख) समाजवादी सत्ताहरू किन हारे ?

अ) करीब आठ हजार वर्ष लामो वर्गीय समाज र त्यसले निर्माण गरेका निजी सम्पत्ति लगायत तमाम विषयमा निर्माण गरेका गलत सत्व र आदतबाट ग्रस्त मानव समाजमा मार्क्सवादले यात्रा सुरु गरेको केवल १७४ वर्ष भयो । ८ हजार वर्षका अगाडि १७४ वर्ष भनेको नौ महिनाको शिशु जस्तै हो । ८/९ महिनाको शिशु उभिन खोज्दा लडेन भने, लड्दैउठ्दै गर्ने अभ्यासमा गएन भने उसका नलीहाड र ढाड बलियो नै हुन्नन् र ऊ कहिल्यै उभिन सक्दैन । यो कोणबाट हारको विषयलाई हेर्नु आवश्यक छ । अर्को कुरा वैज्ञानिक समाजवाद एउटा संक्रमणकालीन समाज हो, त्यसैले त्यहाँ वर्ग सङ्घर्ष बाँकी रहन्छ । वर्ग सङ्घर्ष बाँकी रहने हुनाले हार हुने सम्भावना पनि बाँकी थियो ।

आ) समाजवादी व्यवस्था पुँजीवाद र साम्यवादबीचको पुलजस्तै संक्रमणकालीन समाज भएकाले त्यहाँ ज्याला, वस्तु मूल्य जस्ता पुँजीवादका अवशेष

बाँकी नै थिए, त्यस वस्तुगत स्थितिले चेतनालाई प्रभाव पारि नै रहेका थिए । त्यसैगरी पुँजीवादले विकास गरेका निजी सम्पत्तिजन्य संस्कृति पनि समाजवादसम्म आइपुग्छ, त्यसले प्रभावित गरिरहेको हुन्छ । विश्व समाजवाद कायम नहुँदासम्म विश्व पुँजीवादले हजार तरिकाले त्यसलाई भत्काउन हरकत गरिरहन्छ । र, त्यतिबेला प्रचुर उत्पादक गर्ने उत्पादन शक्ति सतहमा नआइसकेकोले पनि धेरै क्षेत्रमा मानिसहरूमा अभाव रहन पुग्ने अवस्था थियो, त्यो पक्षले पनि भूमिका खेल्ने नै भयो । वस्तुगत रूपमा समाजवादी सत्तालाई नकारात्मक प्रभाव पार्ने प्रस्तुत परिस्थितिहरू थिए ।

इ) वस्तुगत कारणहरू जे जति भए पनि विगतका समाजवादी सत्ताहरूलाई बाहिरबाट प्रहार गरेर ढलेको होइन, बरु पार्टी र सत्ता भित्रैबाट संशोधनवाद अथवा छद्म पुँजीवादले पार्टी र सत्ता रक्तपात बिना नै कब्जा गरेर समाजवाद ढल्न पुगेको हो । त्यसकारण समाजवादको हारको सवालमा कम्युनिस्ट आन्दोलनको आत्मगत अर्थात् भित्री कारणबारे सबैभन्दा गम्भीर हुनु जरुरी छ । यसरी हेर्दा, सोभियतहरू वा व्यापक सर्वहारा-श्रमिक जनतालाई शक्तिशाली बनाउने कुरामा, सत्तामाथि उनीहरूको नियन्त्रण र पहुँचलाई बढाउँदै लैजानुको सट्टा शक्ति जति पार्टी र सत्तामा केन्द्रित गर्दै लैजानु नै भित्रैबाट समाजवाद कमजोर हुँदै जानुको मुख्य कारण हो । त्यसैगरी सर्वहारा जनवादलाई सङ्कुचित पारियो । एक प्रकारले पेटलाई शान्त पार, ओठलाई बन्द गर भनेजस्तो नीति लिइयो । अभिव्यक्ति स्वतन्त्रता र निर्णय प्रक्रियामा सहभागिता मानव समाजको खानापछिको सबैभन्दा ठूलो भोक हो भन्ने कुरा स्पष्ट नै छ । समाजवादी संविधान अन्तर्गत बसेर समाजवाद निर्माणमा लागिरहेका सर्वहारा-श्रमिक जनताको बोल्ने, लेख्ने, भिन्नमत राख्ने जस्ता अधिकारलाई सङ्कुचित पार्नु अर्को गम्भीर कारण बनेको देखिन्छ । कम्युनिस्ट पार्टीभित्र समेत महाधिवेशनताका मात्र छलफलको फोरम खोल्ने नीतिलाई हेर्दा पनि यो विषय प्रष्ट हुन आउँछ । त्यसैगरी वैचारिक स्तरलाई लगातार नयाँ उचाइमा लैजान लगातार वैचारिक अभियान पनि चलाउने काम भएन । औपचारिक विश्वविद्यालयको पढाइले मात्र समाजवादको रक्षाका निम्ति तयार हुने पुस्ता जन्मिनै सक्दैनथ्यो ।

ई) माओले यस्ता समस्याबाट पाठ सिक्दै जनवादलाई फराकिलो पार्ने नीति लिन थाले । मजदुरहरूलाई हडताल गर्न छुट दिने व्यवस्था थपियो । 'सबै फूलहरूलाई फुल देऊ' भन्ने नीति अधि सारियो । अन्ततः सर्वहारा सांस्कृतिक क्रान्तिको दश वर्षको क्रान्तिकारी तुफान नै खडा भयो । तर, त्यतिले मात्र पनि प्रतिक्रान्तिलाई रोक्न सम्भव भएन ।

४. अबको वैज्ञानिक समाजवादका आधारभूत विशेषताहरू

‘वैज्ञानिक समाजवाद’मा दुई शब्द छन् — वैज्ञानिक र समाजवाद । वैज्ञानिक यसकारण कि यो काल्पनिक होइन, बरु समाज विज्ञानका नियमका आधारमा बनाइने समाजवाद, त्यसैगरी विज्ञान-प्रविधि नै मुख्य उत्पादक शक्ति भएको युग भएकाले विज्ञान-प्रविधिमा आधारित गरेर बनाइने हुनाले पनि वैज्ञानिक समाजवाद । बोलीचालीको भाषामा समाजवाद मात्र भन्ने गरिए पनि कम्युनिष्टहरूले सुरुदेखि प्रयोग गर्दै आएको पदावली वैज्ञानिक समाजवाद हो । वैज्ञानिक समाजवाद पुँजीवाद र वर्गविहीन, राज्यविहीन साम्यवादी समाजबीचको संक्रमणकाली राज्य व्यवस्था हो । संक्रमणकालीन राज्य व्यवस्था हुनाले वर्गका कैयौं अवशेषहरू बाँकी रहेका हुन्छन् । त्यसैले त्यहाँ निरन्तर वर्ग सङ्घर्ष पनि जारी रहन्छ भनी बुझ्नुपर्दछ, निरन्तर क्रान्ति जारी राख्नुपर्दछ भन्ने यथार्थलाई आत्मसात् गर्नुपर्दछ । आजसम्मका सबै युगका राज्य व्यवस्थाहरूमा खास वर्गको अधिनायकत्व रहिआएको छ । वैज्ञानिक समाजवाद सर्वहारा—श्रमिक वर्गको राज्य व्यवस्था हुनाले त्यस व्यवस्थामा पनि सर्वहारा—श्रमिक वर्गको अधिनायकत्व रहन्छ । तर त्यो अधिनायकत्व निजी सम्पत्ति, वर्ग र राज्यविहीन साम्यवादी समाज निर्माणतिर लक्षित हुन्छ । यसप्रकारको आम सैद्धान्तिक दिशालाई दृढतापूर्वक आत्मसात् गर्दै वैज्ञानिक समाजवादका निम्न आधारभूत विशेषताहरूलाई ग्रहण गर्नु जरुरी छ ।

क) विज्ञान-प्रविधिमा आधारित प्रचुर उत्पादनकारी वैज्ञानिक समाजवाद : प्रचुर उत्पादन बिना वैज्ञानिक समाजवादी व्यवस्था सम्भव छैन । प्रचुर उत्पादनका निम्ति विज्ञान-प्रविधि एक मात्र हथियार हो । आजको युग विज्ञान-प्रविधिको हो, प्रमुख उत्पादन शक्ति नै यो युगको विज्ञान-प्रविधि हो । त्यसैले अबको वैज्ञानिक समाजवाद विज्ञान-प्रविधिमा आधारित हुनेछ ।

ख) समुदाय वा समाज नियन्त्रित समाजवाद : पुँजीवादी व्यवस्थामा पुँजी हावी हुन्छ र शासन व्यवस्थामा पुँजीपति वर्गका प्रतिनिधि हावी रहँदै आएका छन् । समाजवादमा पुँजी हैन, समुदाय वा समाज हावी हुनुपर्दछ । तब नै त्यो समाजवाद हुने हो । त्यसैले वैज्ञानिक समाजवाद समाज नियन्त्रित व्यवस्था हुनेछ । हिजो निर्माण गरिएका समाजवादी व्यवस्थाहरूमा प्रतिनिधिले शासन गर्ने प्रणाली अपनाउनु पनि एउटा मुख्य समस्या थियो । सम्पूर्ण सत्ता सोभियतलाई भन्ने नारा दिएर लेनिनले सरोकारवाला समुदायलाई शक्तिशाली बनाउने यात्रा सुरु गर्नु विल्कुल सही थियो, त्यो पछि भत्काइयो र सोभियतहरूलाई औपचारिकतामा सीमित पारियो । सम्पूर्ण अधिकार जत्ति राज्य र पार्टीमा केन्द्रीत गरियो । तसर्थ, अबको वैज्ञानिक समाजवादको राज्य प्रणालीमा प्रतिनिधिले शासन गर्ने प्रणालीलाई उल्टाएर सरोकारवाला समुदाय वा समाजले सम्पूर्ण निर्णय गर्ने, तिनका प्रतिनिधि वा प्रतिनिधिमुलक संस्थाले

त्यो निर्णय लागू मात्र गर्ने प्रणाली स्थापित गरिनेछ । यो प्रणालीलाई लागू गर्न आवश्यक संरचना र निकायहरू निर्माण गरिनेछ ।

ग) निजी सम्पत्तिको उन्मूलन र सम्पत्तिलाई समुदायकरण गर्ने समाजवाद : वैज्ञानिक समाजवादको मुख्य गुदी हो निजी सम्पत्तिको उन्मूलन । वास्तवमा निजी सम्पत्तिको उन्मूलन भनेको निजी दुःखहरूको उन्मूलन हो । हिजो अभ्यास गरिएका समाजवादमा निजी सम्पत्ति उन्मूलन गरेर राज्यकरण वा राष्ट्रियकरण गर्ने नीति लिइयो । क्रान्ति भर्खर सम्पन्न भएको समयमा तत्कालका लागि शोषक वर्गको सम्पत्ति राष्ट्रियकरण गर्नु प्राविधिक रूपमा स्वाभाविक थियो, छोटो अवधिको संक्रमणकालमा कतिपय सन्दर्भमा त्यस्तो गर्नुपर्ने अवस्था अब पनि आउने छन् । तर ती समाजवादमा चाहिँ निजी सम्पत्तिको विपरीत नै राष्ट्रियकरण जसरी सदाकाल राष्ट्रियकरणको नीति लिइयो, सिद्धान्तकै रूपमा यो नीतिलाई अपनाउने काम भयो । राज्य निजी सम्पत्तिको विपरीत होइन, बरु निजी सम्पत्तिकै विस्तारित रूप हो । निजी सम्पत्तिको जन्म सामुदायिक सम्पत्ति विघटनबाट भएको हो, त्यसैले निजी सम्पत्तिको विपरीत सामुदायिक वा सामाजिक सम्पत्ति हो । तसर्थ, अबको वैज्ञानिक समाजवादमा निजी सम्पत्तिको उन्मूलन र सम्पत्तिलाई समुदायकरणको नीति लिइनेछ ।

घ) पर्यावरणको रक्षा गर्ने समाजवाद : आज भन्दा पहिले निर्माण गरिएका समाजवादीकाल पर्यावरणको विनाश एउटा मुख्य मुद्दा बनेर आएकै थिएन तर आज मानव अस्तित्वकै सन्दर्भमा यो एउटा मुख्य सवाल बनेर उपस्थित भैसकेको छ । त्यसैले वैज्ञानिक समाजवादले पर्यावरणको रक्षा गर्ने कार्यभारलाई आफ्नो एउटा मुख्य विशेषता बनाउनैपर्दछ । यस सन्दर्भमा प्रष्ट हुनैपर्ने थप विषयचाहिँ के हो भने क्रान्तिको भीषण द्वन्द्वमा आवश्यक पर्ने गतिविधि गर्दा हुन सक्ने पर्यावरणको क्षतिलाई भने व्यहोर्ने तयार हुनुको विकल्प छैन ।

ङ) समानता र समता स्थापना गर्ने समाजवाद : अबको वैज्ञानिक समाजवादी व्यवस्था पितृसत्ता, जात व्यवस्था र सबै प्रकारका मानव निर्मित असमानता र विभेद अन्त्य गर्ने विशेषतासहितको हुनेछ । मानव निर्मित सबै प्रकारका सम्पदामय विविधतालाई रक्षा गर्दै समुन्नत बनाउँदै अघि बढ्नेछ ।

५. नेपाली समाजको विकासक्रम र वर्ग निर्माणको प्रक्रिया: नयाँ उचाइबाट हेराँ !

वैज्ञानिक समाजवाद स्थापनाका निम्ति अबको नयाँ कम्युनिस्ट आन्दोलनको रणनीतिलाई लागू गर्न सबै विषयमा समयानुकूल परिवर्तन, परिमार्जन र सुधार गर्नुपर्ने यथार्थ स्पष्ट छ । यस सन्दर्भमा नेपाली कम्युनिस्ट क्रान्तिकारीहरूले अध्ययन, विश्लेषण

र संश्लेषणमा केन्द्रित गर्नुपर्ने एउटा गम्भीर विषय हो- नेपाली समाजको विकासक्रम र वर्ग निर्माणको प्रक्रिया । नेपालको प्रतिक्रियावादी वर्गले नेपाली समाजको इतिहास र समाजशास्त्रबारे जे-जति भुटा प्रचार गरेको थियो, त्यसलाई चिर्ने प्रयास गर्दै कम्युनिस्ट क्रान्तिकारीहरूले नेपाली समाजलाई आजसम्म ल्याइपुऱ्याउन जति बलबुता लगाए त्यो गौरवमय र शानदार छँदै छ, तर यसो हुँदाहुँदै पनि नेपाली समाजको अध्ययनमा नै हाम्रो ध्यान र प्रयत्न कम भएको छ भन्ने कुरा अब हामीले स्वीकार गर्नु पर्दछ । यो स्वीकारोक्ति ले हामीलाई पछाडि फर्काउँदैन, हामीले यसअघि गरेको योगदानको अवमूल्यन पनि हुँदैन । बरु आगामी क्रान्तिको कार्यभारलाई पुरा गर्ने यात्राको गतिलो र भरपर्दो थालनी गर्दछ अनि यस कार्यले विगतका हाम्रा कमीहरूमाथि सिंहावलोकन गर्न सक्षम तुल्याउने छ ।

क. नेपाली समाज पाँच महासभ्यताको सङ्गम

अ) हवाङ्हो र याङ्सी नदीको मङ्गोल महासभ्यता

नेपालमा प्रचलित भाषामा मङ्गोलियन उद्गमका जातिहरू जसलाई भनिन्छ, उनीहरू आजको चीनको हवाङ्हो र याङ्सी नदीले विकसित गरेका मानव सभ्यताबाट विकसित भएर क्रमशः दक्षिणतिर सर्ने क्रममा तिब्बत हुँदै इतिहासको विभिन्न कालखण्डमा आजको नेपाली भूभागमा आवाद गर्न आइपुगेका हुन् । हवाङ्हो र याङ्सी नदीका आसपासमा विकसित सभ्यता संसारकै हजारौं वर्षमा विकसित एउटा महासभ्यता हो । यस सभ्यताका मानिसको नाक थेंचो, आँखा चिम्ला भनी सामान्यतया मानवशास्त्रमा बुझ्ने चलन छ । यस उत्तरी समाजबाट कुन-कुन मितिमा कुन-कुन समूह कसरी आजको नेपाली भूभागमा आवाद हुन आइपुगे भन्ने तिथिमिति द्याक्कै किटेर भन्न सकिने अवस्था छैन तर उनीहरूको भाषा, वंश-परम्परा, गोत्र-प्रणाली, श्रुति परम्परामा आधारित मुन्धुम वा बोन, महायानी बौद्ध परम्परा र ल्होछारका रूपमा नयाँ वर्ष मनाउने प्रचलन जस्ता आधारभूत उत्तरी सभ्यतासँग मिल्ने विशेषताका कारण उनीहरू हवाङ्हो र याङ्सी महासभ्यताकै सन्तान हुन् भन्न कसैले पनि आनाकानी गरेको छैन । यस महासभ्यताबाट विकसित भई आजको नेपालमा विभिन्न कालखण्डमा फरक फरक भूभागमा प्रवेश गरी फरक फरक उपसभ्यता वा जाति (nation) निर्माणको प्रकृया केही हजार वर्षदेखि चल्दै आयो । नेपालको पहाड र हिमालमा पुर्ख्यौली भूमि थलो भएका लिम्बु, किराँत, तामाङ, गुरुङ, मगर, भोटे लामा, शेर्पा आदि जातिको निर्माण यही प्रकृत्यामा हुन पुगेको हो ।

आ) मस्टोपूजक खस महासभ्यता

नाक धारिलो चुच्चो, आँखा लाम्बा भएको र शीतप्रदेश अर्थात् आजको युरोपमा विकसित मानव शाखालाई आर्य भनी बुझ्ने परम्परा सर्वविदितै छ । युरोपमा विकसित त्यस आर्य मानव समूहको एउटा भुन्छ विश्व यात्राका क्रममा निस्केर मध्य-एसियाको ककेसस क्षेत्र हुँदै तिब्बतको मानसरोवरदेखि वर्तमान नेपालको जुम्लाको सिंजा, डोटी र

भारतको कुमाउ-गढवालको पहाडी क्षेत्रदेखि काश्मिरसम्म अनि गङ्गा मैदानसम्म इसाको पहिलो शताब्दीभन्दा अघि नै विचरण गरिसकेको एउटा महासभ्यता हो- खस । खस सभ्यतामा जात व्यवस्था थिएन । उनीहरू जाँडरक्सी बनाउने खाने मतावाली थिए । सुँगुर उनीहरूको कूल देवतालाई चढाउन मिल्ने पशु थियो । उनीहरू १२ भाइ मस्टो (कुलदेवता) पूजक हुन् । उनीहरू धामी परम्पराका हुन् । नेपालको जनजातिबाहेक लुटी-विवाह प्रचलन धेरैपछिसम्म कायम रहेको समुदाय खस नै थियो । खस सभ्यता नेपालको आजको जुम्लाको सिंजादेखि कर्णालीपारिको डोटी हुँदै सतलज नदीपारिको पहाडी भूभागमा इसाको दोस्रो शताब्दीसम्म प्रवेश गरी आवाद भइसकेको थियो । इसाको पाँचौँ शताब्दीसम्ममा त सिंजा एउटा साम्राज्य बनिसकेको थियो ।

इ) सिन्धु घाटीको आस्ट्रो-द्रविड महासभ्यता

आर्यहरू दक्षिण एसियाको समथल भूभागमा प्रवेश गरेको आजभन्दा ५ हजार वर्षभन्दा पहिले मानिन्छ । तर आर्यहरू सिन्धु घाटीमा आइपुग्नुभन्दा पहिले नै दक्षिण एसियामा आस्ट्रिक र द्रविड मूलका मानिसहरूको सभ्यता निर्माण भइसकेको थियो । सिन्धुघाटीमा रहेका त्यतिबेलाका हरप्पा र मोहन्जोदारो सभ्यता यस कुराका ज्वलन्त प्रमाणहरू हुन्। आस्ट्रिक तथा द्रविडहरूको नाक बुच्चो, रङ्ग पहेँलो र रातो, कद होचो थियो भनी मानवशास्त्रीहरू बताउँछन् । आर्यहरूको सिन्धुघाटीमा प्रवेशपछि आस्ट्रो-द्रविडहरूको महासभ्यतामाथि आक्रमण भयो र आर्यहरू विजयी भए । त्यसपछि आर्य राज्यहरूमा कतै दास बन्दै, कतै आर्य राज्यहरूसँग भीषण लडाइँ गर्दै आफ्नो हजारौँ वर्ष पुरानो सभ्यतालाई रक्षा गर्दै फैलिने क्रममा आजको नेपाली भूमिमा पनि त्यस महासभ्यताका विभिन्न प्रजातिहरू आएर आवाद हुन पुगे । पूर्वी तराईको राजवंशी, ताजपुरिया, गनगाईलगायतका प्रजातिहरूको कोच उपसभ्यता र दाङ केन्द्रबिन्दु भई पूर्व-पश्चिम छरिएर रहेको थारु उपसभ्यता त्यही अस्ट्रो-द्रविड महासभ्यताबाट विकसित हुन पुगेका उपसभ्यता मानिन्छन् । नेपालको तराई र भित्री मधेसका दनुवार, माभी लगायतका धेरैजसो द्रविड, आग्नेय र भारोपेली परिवारका भाषा बोल्ने जनजातिहरू त्यस महासभ्यतासँग सम्बन्धित छन् । त्यसै गरी हिन्दूकरण गरी 'अछूत' बनाइएका नेपालका दुसाधलगायतका कतिपय दलितभित्र रहेका समुदाय पनि द्रविड सभ्यतासँग जोडिएको मानिन्छ ।

ई) गङ्गा मैदानको वैदिक आर्य महासभ्यता

युरोपबाट पूर्वतिरको यात्रा सुरु गरेर इरान हुँदै दक्षिण एसियाको सिन्धुघाटीमा ५ हजार वर्षभन्दा पहिले प्रवेश गर्ने आर्यहरूको एउटा भुन्छले नै सिन्धुघाटीको आस्ट्रो-द्रविड सभ्यतामाथि आक्रमण गरेको थियो । आर्यहरूका विभिन्न शाखामध्ये वेदको रचना गर्ने यही शाखालाई वैदिक आर्य नामकरण गरिएको हो । आर्यहरूको अर्को शाखा ककेसिया हुँदै नेपाल आइपुगेको थियो र त्यो मस्टोपूजक मतवाली थियो भन्ने कुरा खस महासभ्यताको चर्चामा उल्लेख गरिसकिएको छ ।

सिन्धुघाटी हुंदै गङ्गा मैदानमा विचरण गर्ने क्रममा वैदिक आर्यहरूले नै वेद, उपनिषद्, पुराण, गीता, महाभारत हुंदै मनुस्मृतिलगायतका रचनाहरू तयार पारेका थिए । दक्षिण एसियाको मैदानी भूभागमा सुरुमा आस्ट्रो-द्रविड जातिहरूलाई दास बनाउँदै दास-मालिक युग वैदिक आर्यहरूकै नेतृत्वमा सुरु भएको थियो । गङ्गा मैदानमा वैदिक आर्यहरूले निर्माण गरेको सभ्यता संसारकै एउटा महासभ्यता थियो । यही वैदिक आर्य महासभ्यताभित्र वर्ण व्यवस्थाका रूपमा वर्गीय समाज बनेको थियो । वर्ण व्यवस्था कालान्तरमा छुवाछूत भेदभावसहितको जात व्यवस्थाका रूपमा विकसित गरिएको थियो ।

एक, नेपालको तराई खण्डमा हिन्दुधर्मीय वैदिक आर्यहरू गङ्गा मैदानबाट उपयुक्त जमिन खोज्ने र यात्रा गर्ने क्रमसँगै बस्ती उत्तरतिर सार्दै आउँदा आइपुगेका हुन् ।

दुई, भारतको वैशालीबाट लिच्छविहरूको एउटा भुण्डले सन् १७१-२०० का बिचमा वागमती उपत्यकामा प्रवेश गरी यहाँको किराती राज्यमाथि आक्रमण गरेको थियो र विजयी भई लिच्छविकाल सुरु भएको थियो । लिच्छवि हिन्दु थिए, जसले वागमती उपत्यकामा ४ वर्ण र १८ जातको संरचनायुक्त जात व्यवस्था सुरु गरे ।

तीन, आजको नेपाल भूखण्डमा सबैभन्दा पछि प्रवेश गर्ने वैदिक आर्य झुण्डचाहिँ इसाको दसौँ शताब्दीपछि आएको मानिन्छ । प्रवेश पश्चिम नेपालबाट सुरु भयो । आजको भारतमा इसाको दसौँ शताब्दीपछि इरानीहरूले दर्जनाँ पटक आक्रमण गर्ने क्रमसँगै तत्कालीन भारतको वैदिक आर्यको विभिन्न भुण्ड त्यसबाट सुरक्षित बन्न क्रमशः पहाडी भूभागतिर सर्न थाले ।

यसरी दसौँ शताब्दीपछि आजको पश्चिम नेपालको खस सभ्यतामा प्रवेश गर्न सुरु गरेका वैदिक आर्यहरूले खस राज्यहरूसँग संसर्ग र एकता गर्दै सिङ्गो खस सभ्यतालाई हिन्दूकरण गर्ने प्रक्रिया सुरु गरे । चौधौँ शताब्दीसम्म पुग्दा वैदिक आर्यहरूले खस सभ्यतालाई जात व्यवस्थामा आधारित गरी हिन्दूकरण गर्न सफल भइसकेको पाइन्छ । यसरी पश्चिम नेपालमा खस सभ्यतालाई हिन्दूकरण गरेपछि त्यहाँका दुई ओटा महासभ्यता एउटैमा विलय हुन पुगे र एउटा नयाँ जाति वा राष्ट्र बन्न पुग्यो - आर्यखस । अहिले आर्यखसभित्र वैदिक आर्य शाखाको को हो र को मतावाली खस शाखाको हो भनी चिन्नका लागि कसको कुलदेवता के हो भनी बुझ्नु जरुरी हुन्छ । जसको कुलदेवता मस्टो हुन्छ त्यो खस मतवाली शाखाको हो भने जसको कुलदेवता हिन्दु देवता हुन्छ, त्यो वैदिक आर्य शाखाको हो । पश्चिम नेपालमा निर्माण भएको छुवाछूतसहितको वर्ण व्यवस्था नै गोरखा, नुवाकोटसम्म र सेनवंशीय राज्यसम्म फैलिँदै आएका आर्यखस जातिभित्रको जात व्यवस्था हो, जसलाई गोरखाका राजा राम शाहले थप परिभाषित गरेका थिए ।

उ) इस्लाम महासभ्यता

संसारमा विकसित मानव महासभ्यताहरूमध्ये इस्लाम सबैभन्दा कान्छो अर्थात् १५०० वर्षको इतिहास बोकेको सभ्यता हो । इस्लाम महासभ्यतामा पछि विकसित गरिएको कठोर सरियत कानुनका नजरबाट मात्र हेर्नो भने यस सभ्यतालाई सही ढङ्गले बुझ्न सकिन्न । ती कानुनहरू त इस्लाम सभ्यताभित्रको शोषक वर्गले आफ्नो वर्गीय शासनलाई दीर्घजीवी बनाउन जनतामाथि लादेका राजनैतिक हतियारहरू मात्र हुन् । इस्लाम महासभ्यतालाई बुझ्न ती सरियतलगायतका पछि बनाइएका कानुनहरूलाई पन्छाएर पनि हेर्नु, बुझ्नु आवश्यक छ ।

इस्लामलाई सामान्य एउटा धार्मिक पंथका रूपमा मात्रै बुझ्ने चलन छ । यो एउटा धार्मिक पंथ त हुँदै हो, तर त्यति मात्र होइन बरु यो एउटा अलग समग्र जीवन आचरण, पद्धति र समाजकै विशिष्ट ढाँचा पनि हो । यो इस्लाम महासभ्यता छोटोमा भन्दा भारतमा मुस्लिम शासन-कालसम्ममा आइपुगिसकेको थियो । नेपालमा कहिले र कसरी आइपुग्यो ? यसका पनि दुई सन्दर्भ भेटिन्छन् । नेपालको तराई खण्डमा रहेका मुस्लिमहरू क्रमशः भारतीय भूमिबाट अन्य समुदाय जस्तै सदैँ आइपुगेको देखिन्छ ।

चुरेटा जातका रूपमा त्यस विसं. १९१० को मुलुकी ऐनमा उल्लेख गरिएका मुसलमानचाहिँ कास्मिरबाट मल्लकालमा राज्यले नै ल्याएर चुरा, पोते, धागो आदि शृङ्गारिक सामानको उत्पादन र व्यापार तथा अन्य प्राविधिक कामका निम्ति वागमती उपत्यकामा बस्ती बसाइएकाहरू हुन् । चुरा, धागो आदिको व्यापारका लागि डुल्ने क्रममा लमजुङ, कास्कीदेखि पश्चिमतर्फका विभिन्न भागमा बसोबास फैलिन पुगेको हो ।

यसप्रकार नेपाल भूमि आकारका हिसाबले सानो भएर पनि सभ्यताको कोणबाट विश्वमा विकसित पाँचवटा महासभ्यताको एकै देशमा आवाद हुन पुगेको विशिष्ट देश हो । यो गौरवपूर्ण विषय आफैँमा हो । नेपाली समाजलाई बुझ्न, यसको अन्तर्वेदनालाई छान्न, यी महासभ्यतालाई बुझ्न आवश्यक छ । यति नै काफी छैन, यहाँ केवल सङ्केत र अभिमुखीकरणसम्म गर्ने प्रयास मात्र गरिएको हो ।

(ख) पृथ्वीनारायण शाहको राज्यविस्तारभन्दा अघि : सङ्क्षिप्त चित्र

गोरखाका राजा पृथ्वीनारायण शाहले 'असिल हिन्दूस्थाना' निर्माण गर्ने लक्ष्यसहित गोरखा राज्यको विस्तार थाल्नुअघि आजको नेपालको भूखण्डभित्र रहेको समाज कस्तो थियो ? अर्थव्यवस्था, राजनीति र संस्कृति समग्रमा कस्ता-कस्ता समाज थिए भन्ने विषयमा अझै पनि बृहत् अर्थ-राजनीतिक अध्ययनको खाँचो छ । तर उपलब्ध सीमित तथ्यहरूका आधारमै भए पनि त्यसको विश्लेषण गर्ने कार्यलाई अघि भने बढाउनै पर्दछ ।

अ) जात व्यवस्थामा आधारित हिन्दुधर्मीय आर्यखस राज्यहरू

कर्णालीपारिको डोटीलाई केन्द्र बनाई विकसित डोटी भाषिक सम्यतासंग सम्बन्धित डोटी, बभाङ, अछामलगायतका राज्यहरू ; जुम्ला, दैलेख, जाजरकोट, सल्यानका राज्यहरूदेखि पाल्पासहितका आर्यखसद्वारा नेतृत्व गरिएका राज्यहरू जात व्यवस्थामा आधारित हिन्दुधर्मीय थिए । त्यसैगरी गोरखा र पूर्वमा सेनवंशीय राज्य पनि हिन्दुधर्मीय नै थिए । पृथ्वीनारायण शाहको राज्य विस्तारको पूर्व सन्ध्यासम्ममा मगरात क्षेत्रका मगर र राज्यहरू ध्वस्त भइसकेका थिए भने तमुवान क्षेत्रमा गुरुङ जातिको राज्य निर्माण गरेको तथ्य फेला परेको छैन । ती हिन्दु आर्यखसद्वारा शासित राज्यहरू जात व्यवस्थामा आधारित नै थिए । त्यसभित्र वर्गको बनावट मूलतः जात व्यवस्थामा आधारित थियो । ब्राह्मण र क्षत्रीको शासक हिस्सा सामन्तवर्ग तथा दलित समाजको पिँधको श्रमिक वर्ग थियो ।

त्यसबाहेक स्वतन्त्र किसानका रूपमा क्षत्रीहरू अनि स्वतन्त्र किसान र जोताहा किसानका रूपमा रहेका जनजातिहरूले ती पहाडी राज्यहरूमा कृषि, व्यापार आदिमा भूमिका निर्वाह गर्दथे उनीहरू त्यतिबेलाको समाजको मध्यम तहको हैसियतमा थिए । त्यही मध्यम तहबाटै सैन्य क्षेत्रको कार्य पनि लिइने गरिएको थियो । भर्खर क्षत्री भनेर चिनिने अधिकांशको थरबाट पनि त्यस कुराको पुष्टि हुन्छ । जस्तै, कार्की अर्थात् कारिन्दा, बस्नेत अर्थात् सैन्य पद, खड्का अर्थात् खडगधारी सैन्य पद आदि । गोरखादेखि पश्चिमका यी राज्यहरूमा स्थानीय आत्मनिर्भर अर्थतन्त्र नै अर्थतन्त्रको मूल चरित्र थियो । लुगाफाटा, औजार, अस्त्रहरू, औषधी, जुता, भाँडाकुँडा, गहना, बाजागाजा आदि आधारभूत चीजहरू स्थानीय रूपमै परम्परागत ढङ्गले तयार पारिन्थे । औजार, अस्त्र, छालासम्बन्धी सामग्री, बाजागाजा, भाँडाकुँडा, जुता र कृषि जस्ता विषयमा दलितका विभिन्न जातहरूले योगदान गर्थे भने तेलको कोल, कपडाको उत्पादन, कृषि आदिमा जनजातिको योगदान बढी थियो । जुन भूगोलको स्थितिअनुसार भोट र हिन्दुस्तान दुबैतिरबाट आपूर्ति हुन्थ्यो । भारतमा मुगल सम्राटहरूको राज्य चलेको बेला आजका पश्चिम नेपालका मानिसहरू भारतलाई मुगलान भन्थे, हिन्दु शासन भएको ठाउँलाई हिन्दुस्तान भने जस्तै । त्यतिबेला पनि श्रम गर्न मुगलान जाने चलन थियो नै, उत्तरतिर भोट व्यापारमा जाने चलन जस्तै ।

यसर्थ राजा, महाराजाका निम्ति आवश्यक विशिष्ट सामग्रीहरू भारतबाट भिकाउने, कुनै भोटतिरबाट भिकाउने परम्परा पनि कायम थियो । आफर, हलो, आरन, तान र तेल पेल्ले कोल प्रविधिको क्षेत्रमा पूर्णतः क्रियाशील भएर नै आत्मनिर्भर स्थानीय अर्थतन्त्र चल्न सम्भव भएको थियो, जुन सामन्तवादका निम्ति अनिवार्य औजारहरू हुन् । ती राज्यहरू सामन्तवादी त थिए तर सामन्तवादको मुख्य उत्पादनको साधन जुन जमिन हो, त्यो जमिन भने यी पहाडी भूभागमा थोरै थियो । कति ठुलो आकारमा सामन्तवादी राज्य बन्छ भन्ने कुरा कति धेरै उब्जाउशील जमिन छ भन्ने कुरामा भर पर्दछ । यसर्थ, ती पहाडी राज्यहरू सामन्तवादी भएर पनि विशाल मैदानी भूभागमा विकसित हुने खालका

सामन्तवादी राज्यहरू थिएनन्, बरु सानो आकारका सामन्तवादी राज्यहरू थिए । यो बुझाइ सही ढङ्गको बन्नु आश्यक छ किनभने चीन, भारत आदि देशका विशाल मैदानी भूभागमा विकसित विशाल चरित्रको सामन्ती राज्य र नेपालको पहाडी भूभागमा निर्मित सामन्तवादी राज्यको फरकलाई बुझ्न आवश्यक छ ।

आ) तराई क्षेत्रको जात व्यवस्थामा आधारित हिन्दु समाज

वर्तमान नेपालको बारादेखि पूर्वको तराई खण्ड तत्कालीन सेनवंशीय हिन्दु राज्यअन्तर्गत रहेको थियो । बारापूर्वको भोजपुरी-मैथिली भाषिक हिन्दु समाज जात व्यवस्थाको तहगत संरचनामा आधारित थियो, त्यसभित्रको वर्गको आधारभूत बनेट जात व्यवस्था नै थियो । ब्राह्मण र क्षत्री अर्थात् राजपुत जातको मुख्य हिस्सा ठुला सामन्त, वैश्यअन्तर्गतका जातहरू साना सामन्त एवम् स्वतन्त्र किसानको मूल हिस्सा, त्यसपछि पिँधमा अर्धदासका रूपमा दलित । यही नै वर्गीय संरचनाको मूल पक्ष थियो । पूर्वी तराईमा रहेका थारुहरू सामन्त र स्वतन्त्र किसानका रूपमा रहेको पाइन्छ र दलितहरूलाई अर्धदासका रूपमा कज्याउने कार्य हिन्दुहरूले जसरी नै उनीहरूले पनि गर्दथे । बारापूर्वको हिन्दु समाज आजको भारतको जोडिएको समाजसँग निरन्तर आर्थिक र सांस्कृतिक सम्बन्धमा परापूर्वकालदेखि रहँदै आएका थिए भन्ने प्रस्टै छ । कृषि उत्पादन, औजार, व्यापार आदिको तरिका आजको भारतीय समाजसँग मिल्दथ्यो मात्रै होइन, एउटै एकाइका अङ्गका रूपमा थिए भन्दा फरक पर्दैन । फरक यति मात्र थियो कि कूत र कर भारततिरको राज्यलाई बुझाउने कि नेपालतिरको सेन राज्यलाई बुझाउने । पूर्वी तराई क्षेत्रको समाजको भारतीय समाजसँगको ऐतिहासिक सांस्कृतिक आर्थिक सहज अन्तर्क्रियालाई सही ढङ्गले बुझ्नु जरुरी छ । औजार मध्ये पहाडमा भन्दा थप बयलगाडा थियो तराईमा, जुन धेरै मानेमा जीवनलाई द्रुत बनाउन महत्त्वपूर्ण हुन्थ्यो । नारायणी नदीबाट पश्चिम कपिलवस्तुसम्मको तराईको समाज पनि जात व्यवस्थामा आधारित समाज थियो । त्यसैले वर्ग संरचनाका दृष्टिले पूर्वभन्दा खास फरक थिएन । यो अवध भाषिक सम्यताको क्षेत्र हो । त्यसैगरी कपिलवस्तु पश्चिमको तराई क्षेत्र मूलतः जंगल थियो । विभिन्न पहाडी राज्यहरूले आफ्नो आवश्यकताअनुसार त्यसलाई प्रयोग गर्थे । आजको कैलाली, कञ्चनपुर क्षेत्रमा भने राना थारुको आवादी त्यतिबेला पनि रहेको पाइन्छ । जसको सांस्कृतिक, आर्थिक अन्तर्क्रिया अहिलेको भारतको जोडिएको क्षेत्रसँग अविच्छिन्न रूपमा थियो, छँदै छ । यी क्षेत्रहरू पृथ्वीनारायणको राज्य विस्तारताका आफैमा राज्यका रूपमा थिएनन्बरु पहाडका तनहुँ, पात्पा आदि राज्यको मातहतमा रहेका थिए ।

इ) तराई र भित्री मधेसमा जनजाति समाज

तराईमा रहेका जनजातिमध्ये कोच क्षेत्रमा पहिले राज्यहरूको अस्तित्व रहे पनि पृथ्वीनारायण शाहको राज्य-विस्तारताका त्यहाँ राज्य स्तरको कोच समाज रहेको देखिन्छ, बरु आफ्नै परम्परागत समुदायगत मुखिया प्रणालीमा आधारित समाज पाइन्छ । त्यो

समाजमा जग्गा धेरै भएका र कम भएका बिचको सामन्तवादी सम्बन्ध त प्रकट भइसकेको थियो नै, तर राज्य स्तरमा विकसित सामन्तवाद भने प्रकट भइसकेको पाइन्छ । अर्को अर्थमा यसो पनि भन्न सकिन्छ कि पुरानो कोच राज्यको पतनसँगै सामन्तवादले आफ्नो पूर्ण आकार ग्रहण गर्न नै पाएको थिएन । तराई क्षेत्रका अन्य साना जनजाति समूह स्वतन्त्र किसान वा बँधुवा किसानको अवस्थामा थिए ।

भित्री मधेस अर्थात् चुरे र महाभारत शृङ्खला बिचको दून क्षेत्रमा रहेका जनजातिमध्ये सामन्तवादी राज्यकै स्तरसम्म विकसित भनेको दाङको थारु राज्य नै थियो । जहाँ स्पष्ट सामन्त र रैती किसानमा समाज विभक्त भइसकेको थियो । दाङबाट बाँके, बर्दिया हुँदै कन्चनपुरसम्म दडाली थारुको फैलावटमा अर्को नयाँ थारु राज्य प्रकट भएको पाइँदैन । थारुभित्री सामन्त र जोताहा किसान भएको स्पष्ट वर्गीय समाज त त्यस क्षेत्रमा स्पष्ट थियो, तर राजनैतिक प्रणाली 'बडघर' नामक मुखिया सामुदायिक प्रणालीमै आधारित थियो । औजारहरुको कोणबाट तराई क्षेत्रको भन्दा थप विकास वा कम खासै भेटिएको छैन । पूर्वतिरको भित्री मधेस क्षेत्र चितवन तथा सिन्धुलीको मरिन, नुवाकोट, सिन्धुपाल्चोक इन्द्रावती किनार र कमला नदीको किनारका थारु, बोट, माझी र दनुवारमा जमिन धेरै हुने र कम हुनेका बिचको स्तरमा त वर्ग विभाजन भइसकेको थियो नै, तर त्यहाँ राज्यको स्तरमा विकसित सामन्तवाद थिएन, बरु मुखिया 'आपकारी' प्रणालीमै सीमित रहेको पाइन्छ ।

ई) त्रिशूली नदीदेखि पूर्वी पहाडको जनजाति समाज

त्रिशूली नदीदेखि पूर्वको जनजाति समाजको एउटा प्रमुख जाति वा राष्ट्र हो तामाङ । हालको काभ्रेको तिमाल अथवा कोट तिमाल डाँडा नै तामाङ राज्यको केन्द्र थियो भनी मानिन्छ । त्यसबाहेक तामाङ अध्येताहरुले २७ ओटा तामाङ किपट राज्यहरु थिए भनी बताउँछन् । तामाङ समाज राजतन्त्रसहितको सामन्तवादी समाज व्यवस्थामा पुगिसकेको पाइन्छ । तर तामाङ बसोबासको थलो विशाल उब्जाउशील भूभागको सट्टा थोरै उब्जाउशील फाँट र पाखो बारीले भरिएको जमिन भएकाले त्यो सामन्तवादी समाज आफ्नै भूभागमा मात्र रहेर ठुलो मात्राको सामन्तवादी राज्य बन्न सम्भव थिएन नै ।

त्यसैगरी थप पूर्वतिर लाग्दा किरात समाज थियो, जुन आफैँभित्रीको तीन दर्जन जति भाषिक सांस्कृतिक उपसमूहमा विभाजित थियो । परम्परागत जातीय भूमिको किपटसहितको यो समाज पनि सामन्तवादी चरणमै थियो । किरात क्षेत्रमा १६ ओटा राजासहितका राज्य थिए । किराती राजाहरु र सेन राज्यले तोकेका जातीय राय (मुखिया)हरु सामन्त हर्ताकर्ताका रूपमा थिए भने अरु रैती किसान वा स्वतन्त्र किसानका रूपमा थिए । जीविकामुखी स्थानीय आत्मनिर्भर अर्थतन्त्र नै अर्थतन्त्रको मूल चरित्र थियो ।

त्यसपछि पूर्वतिरको अर्को ठुलो समाज लिम्बु हो । लिम्बुवान दस ओटा राज्यमा

विभाजित थियो र त्यसभित्र १७ थुम अर्थात् वर्तमानमा प्रचलित भाषामा स्वायत्त इलाका थिए । किपट प्रथा लिम्बुवानमा पनि कायम थियो । तामाङ राज्य, किरात क्षेत्रका राज्यहरू र लिम्बुवान राज्यहरू स्वशासित रूपमा क्रमशः मकवानपुर, चौदण्डी र विजयपुरका सेना राज्य अन्तर्गत चलायमान थिए । यसप्रकार त्रिशूली नदीपूर्वका पहाडमा केही जनजाति समाज राजतन्त्रसहितको सामन्तवादी तहमा पुगिसकेका थिए भने केही मुखिया प्रणालीमा रहेको पाइन्छ । ती मूलतः जीविकामुखी स्थानीय आत्मनिर्भर अर्थतन्त्रको जगमा टिकेका थिए ।

उ) हिमाली क्षेत्रको समाज

नेपालको हिमाली क्षेत्र कतिस्म उपेक्षाको विषय थियो भन्ने कुरा यो तथ्यबाट पनि सजिलै बुझ्न सकिन्छ कि पृथ्वीनारायण शाहको राज्य विस्तार अभियानमा हिमाली क्षेत्र विजय गर्नुपर्ने सूचीमै परेको पाइँदैन । हिमाली भोटे समाजको आफ्नै परम्परागत जीवन आफ्नै लयमा अघि बढेको पाइन्छ । समाज विकासको स्वाभाविक गतिले हिमाली भोटे समाजलाई पनि सामन्तवादको चरणमा पुर्‍याएको नै पाइन्छ, त्यसको दृष्टान्त हो- मुस्ताङको राजतन्त्र । हिमाली भोटे समाजमा मुस्ताङमा बाहेक राजतन्त्रको स्तरमा पुगेको सामन्तवाद अन्त भेटिँदैन, समुदायगत परम्परागत मुखिया प्रणालीको स्तरसम्म मात्र सामन्तवाद अन्य हिमाली क्षेत्रमा रहेको देखिन्छ ।

ऊ) वागमती उपत्यका

पृथ्वीनारायण शाहको गोरखा राज्य विस्तार अभियान सुरु गर्ने समयमा वागमती उपत्यका सबैभन्दा भव्य, सम्पन्न र सभ्यताकृत थियो । वागमती उपत्यकाको सर्वाधिक उर्वर भूमि, तिब्बत-भारत व्यापारको एउटा मुख्य बाटो र किराती, लिच्छवि, मल्ललगायतका धेरैतिरका जाति-प्रजाति तथा सभ्यताको सङ्गम भइसकेको स्थितिले वागमती उपत्यकामा तत्कालीन चार राज्य सामन्तवादी समाजको पूर्ण उत्कर्षमा हिँडिरहेका थिए- येँ (काठमाडौँ), यल (ललितपुर), ख्वपः (भक्तपुर) र कीपु (कीर्तिपुर) । यी चार राज्य र तिनको अधीनमा रहेका सांखु, पाँगा, नाला आदि क्षेत्रहरू लिच्छविकाल हुँदै जयस्थिति मल्लद्वारा विस्तारित चार वर्ण चौसठ्ठी जातमा आधारित जात व्यवस्थामा आधारित सामन्तवादी समाजको पूर्ण अभ्यासमा थिए । मल्ल राजा खलक, श्रेष्ठ तहका भारदार खलक र हिन्दु पुजारी खलक तल्लिख अर्थात् जमिन्दारका रूपमा थिए भने ज्यापुहरू सबै नै जमिन आवाद गरेर कूत बुझाउने शोषित किसानहरू थिए । जमिनविहीन च्यामे, पोडे, कपाली, कुलु, खड्गी, धोबी चाहिँ पानी नचल्ने अछूतका रूपमा समाजको पिँधमा थिए । ताम्राकार, शिल्पकार, नकमी, शाक्य, चित्रकार, सायमि आदि समुदाय दस्तकारका रूपमा थिए । त्यतिबेलासम्म यी पेसाहरू सेवाकै विषय थिए, आजको जस्तो मुद्रा आर्जन गर्ने औद्योगिक वा व्यापारिक विषय बनिसकेको थिएन । त्यो समुदाय पनि ज्यापु जस्तै शोषितवर्गकै रूपमा थियो । छालासँग सम्बन्धितबाहेक अन्य धेरैजसो प्रविधिमा बागमती उपत्यका उन्नत स्तरमा थियो ।

यसप्रकार पृथ्वीनारायण शाहले राज्य विस्तार अभियान सुरु गर्नु ठीक अधिसम्म-
एक, आजको भूखण्डमा फरक-फरक स्तरका र मौलिकतासहितका तर मूलतः सबै
समाज सामन्तवादमा प्रवेश गरिसकेको थिए । दुई, तराई र वागमती उपत्यकाबाहेक
अन्य क्षेत्रमा विकसित सामन्तवाद सानो आकारको थियो, अझ भनी जीवीकामुखी स्थानीय
आत्मनिर्भर अर्थतन्त्रको वरिपरि नै ती घुमिरहेका थिए ।

ग) पृथ्वीनारायण शाहको राज्य विस्तारपछिको नेपाल

अ) पृथ्वीनारायण शाहको गोरखा राज्य विस्तार अभियानका क्रममा वागमती
उपत्यकाका चार राज्य आफ्नो अधीनमा ल्याउने क्रममा भएका घटनाक्रमबारे नेपालमा
थुप्रै जानकारीमूलक चर्चा-परिचर्चा व्यापक मात्रामा भएका छन् । त्यसकारण त्यसबारे
यहाँ थप चर्चा आवश्यक नहोला । वागमती उपत्यकाको वरिपरिजसो रहेका दुई
दर्जनभन्दा बढी तामाङ किपट राज्यहरूमध्ये महत्वपूर्ण मानिने हालको काभ्रे जिल्लाको
कोट तिमालका राजा रेन्जेन दोर्जेलाई वि.सं. १८१९ मा सन्धि गर्न भनी सुनकोसी
नदीको लामाबगर भन्ने स्थानमा बोलाएर गोर्खाली फौजले हत्या गरेसँगै तामाङ जातिको
प्रतिरोध त्यहीं नै सेलाउन पुग्यो । मकवानपुरदेखि पूर्वसम्म शासन गरिरहेको सेनवंशीय
राज्यहरूलाई अधीनस्थ बनाउन पृथ्वीनारायण शाहलाई खासै कठिनाई परेन । सेन राज्य
हात पारेपछि पूर्वी तराईले त खास विद्रोह गरेको पाइन्न तर किरात र लिम्बुवानले भने
गोर्खाली राज्यलाई अस्वीकार गर्न पुगे ।

त्यतिबेला हालको खोटाङ, सोलुखुम्बु, भोजपुर, उदयपुर र ओखलढुङ्गा जिल्लामा
गरी कम्तीमा १६ ओटा किरात राज्यहरू रहेको पाइन्छ । किरातमाथिको आक्रमणमा
राजाहरू हलेसीका भ्वाँरम हाँछा, हतुवागढीका अटलसिंह, कोपिलास गढीका ननहाङ
आदिको हत्या भएको थियो । त्यसैगरी लिम्बुवानका दस राज्य संयुक्त रूपमा गोर्खाली
फौज विरुद्ध लड्ने क्रममा सङ्खुवासभाको अरुण किनारमा भएको लडाइँमा १७
पटकसम्म गोर्खाली फौज पछि हट्न बाध्य भएको थियो भनिन्छ । तथापि त्यस लडाइँमा
लिम्बु सेनापति काङ सोरेसमेत मारिएका थिए । पछि दसमध्ये लिम्बुवानका ८ राज्य
गोर्खाली राज्यसँग सन्धि गर्न तयार भए तर विजयपुरका बुद्धिकर्ण राय र पाँचथरका
राजा हेलिहाङले विरोध गरे । उनीहरूको वि.सं. १८३१ मा हत्या भयो । त्यस हत्यापछि
नै गोर्खाली राज्य र लिम्बुवानका बिच स्वायत्ततासहित गोर्खाली राज्यको अधीनमा
लिम्बुवान रहने गरी वि.सं. १८३१ मा सन्धि भयो । यस सन्धिसँगै पूर्वतिरको प्रतिरोधको
पनि मूलतः अन्त्य भयो ।

वागमती उपत्यकाबाट पश्चिमका तनहुँ, पात्थादेखि दैलख, जुम्ला, जाजरकोटसम्म
गोर्खाली विजय यात्रा सानातिना हत्याकाण्ड, मोलतोल, आत्मसमर्पण आदिमार्फत अधि

बढेको देखिन्छ । तर कर्णाली नदी काटेर अघि बढ्दा गोर्खाली फौजले डोटेली सभ्यताबाट ठुलो प्रतिरोध बेहोर्नु पर्‍यो । डोटीका राजा र कुमाउका राजनीतिज्ञ हर्षदेव जोशीहरूको नेतृत्वमा भारतमा राज गरिरहेको अङ्ग्रेजसँग समेत मिलेर कर्णालीपारिको डोटेली समाजले गोर्खाली फौजसँग लड्यो तर अन्ततः गोर्खाली फौज विजयी भयो । त्यसपछि १४९८ जनाको हत्या गरियो र भनिन्छ- प्रतिरोधी डोटेली सभ्यताका नायकहरूका परिवारका ५ सय कन्याहरूलाई लगेर ५/५ मोरु लिएर काशीका पण्डाहरूको हातमा बेचियो ।

सुगौली सन्धिपछि पनि डोटेली सभ्यताले कुनै न कुनै रूपमा काठमाडौंसँग प्रतिरोध जारी राख्यो । गोरखाका लखन थापाले भन्दा २७ वर्षअघि अछामका बाँका वीर भनेर चिनिने बलदेव शाहले काठमाडौँका विरुद्ध विद्रोह गरे । त्यस विद्रोहलाई काठमाडौँ-केन्द्रित राज्यले दैलेख र जाजरकोटका पुराना राजखलकको समेत सहयोग लिएर दबायो । कर्णालीपारिको डोटेली सभ्यतासँग काठमाडौँको राज्य कति क्रूर थियो भन्ने कुरा राणातन्त्रको अन्त्यपछि पनि देखा पर्‍यो । वि.सं. २००९ सालको भीमदत्त पन्तको विद्रोहलाई दमन गर्न भारतीय फौजलाई भिकायो । उदेक लाग्दो प्रसङ्ग त के छ भने मारिएका भीमदत्तको टाउको काटेर डडेलधुराको टुँडिखेलमा बाँसमा भुन्ड्याएर प्रदर्शन गरियो । यति धेरै क्रूर व्यवहार काठमाडौँको शासनले कर्णालीपारि बाहेक अन्य क्षेत्रमा कहिल्यै देखाएको पाइएको छैन । डोटेली सभ्यताले काठमाडौँसँग जोरी खोज्ने, असहमति राख्ने क्रम अझै टुङ्गिएन । बभाङ्गी राज परिवारमा ओम सिंहले काठमाडौँ-केन्द्रित शासनका विरुद्ध हतियार नै उठाउन पुगे । त्यसपछि राजा महेन्द्रको फौजले वि.सं. २०१८ मा दार्चुलामा ओम सिंहको हत्या गरेसँगै त्यस विद्रोहको पनि अन्त्य भयो ।

यसप्रकार के देखिन्छ भने पृथ्वीनारायणले सुरु गरेको राज्य विस्तारको प्रतिरोध पूर्वमा वि.सं. १८३१ मै शान्त भयो, तर कर्णालीपारिको डोटेली सभ्यता शान्त हुन थप डेढ सय वर्ष लाग्यो । कर्णालीपारिले देखाएको यही जोरी खोज्ने प्रवृत्तिप्रतिको काठमाडौँको द्वेषपूर्ण व्यवहार नै त्यस क्षेत्र पछाडि पर्दै आउनुको मूल कारण हो भनी बुझ्न त्यति कठिनाइ पर्दैन । यसप्रकार पृथ्वीनारायण शाहको गोरखा राज्यको विस्तारसँगै (एक) जात व्यवस्था नै नभएका जनजातीय समाजलाई जात व्यवस्थासहितको संरचना हिन्दु मान्यताका आधारमा चल्नुपर्ने स्थितिमा ल्याइपुन्यायो । (दुई) फरक भाषा, फरक संस्कृति, फरक मनोविज्ञान र जीवन दृष्टिकोणसहितका फरक सभ्यताहरूमाथि अथवा फरक राष्ट्रियतामाथि राजनैतिक, आर्थिक र सांस्कृतिक उत्पीडन सुरुआत गर्‍यो । (तीन) तराई र भेरीपारि र कर्णालीको समाजमाथि क्षेत्रीय उत्पीडन सुरु गर्‍यो ।

आ) जङ्गबहादुरको उदय र वि.सं. १९१० को मुलुकी ऐन

पृथ्वीनारायण शाहको नेतृत्वमा स्थापित जात व्यवस्थामा आधारित हिन्दू उच्चजातीय पहाडिया आर्यखस अहङ्कारवादी राज्यसत्ताको निरन्तरताको एउटा मुख्य कडी

जङ्गबहादुरद्वारा जारी वि.सं. १९१० को मुलुकी ऐन हो । यो पहिलो त्यस सत्ताको कानुनी दस्तावेजले (१) जात व्यवस्था अनुसारको जातमा आधारित वर्गसंरचना, सामाजिक हैसियत, आर्थिक राजनीतिक तहगत व्यवस्थालाई कानुनी रूपमै कठोरतापूर्वक लागु गर्‍यो । जसबाट जति कथित ठुलो जात, त्यति बढी अधिकार र अवसर सुनिश्चित भयो अनि जति कथित सानो जात त्यति नै कम अधिकार र अवसर किटान हुन पुग्यो । (२) जनजातिहरूमध्ये नेवार, गुरुङ, मगर, किरात, लिम्बू र सुनुवारलाई 'नमान्सिया' कोटीमा राखियो भने तामाङ् थारु लगायत सबैलाई 'मासिन्या' कोटीमा राखियो । 'मासिन्या'भित्र पर्नेहरूलाई सेना-प्रशासनमा जान रोकसहित बाँधा बनाउन र काट्नसमेत पाइने व्यवस्था भयो । जनजातिलाई एक त क्षत्रीभन्दा तल राखी एकप्रकारले वर्णव्यवस्थाको 'वैश्य' श्रेणीभित्र जबर्जस्ती श्रेणीबद्ध गरियो भने जनजातिभित्रै 'मासिन्या' र 'नमान्सिया' भनेर त्यहाँ पनि फुट र श्रेणीबद्ध गरियो । यसप्रकार उत्पीडित जाति वा राष्ट्र (nationality), जसलाई आज जनजाति भनेर चिनिन्छ, उनीहरूलाई पनि स्वाभाविक रूपमा निश्चित तल्लो वर्गका रूपमा रहनुपर्ने अवस्था सिर्जना त्यस ऐनले गर्‍यो । (३) त्यस मुलुकी ऐनका व्यवस्थाहरू गहिरिएर हेर्‍यो भने पहाडका जात वा जातिको चर्चा गर्दा आफ्नो देशका भएको भाव भल्किन्छ तर तराईका जात, जाति र समुदायका बारेमा लेख्दा पराई भाव आउने स्पष्ट वाक्यहरू भेटिन्छन् । अर्थात् त्यस ऐनले तराईलगायतका क्षेत्रमाथि क्षेत्रीय उत्पीडनलाई दृढतापूर्वक अगाडि बढायो जसबाट तराई क्षेत्रको समाज र भेरी नदीपारिको समाजको प्रगति अवरुद्ध हुने गतिलो सिलसिला अगाडि आयो । ४) त्यस मुलुकी ऐनले कानुनी रूपमा नै महिलालाई मुख्यतः पुरुषको भोग्याका रूपमा लाहाछाप लगायो र अपमानजनक रूपमा महिलाको व्याख्या अघि सार्‍यो । त्यसले जनजाति समाजमा सापेक्षित रूपमा सम्मानित र अधिकारसम्पन्न महिलालाई समेत हिन्दु पीडित महिलाकै स्थानमा जान कानुनी रूपमै धकेल्यो । ५) हिन्दु मान्यताअनुसारको त्यस कानुनमुनि अन्य धर्मावलम्बी स्वतः उत्पीडित हुँदै जाने हजारौँ हिसालाई त्यसले सुरुआत गर्न पुग्यो । समग्रमा भन्दा जङ्गबहादुरको मुलुकी ऐन आजको नेपालको वर्गीय, जातीय, क्षेत्रीय, लिङ्गीय, धार्मिकलगायतका शोषण-उत्पीडनलाई व्यवस्थित रूपमा सङ्गठित गर्ने कानुनी जननी घोषणापत्र थियो ।

जङ्गबहादुरद्वारा जारी त्यस आधिकारिक ऐनसँगै कुन जातको मान्छे केका लागि योग्य भन्ने कुरा कानुनतः किटान हुन पुग्यो । त्यसपछि परापूर्वकालदेखि विभिन्न जातिले मेहनत गरेर बनाएका हजारौँ हजार विधा जमिन हिन्दु मन्दिरका नाममा दिइँदै थियो, त्यो प्रक्रिया कानुनतः तीव्र परियो । पत्तै नपाई त्यहाँका किसान जोताहा किसानमा परिणत हुन थाले । त्यसपछि हिन्दु पुजारीका नाममा बिर्ता बाँडियो । सत्ताका बफादार कर्मचारीका नाममा 'जागिर' नाम गरेका बिर्ता बाँडियो । रातारात वास्तविक किसान जमिनमाथि स्वामित्वविहीन बने र एक्कासि दरबारका माथिल्ला कर्मचारी हजारौँ विधाका मालिक अर्थात् सामन्त, राजपरिवार, राणा परिवारले छानी-छानी देशका विभिन्न भागका उब्जनीशील

जमिन बिर्ताका रूपमा हत्याए । एकाएक जनजातीय क्षेत्रमा हजारौं हजार बिघा जमिन हिन्दू मन्दिर, पुजारी र राजाका बफादार कर्मचारी र भारदारहरूको नाममा बन्न पुग्यो ।

नेवारभित्र पनि मल्लकालदेखि श्रेष्ठदेखि माथिका खलक जो काजी थिए, जो राजाको भण्डार चलाउने राजभण्डारी थिए, उनले पाएको बिर्ता कायम राखियो र थप बिर्ता तिनलाई नै दिइयो । जुन समाजमा जमिन नै मुख्य उत्पादनको साधन र सामाजिक राजनैतिक हैसियत निर्माणको मुख्य हतियार हो, त्यसैमा खास जात र समुदायको बेलगाम पकड हुँदै जाने अनि अन्य जात, जाति-समुदाय त्यसबाट बेदखल हुँदै जाने प्रक्रियाले नेपालको वर्ग निर्माणमा कस्तो भूमिका खेल्यो होला ? बुझ्न गाह्रो पर्दैन ।

इ) जङ्गबहादुर र चन्द्रशमशेरको बेलायत यात्रा

बेलायती साम्राज्यवादको दलालीको ठोस यात्रा जङ्गबहादुरले सुरु गरे । चन्द्र शमशेरले त्यसमा गुणात्मक फड्को मारे । उनले बेलायतको यात्रा गरी फर्केपछि नेपालको भविष्यलाई वस्तुगत रूपमै परजीवी बनाउने गम्भीर दुई कदम चाले : एक, कपास खेती गर्न प्रतिबन्ध । दुई, तामा र फलाम खानी बन्द गर्ने निर्णय । भनिन्छ, निर्णय मान्न अनकनाउने खानी प्राविधिक कतिपय आग्री र आफ्रेहरूको हातसमेत काटियो । अङ्ग्रेजको कपडा, फलाम र तामाको एकलौटी बजार बन्नबाट सुरु भएको नेपालको परनिर्भरता आज कहाँ आइपुग्यो, सजिलै अनुभूति गर्न सकिन्छ । यो विषय किन पनि सङ्क्षिप्तमा सङ्केत गर्न खोजिएको हो भने यस सन्दर्भले नेपालमा दलाल पुँजी र परनिर्भरताको निम्ति बिउ राख्ने ब्याडसरहरूको गंभीर घटना थियो, जसले नेपालीको गरिबी र वर्गीय संरचना निर्माणमा समेत भूमिका खेल्न पुगेको छ ।

ई) पञ्चायत व्यवस्था

पृथ्वीनारायण शाहबाट सुरु भएको जात व्यवस्थामा आधारित हिन्दु उच्चजातीय पहाडिया आर्यखस अहङ्कारवादी राज्यसत्ताको तेस्रो कडी राजा महेन्द्र र पञ्चायत व्यवस्था थियो । उनले भेरी नदीपारि-माथिको क्षेत्रीय उत्पीडनलाई निरन्तरता दिए । नेपालको तराई र भित्री मधेसमा पुनर्वासका नाममा पहाडी समुदायलाई तीव्र रूपमा बसोबास गराउँदै मधेसी जनताप्रतिको अविश्वास र उत्पीडनलाई नयाँ उचाइमा उठाए । बर्माबाट समेत नेपाली भाषीलाई ल्याएर जग्गा दिए । भाषादेखि कञ्चनपुरसम्म बसोबास गराउने काम गरियो । अफ महत्वको कुरा त के छ भने भाषा, मोरङ, सुनसरी, चितवन, सिन्धुली, नुवाकोट, दाङ, बाँके, बर्दिया, कञ्चनपुरलगायतका जिल्लाका थारू, राजवंशी, दनुवार, माभी आदि जनजातिको पुर्ख्यौली जमिन षड्यन्त्रपूर्वक हत्याउने पहाडबाट भरेका व्यक्तिहरूलाई बेलगाम पञ्चायतले छुट दियो । त्यस्ता षड्यन्त्रपूर्वक जमिन हत्याउने एक जना पनि पहाडबाट भरेको व्यक्तिलाई कुनै सजाय भएन । यो प्रसङ्ग निकै महत्वपूर्ण छ किनभने यसले यी क्षेत्रका जनजातिलाई भूमिबाट बेदखल

वा उनीहरूको भूमिमा कमजोर स्वामित्वको स्थिति बनाउन ठुलो भूमिका खेलेको कुरा जगजाहेर छ । त्यो भनेको जातीय उत्पीडनले निम्त्याएको नयाँ वर्गीय संरचना हो ।

राजा महेन्द्रले पुरानो जात व्यवस्थामा आधारित वर्गीय संरचना, पितृसत्ता, उत्पीडित राष्ट्रहरूमाथिको उत्पीडन र क्षेत्रीय उत्पीडनलाई जारी राख्दै त्यसलाई दीर्घजीवी बनाउन राजनीतिक संरचना, नैतिक मूल्य, धार्मिक-वैचारिक आधार, सांस्कृतिक मूल्यहरू र सौन्दर्यदृष्टि निर्माण गर्न मुख्य भूमिका खेले । यो निकै महत्त्वपूर्ण कुरा हो किनभने कुनै पनि वर्गीय संरचनालाई नैतिक वैधताको स्तरमा पुऱ्याउन त्यस प्रकारको वैचारिक तथा सांस्कृतिक अभियान अनिवार्य बन्दछ ।

घ) नेपाली समाजको वर्ग निर्माणमा निर्णायक तीन उत्पीडन

अ) जात व्यवस्था

भारतीय समाजमा करिब ३५ सय वर्षअगाडि सुरु भएको वर्ण व्यवस्था त्यति बेलाको वर्गीय तहगत संरचना नै थियो । जनसङ्ख्याको वृद्धि र पेशाहरूको वृद्धिसँगै वर्ण व्यवस्था जात व्यवस्थाका रूपमा विकसित भयो । नेपालभित्र (एक) तराईमा आइपुग्दा (दुई) वागमती उपत्यकामा लिच्छविहरूले सुरु गरी मल्लहरूले विस्तार गर्दा र (तीन) पश्चिम नेपालमा वैदिक आर्यहरू प्रवेश गरी खस राज्यसँग एकताबद्ध भई जात व्यवस्था सुरु गर्दा- ती सबै नै त्यति बेलाका वर्गीय तहगत संरचना नै थिए । त्यसलाई पृथ्वीनारायणको राज्य विस्तार र जङ्गबहादुरको मुलुकी ऐनसम्म आउँदा जात व्यवस्थाले नेपाली समाजको वर्ग निर्माणमा मुख्य र निर्णायक भूमिका खेल्न पुगेको तथ्य इतिहासको अध्ययनले छर्लङ्ग पार्दछ । जङ्गबहादुरको मुलुकी ऐनले जनजाति समुदायलाई पनि सबै विषयमा ब्राह्मण र क्षत्रीभन्दा तल राखी कठोरतापूर्वक व्यवहार सुरु गरेपछि जनजातिको वर्गसमेत त्यसबाट स्वतः प्रभावित हुन पुग्यो । वर्ग निर्माणमा जात व्यवस्थाले खेलेको भूमिका नेपाली समाजमा सजिलै देख्न सकिन्छ । यदि तराईको कुनै रामप्रताप सिंह नामको व्यक्ति राजपुत हो भनी थाहा हुने बित्तिकै भन्न सकिन्छ, ऊ मोही किसान होइन । त्यसैगरी पर्वत जिल्लाको रामबहादुर दर्जी दमाई हो भन्ने थाहा पाउने बित्तिकै भन्न सकिन्छ ऊ सामन्त चाहिँ होइन । यसको अर्थ के हो भने नेपालमा हिजो जात व्यवस्थामा आधारित सामान्तवाद थियो । आज मूलतः जात व्यवस्थामा आधारित पुँजीवादी व्यवस्था छ । यसरी वर्ग निर्माणको मुख्य एवम् निर्णायक तत्व पनि जात व्यवस्था नै हो ।

आ) जातीय (राष्ट्रिय) उत्पीडन

सामान्यतया नेपालमा जनजाति नामले चिनिने उत्पीडित राष्ट्रहरू (nationalities) माथि भाषिक, सांस्कृतिक, राजनीतिक, आर्थिक उत्पीडन हुँदै आयो भनी धेरैजसोले मान्छन् तर त्यस उत्पीडनले ल्याएको परिणामबारे भने गहिरिन इच्छा नगर्ने रुभान बढी

देखिन्छ । मानौं अब उत्पीडन बन्द गरेपछि कुरा सकियो । कसैले खाल्डो खन्न नमिल्ने स्थानमा पाँच मिटर गहिरो खाल्डो पारिसकेपछि चेतना आयो कि खाल्डो पार्नु गलत थियो। त्यसपछि उसले थप खाल्डो बनाउन मात्र छाड्यो भने के हुन्छ ? पहिले पारेको खाल्डो त बाँकी नै रह्यो नि ! विषयलाई यस कोणबाट हेर्न जरुरी छ । वास्तवमा उत्पीडित राष्ट्रहरूमाथिको जातीय उत्पीडन जात व्यवस्थाकै विस्तारित रूप हो ।

जातीय उत्पीडन दुई सय चालिस वर्षभन्दा बढी समय भएको हो भने त्यस उत्पीडनले वर्ग निर्माणमा कुनै भूमिका खेलेन त ? कुनै पनि उत्पीडन वर्गीय उत्पीडनकै फरक-फरक रूप हुन्भन्ने मार्क्सवादी अवधारणालाई आत्मसात् गर्ने हो भने कुनै पनि उत्पीडनले वर्ग निर्माणमै भूमिका खेल्दछन् भन्ने कुरा स्वतः स्पष्ट हुन्छ । यदि तामाङलाई 'मासिन्या मतवाली' तोकेर उत्पीडन नगरिएको भए तामाङ जातिको जीवनस्तर आज दलितभित्रको कामीभन्दा तल पुग्दथ्यो त ? कदापि पुग्दैनथ्यो । भाषिक उत्पीडनले पनि वर्ग निर्माणमा सहयोग पुऱ्याउने हो । भाषाकै कारण शिक्षामा, व्यापारमा, राजकीय सेवामा प्रवेश नपाएपछि वा पछि पारेपछि के हुन्छ त ? भाषिक उत्पीडनमा नपरेको व्यक्तिभन्दा पछि पर्छ । त्यो अन्ततः वर्ग निर्माणकै प्रक्रिया हो । यसर्थ, जातीय उत्पीडन नेपालको वर्ग निर्माणमा एउटा प्रमुख सहायक तत्व हो ।

इ) क्षेत्रीय उत्पीडन

नेपालमा क्षेत्रीय उत्पीडन पृथ्वीनारायणको राज्यविस्तारपछि सुरु भएको हो । तराई, हिमाली र भेरी नदीपारि क्षेत्रलाई पुरानो सत्ताले उत्पीडन गर्‍यो । तराईको समाजलाई प्राकृतिक स्रोतको दोहन, भूमिमा हस्तक्षेप, भाषिक, सांस्कृतिक अत्याचार अनि राज्यमा प्रतिनिधित्वमा बन्देज लगाएर क्षेत्रीय उत्पीडन गर्‍यो । त्यसैगरी हिमाली र भेरी नदीपारिको समाजलाई राज्यमा प्रतिनिधित्वलाई कमजोर पारेर, भौतिक विकासमा अवसरबाट वञ्चित गरेर, शिक्षामा, स्वास्थ्य आदि विषयमा उपेक्षा गरेर क्षेत्रीय उत्पीडन गर्‍यो । दुई सय वर्षभन्दा बढी समयदेखि क्षेत्रीय उत्पीडन भएपछि त्यसले त्यहाँ वर्ग निर्माणमा भूमिका खेल्छ कि खेल्दैन ? अवश्य नै खेल्छ । क्षेत्रीय उत्पीडन नभोगेको वागमती क्षेत्रको ब्राह्मणभन्दा क्षेत्रीय उत्पीडन भोगेको डोटीको ब्राह्मण पछि पर्न गयो । क्षेत्रीय उत्पीडन नभोगेको खोटाङको दलितभन्दा दार्चुलाको दलित पछि पर्न गयो । बाजुराको ठकुरी त्यहाँको दलितभन्दा त समग्र हैसियतमा माथि हुन्छ तर क्षेत्रीय उत्पीडन नभोगेको काठमाडौँको दलितको जीवनस्तरभन्दा उसको जीवनस्तर तल पर्‍यो । यसप्रकार क्षेत्रीय उत्पीडन नेपालको वर्ग निर्माणको अर्को सहायक प्रमुख तत्व हो भन्ने विषय प्रस्ट हुन्छ ।

ड) केही भ्रमहरू

जात व्यवस्थाको कुरा गर्दा, जातीय र क्षेत्रीय उत्पीडनको कुरा गर्दा केही गम्भीर भ्रमहरू छन् जसबाट मुक्त हुने दिशामा जानु जरुरी छ । हिन्दु उच्च जातीय पहाडिया

आर्यखस अहङ्कारवाद भन्दा सबै ब्राह्मण-क्षत्रीलाई दुस्मन देख्ने वा दुस्मन ठान्ने भनी बुझ्ने गम्भीर खालको भ्रम बाँकी छ । वास्तवमा कुरा के हो भने पहाडिया आर्यखस अहङ्कारवादको नेतृत्व गर्ने पहाडिया शासक जमातलाई, शोषक वर्गलाई भनिएको हो, पहाडका उत्पीडित समुदाय र वर्गलाई होइन । सत्ताबाट नै शोषित ब्राह्मण-क्षत्री छ भने उसलाई भनिएको होइन तर तराईको मानिसले भन्दा पहाडिया भएकै कारण पहाडको उत्पीडितले पनि कैयौं विषयमा अवसर पाएकाले पहाडको उत्पीडित पनि अप्रत्यक्ष रूपमा तराईमाथिको क्षेत्रीय उत्पीडनमा सामेल हुन पुगेको थियो तर यो उसले चाहेर हुन पुगेको थिएन । थाहा नपाइकनै पनि उत्पीडनमा सहभागी हुन पुगेकाले त्यस बराबरको हिस्सा उसले पनि लिनुपर्दछ भन्ने मात्र हो । भाषा, धर्म र खलकका हिसाबले वर्गीय रूपमा त शोषितै भए पनि त्यस सत्ताबाट ब्राह्मण-क्षत्रीले दलित, जनजाति र वैश्यले भन्दा बढी अवसर र सुगमता प्राप्त गर्न पुगेकाले उसले पनि त्यस बराबरको हिस्सेदारी लिनुपर्दछ भन्ने कुरा हो । प्रस्ट हुनैपर्ने कुरा के हो भने भाषिक उत्पीडनको मामलामा आर्यखस दलितचाहिँ जनजाति र मधेसीको निम्ति उत्पीडक हुन पुग्यो । त्यसैगरी जात व्यवस्थाको मामलामा जनजाति पनि दलितको निम्ति उत्पीडक हुन पुग्यो । धेरै प्रकारका उत्पीडन जेलिएको समाजमा यसरी विषय खप्तिन पुग्छन् तर यी सहायक पक्ष हुन्, मूल पक्ष होइनन् । त्यसैले वर्ग विश्लेषण गर्दा, राजनीतिक वा अन्य कार्यक्रम तथा नीति तर्जुमा गर्दा नेपालको यसप्रकारको ऐतिहासिक यथार्थलाई सधैं हेक्का राख्नु आवश्यक छ । नेपाली समाजका सन्दर्भमा यो बुझाइ नै ऐतिहासिक भौतिकवादी बुझाइ हो ।

६. नेपाली समाजमा वर्गहरूको विश्लेषण

क. अवधारणा

फरक फरक देश र समाजमा वर्गहरूको निर्माणको प्रक्रिया एकै खालको हुँदैन । नेपालको कम्युनिस्ट आन्दोलनमा वर्गको अध्ययन गर्दा अरु देशको सूत्रलाई जस्ताको तस्तै अवलम्बन गर्ने अन्धनक्कलको प्रवृत्ति हावी रह्यो । चिनियाँ क्रान्तिका माओ त्से तुङले प्रयोग गरेको विधि नै नेपालमा मूल रूपमा नक्कल भएको पाइन्छ । माओले एक, स्थिर सम्पत्ति र पुँजीको स्वामित्वलाई आधार बनाएर वर्गको विश्लेषण गरेका थिए । जमिन, कारखाना, पुँजी कोसँग कति छ भन्ने विषय नै त्यसभित्र मुख्य रूपमा पर्दछन्, त्यो तरिका त्यस युगमा आधारभूत रूपमा सही नै भएको मान्नुपर्दछ । दुई, चिनियाँ समाज जात व्यवस्था नभएको, जनसङ्ख्याको ९४ प्रतिशतभन्दा बढी एक जाति भएको देश थियो, त्यस्तो अवस्थाले गर्दा त्यहाँको वर्ग विश्लेषण हाम्रोमा भन्दा अलि सरल विषय थियो । नेपाली समाज जात व्यवस्था, जातीय उत्पीडन, क्षेत्रीय उत्पीडन, धार्मिक विभेदसहित बनेकाले गर्दा र आजको युगको अर्थ व्यवस्थाको चरित्रमा फेरबदल भएकाले

वर्ग विश्लेषण गर्ने अवधारणामा थोरै विकास जरुरी देखिन्छ । त्यसैले वर्ग विश्लेषण गर्दा निम्न विषयहरूलाई आधार बनाइनु उपयुक्त देखिन्छ :

अ) जमिन, कारखाना, पुँजी, विज्ञान-प्रविधिलगायतमा स्वामित्वको स्थिति

आ) जीवन निर्वाहको निम्ति के कति खर्च गर्दछ भन्ने विषय

इ) सामाजिक-सांस्कृतिक र राजनीतिक हैसियत

ई) कुन विचारधारा र राजनीति बोकेको छ भन्ने विषय

जमिन, कारखाना, पुँजी लगायतका सम्पत्ति आर्जन हुने साधनहरूमा व्यक्तिको स्वामित्व कति छ भन्ने आधारमा त्यस व्यक्तिको वर्ग किटान गर्ने कुरा सजिलै बुझिने र अभ्यास गर्दै आएको विषय नै हो । त्यसबारे थप छलफल आवश्यक छैन । तर आजको विश्व अर्थ व्यवस्था र प्रविधिमा द्रुत फेरबदल तथा हिजोका मनोरञ्जन लगायत सेवा क्षेत्रहरू उद्योग-व्यवसायमा परिणत भएकाले स्थिर जमिन, कारखाना, पुँजी आदिलाई मात्र वर्ग विश्लेषणको आधार बनाउँदा नपुग्ने भएको छ । त्यसैगरी विश्व पुँजीवादी व्यवस्थाले कमिसनखोरी र दलालीबाट प्राप्त हुने पुँजी तथा अवैधानिक नोकरशाही पुँजी जम्मा हुने चोरदुलोको संरचना पनि अधोषित रूपमा कायम राखेकाले स्थिर सम्पत्तिलाई मात्र हेरेर वर्ग विश्लेषण असम्भव बनाइदिएको छ । त्यसकारण व्यक्तिले कति खर्च गरेर नियमित जीवन चलाइरहेको छ भन्ने विषयलाई पनि वर्ग विश्लेषणको एउटा मुख्य आधार बनाउनै पर्ने अनिवार्य हुन पुगेको छ ।

वर्ग विश्लेषणको सन्दर्भमा स्थिर सम्पत्ति र कति खर्च गर्छ भन्ने विषयका अलावा व्यक्तिको सामाजिक-सांस्कृतिक वा राजनीतिक हैसियतलाई ध्यान दिनुपर्ने हुन्छ । नेपाली समाजमा त यो विषय भन्ने गम्भीर हुन आउँदछ । परम्परागत ब्राह्मण परिवारको निम्न मध्यम वर्गको व्यक्तिले सामाजिक-आर्थिक-राजनीतिक क्षेत्रमा जति अवसर पाउँछ, त्यही वर्गबाट आएको पहाडको दलितले त्यति अवसर पाउन सक्दैन, भन् मधेसी दलितले खस-आर्यभित्रको दलितले जति पनि अवसर पाउँदैन । आर्थिक वर्ग एउटै हो तर जात व्यवस्थामा आधारित अतिरिक्त उत्पीडनका कारण समग्र वर्गीय हैसियत फरक पर्न जान्छ । अझै थप क्षेत्रीय उत्पीडनसमेतले गर्दा मधेसी दलितको समग्र वर्गीय हैसियतमा फरक पर्न जान्छ । अर्कोतिर निम्न मध्यमवर्गकै दुई व्यक्तिमध्ये एकजना सांसद/मन्त्री/स्वकीय सचिव जस्ता माथिल्लो पुँजीवादी राजनीतिक पदमा पुग्दा, स्थिर सम्पत्ति नजोड्दा पनि उसको जीवन अर्कै वर्गको हैसियतमा चलन थाल्छ । त्यस्तो राजनीतिक हैसियतमा नपुगेको व्यक्तिको जीवन चाहिँ पुरानै वर्गमा रहन्छ ।

अर्को कुरा व्यक्तिले कुन वर्गको विचारधारा र राजनीति बोक्दछ भन्ने कुराले पनि वर्ग विश्लेषणमा अर्थ राख्दछ भनी प्रष्ट हुनै पर्दछ । फ्रेडरिक एङ्गेलसको उत्पत्ति पुँजीपति वर्गमा भयो, मार्क्सको मध्यम वर्गमा । तर उनीहरूले आफ्नो सम्पूर्ण भौतिक या

बौद्धिक सम्पत्ति सर्वहारा वर्गका निम्ति लगाए, जसको कारणले उनीहरू सर्वहारा वर्गका समेत गुरुका रूपमा अगाडि आए । कतिपय सन्त प्रवृत्तिका मानिसहरूले व्यक्तिगत केही नजोडी, भएको सम्पत्ति पनि बाँड्छन् तर जीवनभरि पुँजीवादी पार्टीमा बसेर पुँजीपति वर्गको सेवा गर्दछन्। त्यस्ता व्यक्तिहरू व्यक्तिगत रूपमा जे जस्तो भए पनि वर्गका रूपमा पुँजीपति वर्गभित्र नै पर्दछन् । मध्यम वर्गबाट आएका व्यक्ति भए पनि यदि उसले सर्वहारा वर्गको विचारधारा र राजनीतिलाई अपनाएर शृङ्खलाबद्ध रूपमा निष्ठापूर्वक लागिरहन्छ भने ऊ सर्वहारा वर्गकै कितामा रहेको मान्ने पर्ने हुन्छ । एउटा सर्वहारा मजदुर पुँजीवादी राजनीति बोकेर हिँड्छ भने ऊ सर्वहारा-मजदुर त रहन्छ तर सर्वहारा वर्गका रूपमा विकसित हुन ऊ सक्दैन । त्यसैले विचारधारा र राजनीतिक प्रतिबद्धतालाई पनि वर्ग विश्लेषणको चेतनागत आधारका रूपमा लिने पर्दछ ।

ख. नेपाली समाजमा वर्गहरू

दलाल पुँजीपति वर्ग

आजको भूमण्डलीकृत पुँजीवाद अर्थात् साम्राज्यवादको दलाली गरेर देशको प्राकृतिक स्रोत, बजार र पुँजीमाथि साम्राज्यवादलाई एकछत्र कब्जा जमाउन सबै व्यवस्थापन गर्ने, त्यसो गरेबापत प्राप्त हुने आम्दानीबाट आफ्नो विलासी जीवन चलाउने र बहुसङ्ख्यक सर्वहारा-श्रमिक वर्ग, मध्यम वर्ग लगायत सबै देशभक्त, उत्पीडित राष्ट्रहरू, उत्पीडित समुदायमाथि शोषण उत्पीडन गर्ने यो दलाल पुँजीपति वर्ग नै आजको नेपाली समाजको मुख्य दुश्मन वर्ग हो । देशभित्र आवश्यक सामानहरू उत्पादन हुन नदिने चरित्र नै यसको मूल विशेषता हो । हिजोको एकाधिकार पुँजीवादको युगमा सरकारी, अर्धसरकारी र निजी क्षेत्रको निर्णायक माथिल्लो तहमा रहेका नोकरशाह अर्थात् कर्मचारीहरूको एउटा छुट्टै वर्ग बनेको हुन्थ्यो, जसले पदको उपयोग र दुरुपयोग गरेर वैधानिक/अवैधानिक अकुत सम्पत्ति जम्मा गर्थ्यो । त्यस्तो वर्गलाई नोकरशाही पुँजीपति वर्ग नाम दिइएको हो । त्यस वर्गले दलाल पुँजीवादलाई सहजता निर्माण गर्ने काम गर्थ्यो तर मुख्य काम त्यसले सामन्तवादी सत्ताको पक्षपोषण गर्दथ्यो । त्यतिखेर पार्टीका नेता वा व्यवस्थाका हर्ताकर्ता ती वर्गका प्रतिनिधि हुने नै मूल चरित्र हुन्थ्यो । तर आजको भूमण्डलीकृत पुँजीवादले उत्पीडित राष्ट्रहरूमा सिर्जना गरेको दलाल पुँजीवादको एकछत्र हालीमुहालीको अवस्थाले नोकरशाहहरूको मुख्य पक्ष नै दलाल पुँजीवादलाई सुक्ष्म ढङ्गले व्यवस्थापन गर्ने बन्न पुगेको छ । नोकरशाहहरू दर्जनौँ तरिकाले भूमण्डलीकृत पुँजीवाद अर्थात् साम्राज्यवादको दलालीमा जोडिन पुगेका छन् ।

त्यति मात्र नभई भूमण्डलीकृत पुँजीवादको पक्षमा उभिएका राजनीतिक मुख्य नेताहरू पनि अब सयौँ तरिकाले विभिन्न प्रकरणमार्फत दलाल पुँजीपतिवर्गको प्रतिनिधिसहित

स्वयम् त्यस वर्गमा समाहित हुन पुगेका छन्। त्यसैले आज कोही व्यक्ति नोकरशाह पुँजीपति हुन सक्दछ, तर वर्गका रूपमा नोकरशाही पुँजीपति वर्ग रहेको छैन, बरू त्यो दलाल पुँजीपति वर्गकै अङ्ग बन्न पुगेको छ । त्यसैगरी भूमण्डलीकृत पुँजीवाद अर्थात् साम्राज्यवादको पक्षमा राजनीतिक कर्म गर्ने कुनै व्यक्ति त्यस वर्गको प्रतिनिधि मात्र रहेको हुन सक्दछ तर समग्रमा भने त्यस्तो राजनीति गर्ने नेताहरू त्यही वर्गमै तीव्र रूपमा समाहित हुँदै जाने अवस्था सिर्जना भएको छ ।

त्यसैले अब दलाल पुँजीपति वर्ग भन्दा नोकरशाह पुँजीपति वर्ग पनि त्यसैभित्र आउँछ र दलाल पुँजीवादको सेवक राजनेताको माथिल्लो हिस्सा पनि त्यसैभित्र परिभाषित हुन्छ भनी बुझ्नुपर्दछ । यस वर्ग निम्न समूहहरू मिलेर बनेको छ :

- अ) बहुराष्ट्रिय कम्पनीसँग जोडिएका पुँजीपति र तिनका उच्च पदस्थ कर्मचारी
- आ) बहुराष्ट्रिय वित्तीय संस्थासँग जोडिएका राष्ट्रिय स्तरका वित्तीय संस्थाका सञ्चालकहरू र तिनका उच्च पदस्थ कर्मचारीहरू
- इ) बहुराष्ट्रिय कम्पनीका माल आयात गर्ने ठूला एजेन्ट संस्था सञ्चालकहरू
- ई) राज्यका नीति निर्माणको तहमा रहेका उच्च पदस्थ कर्मचारीहरू
- उ) दलाल पुँजीवादको प्रवर्द्धनका लागि काम गर्ने राजनीतिज्ञहरू
- ऊ) जमिन, प्रशासन, न्याय, आर्थिक लगायतका क्षेत्रमा रहेका माफियाहरू र ठूला सुदखोरहरू माफियाहरू र ठूला सुदखोरहरू पनि सयौँ तरिकाले दलाल पुँजीवादसँग लगातार आर्थिक-राजनीतिक सहवास र एकअर्काको पुरकका रूपमा रहेकाले माफिया र ठूला सुदखोर समूहलाई पनि मूलतः यही वर्गमा राख्नु सही हुन्छ ।

मध्यम वर्ग

भूमण्डलीकृत पुँजीवादसँग नाफा साभेदारीमा मुख्य पक्ष नजोडिएका तर त्यसको सुदखोर प्रवृत्तिबाट प्रताडित, सङ्कटग्रस्त केही रोजगारी सृजना गर्ने व्यवसाय गरिरहेका र जीविकोपार्जनमा सङ्कट नभएको वर्ग नै आजको नेपालको मध्यम वर्ग हो । अर्ध सामन्ती अवस्थामा परम्परागत कम्प्युनिस्ट साहित्यमा परिभाषित गर्ने गरिएको मध्यम वर्ग भनेको राष्ट्रिय पुँजीपति वर्गको तल्लो हिस्सा थियो र त्यसले राष्ट्रिय पुँजीपति वर्गको माथिल्लो हिस्सासँग समन्वय गरेर राष्ट्रिय स्वाधीन पुँजी निर्माणमा योगदान गर्थ्यो । तर आज भूमण्डलीकृत पुँजीवादका कारणले राष्ट्रिय पुँजीपति वर्ग नै सखाप हुने सिलसिलाले गर्दा आजको नेपालको मध्यम वर्ग सङ्कटग्रस्त वर्ग बन्न पुग्यो किनकि प्रगतिका लागि सहकार्य तथा समन्वय गर्ने राष्ट्रिय पुँजीपति वर्ग नै रहेन । यस स्थितिका कारणले मध्यम वर्गले या त दलाल पुँजीवादका सामु आत्मसमर्पण गर्नुपर्ने या त श्रमिक वर्गमा भर्नुपर्ने

सङ्कटपूर्ण संक्रमणकाल भोगिरहेको छ । त्यसैले यो मध्यम वर्ग आज राष्ट्रिय स्वाधीन पुँजी निर्माणको खुट्टिको होइन, बरु पुरानो राष्ट्रिय पुँजीपति वर्ग निर्माण शृंखलाको टुटेको अन्तिम सङ्कटग्रस्त प्रतिनिधि वा अवशेष हो । यदि भूमण्डलीकृत पुँजीवादसँग लड्ने वैकल्पिक समाजवादी अर्थतन्त्र सुरु गर्न ढिला भयो भने यो वर्गको एउटा सानो हिस्सा दलाल पुँजीपति वर्गमा रूपान्तरण हुनेछ भने ठूलो हिस्सा कठिनाइका साथ जीविका धान्ने श्रमिक वर्गमा रूपान्तरण हुनेछ । यस वर्गमा,

- क) व्यावसायिक खेतीका लागि मजदुरसमेत लगाएर नाफा लिन सक्ने अवस्थाका कृषि व्यवसायीहरू
- ख) बहुराष्ट्रिय कम्पनीको साभेदार नबनी व्यावसायिक रूपमा कृषिजन्य चिया, अन्न, फलफूल, औषधि र मासुलगायतको उत्पादनमा क्रियाशील व्यवसायी
- ग) ठूला यातायात व्यवसायी
- घ) निजी शिक्षण संस्थाका मालिक
- ङ) म्यान पावर कम्पनी सञ्चालक
- च) इट्टाभट्टा, रिसोर्ट, तारारहित होटेल, ढुङ्गाजन्य उद्योग, पर्यटन व्यवसायी
- छ) दोस्रो दर्जाका ठेकेदार
- ज) शाखा अधिकृत जस्तो तहका सरकारी, अर्ध सरकारी र गैर सरकारी क्षेत्रका कर्मचारी
- झ) देशभित्र ब्राण्ड बनेका रेस्टुराँ र ब्याङ्केटका सञ्चालक
- ञ) फाइनान्सका सञ्चालक
- ट) बहुउपयोगी व्यापारिक भवन अर्थात् मल भवनका धनी
- ठ) सङ्गीत उद्योगका मालिक
- ड) सेयर मार्केटका मुख्य कारोबारी संस्थाका मालिक
- ढ) निजी अस्पतालका मालिक
- ण) सिनेमा हल, पेट्रोल पम्पका सञ्चालक
- त) ठूला रेस्टुराँ, गेस्ट हाउस, ठूला प्रेस सञ्चालक
- थ) थाङ्का, पौभा, मूर्ति लगायत कलाजन्य व्यवसायका ज्यासल सञ्चालक
- द) जुत्ता, भाँडाकुँडा, ग्रिल तथा ठूला काष्ठ/फर्निचर उत्पादक तथा व्यवसायी
- ध) ठूला सुन, चाँदी, जवाहरत व्यवसायी आदि ।
- न) अन्तर्राष्ट्रिय गैरसरकारी संस्थाका कर्मचारी र प्रायोजित गैरसरकारी संस्थाका सञ्चालकहरू

- प) जीविकाको संकट नभएका विभिन्न क्षेत्रमा कार्यरत बुद्धिजीवीहरू
 फ) संगीत, खेललगायतका क्षेत्रमा क्रियाशील जीविकाको संकट नभएका प्रतिभाहरू
 ब) घर भाडामा लगाएर जीविका गर्न सक्ने घर धनीहरू आदि ।

यहाँ मध्यम वर्गभित्र समावेश गरिएकाहरूलाई हेर्दा एउटा अन्योल पनि जन्मिन सक्छ । त्यो के भने मालिक पनि मध्यम वर्ग अनि श्रमिक पनि मध्यम वर्गभित्र कसरी रहन मिल्छ ? जस्तै : निजी अस्पतालको सञ्चालक पनि मध्यम वर्ग र त्यस अस्पतालमा काम गर्ने डाक्टर पनि मध्यम वर्गको भन्न कसरी मिल्छ ? प्रश्न उठ्नु स्वाभाविक छ । यहाँ प्रस्ट हुनु के कुरामा आवश्यक छ भने मध्यम वर्ग भनेको पुँजीपति वर्ग नै हो, त्यो श्रमिक वर्ग होइन । तब त्योसँग शोषकको गुण हुन्छ नै । मध्यम वर्गको तल्लो हिस्साचाहिँ केही न केही श्रम गर्नेपनि अवस्थामा हुन्छ । त्यसैले उ मध्यम वर्गकै माथिल्लो हिस्सासँग श्रम प्रक्रियामा जोडिन्छ र शोषित पनि बनिरहेको हुन्छ । यसरी मध्यम वर्गको दुई तह हुन्छन, माथिल्लो तह र तल्लो तह । तर ती दुवै तहलाई मध्यम वर्गमा किन समावेश गरिएको हो भने दुवै तहको मुख्य विशेषता आधारभूत रूपमा दुइटा हुन्छन् । एक, दुवै तहलाई जीविकाको संकट हुँदैन । दुई, आर्थिक जीवनको मुख्य पक्ष दलाल पुँजीपतिको जस्तो साम्राज्यवादसँग गाँसिएको हुँदैन ।

सर्वहारा-श्रमिक वर्ग

मार्क्सले सबै निजी सम्पत्ति सम्बन्धबाट च्युत भएको औद्योगिक श्रमिकलाई सर्वहाराको रूपमा परिभाषित गरेका थिए । र, त्यस सर्वहारा वर्गलाई इतिहासको अन्तिम क्रान्तिकारी वर्ग मानिएको थियो । मार्क्स र लेनिनको त्यो समय र युरोपको हकमा सही संश्लेषण थियो । सर्वहारा वर्गलाई सबैभन्दा क्रान्तिकारी वर्ग तीन कारणले भनिएको हो । एक, निजी सम्पत्तिको सबै बन्धनबाट मुक्त भएकाले निजी सम्पत्ति कमाएर होइन, बरु निजी सम्पत्तिको उन्मुलन गरेर मात्र उसको मुक्ति सम्भव भएकाले । दुई, औद्योगिक केन्द्रहरूमा हजारौं-लाखौंको संख्यामा सङ्गठित हुने भएकाले । र तीन, आफ्नो समयको सबैभन्दा उन्नत प्रविधिको संसर्गमा रहने भएकाले । तर विश्वका विभिन्न देशको समाज विकासको चरण र गति एकै नभएकाले र फरक-फरक समाजमा वर्ग निर्माणको प्रक्रिया पनि एउटै नहुने भएकाले मार्क्स वा लेनिन वा माओ कालमै फरक फरक देशमा सबैभन्दा बढी शोषित उत्पीडित रहेका ठूलो संख्याको श्रमिक वर्ग फरक फरक थिए । जस्तो: सर्वहारा मजदुरको संख्या निर्णायक नभइसकेको क्रान्तिकालीन चीनमा सबैभन्दा शोषित उत्पीडित बहुसङ्ख्यक श्रमिकचाहिँ भूदास किसान, मोही र गरिब किसानको थियो । त्यहाँ त्यतिखेर त्यो किसान वर्गलाई सङ्गठित नगरी क्रान्ति सम्भव थिएन । कम्युनिस्ट पार्टीको घोषणापत्रमा 'हुने' र 'नहुने' बीचको सङ्घर्षलाई आधारभूत ध्यान केन्द्रित गरिएको छ । त्यसैले क्रान्तिका निम्ति सबैभन्दा कम 'हुने'हरूको विशाल भिडलाई मुख्य सम्बोधन हुने गरी पदावलीहरूको छनौट तथा प्रयोग गर्नु अनिवार्य हुन्छ ।

आजको मुख्य उत्पादक शक्ति विज्ञान-प्रविधिलाई उपयोग गरेर विश्वव्यापी राज गरिरहेको भूमण्डलीकृत पुँजीवादले विश्वव्यापी रूपमा उत्पादनको क्षेत्रबाट श्रमिकहरूलाई विस्थापित गर्ने क्रम तीव्र रूपमा अघि बढिरहेको छ । यस क्रमले श्रमिकहरू उत्पादनको क्षेत्रमा केन्द्रित हुनुको साटो त्यहाँबाट विस्थापित भएर सेवाको क्षेत्रमा असङ्गठित अवस्थामा छरपस्ट हुन पुगेका छन् । यसरी सेवा क्षेत्रका श्रमिकको संख्या तीव्र रूपमा बढ्दो छ भने हिजोको औद्योगिक सर्वहाराको संख्या तीव्र रूपमा घट्दो छ । यसरी उत्पादन क्षेत्रबाट विस्थापित भएर बन्ने श्रमिक वर्ग नै आजको विश्वको श्रमिक वर्गको मुख्य प्रवृत्ति र विशेषता बन्न पुगेको छ । साम्राज्यवादी देशहरूको उत्पादन प्रक्रिया र तिनले उत्पीडित राष्ट्रबारे लिएको 'उपभोक्ता, श्रम र प्राकृतिक स्रोत प्रदायक' नीतिका कारणले नेपाल जस्तो देशमा अप्रत्यक्ष वा छद्म श्रमशक्ति विस्थापन तीव्र हुन पुगेको छ । आज नेपालबाट ४५ लाखभन्दा बढी श्रमिक देशबाट तेस्रो मुलुकमा पलायन हुनु र भारतमासमेत जानेको सङ्ख्या जोड्ने हो भने यो सङ्ख्याले पौने करोडको रूप लिन्छ । त्यस्तो अवस्था आउनु भनेको देशभित्र उद्योगधन्दा, व्यवसाय नहुनु हो तर त्यसको मुख्य कारण भने उत्पीडित राष्ट्रहरूलाई उत्पादन गर्दै नदिने, केवल उपभोक्ता बनाउने आजको साम्राज्यवादी नीति हो ।

उदारीकरण र निजीकरणबाट सुरु भएको साम्राज्यवादी यो रणनीति आजको भूमण्डलीकृत पुँजीवादी नीतिको विस्तारसम्म प्रकट हुन पुगेको छ । नेपालजस्ता उत्पीडित देशका जनतालाई आवश्यक उपभोग्य वस्तु साम्राज्यवादी देशले विज्ञान-प्रविधि प्रयोग गरी सापेक्षित रूपमा सस्तो श्रम भएको स्थानमा उत्पादन गरी बेच्ने तर नेपालजस्ता उत्पीडित राष्ट्रहरूमै उत्पादन गर्ने प्रक्रियालाई अन्त्य गर्ने नीति नै आजको भूमण्डलीकृत पुँजीवाद अर्थात् आजको साम्राज्यवादको मूल नीति रहेको छ । यसप्रकारको नीतिले नेपालजस्ता उत्पीडित राष्ट्रहरूमा बेरोजगारीको समस्या समेत विकराल बनेको छ । नेपालको कृषि क्षेत्र व्यवसायिक बन्न दलाल पुँजीवाद अवरोध बनेर उभिएको छ । त्यसैले कृषि क्षेत्रमा खपत हुनुपर्ने श्रमिक विस्थापित भइरहेछन् । राष्ट्रिय औद्योगिकरणलाई दलाल पुँजीवादले रोकिदियो । त्यहाँ खपत हुनुपर्ने श्रमिक विस्थापित भइसक्यो । राष्ट्रिय पुँजीपति वर्ग नै सखाप भएकाले त्यसको संसर्गमा प्रगति गर्ने मध्यम वर्ग संकटग्रस्त बन्न पुगेको छ । राष्ट्रिय पुँजीपति वर्ग र मध्यम वर्गको संसर्गमा सानो पुँजी र स्रोत परिचालन गरी बाँच्ने निम्न मध्यम वर्ग आजको बाहिरबाट हेर्दा केही सम्पत्तिको मालिक देखिए पनि सारमा त्यो निम्न मध्यमवर्ग हिजोको वर्गको अवस्थामा छैन, बरु त्यो वर्ग दलाल पुँजीपति वर्गलाई मासिक ब्याज बुझाउने र जस्तो काम गरेर भए पनि गुजारा चलाउन बाध्य भएको श्रमिक वर्गमा रूपान्तरित भइसकेको छ । आज मलेशिया, खाडी लगायत क्षेत्रमा देशभित्र श्रम क्षेत्र नभएर विस्थापित भएर गएका वा जाने श्रमिकहरूको मुख्य हिस्सा यस्तै नयाँ खाले श्रमिक वर्ग हो । एउटा घर, थोरै जमिन पनि छ तर त्यसबाट गुजारा नै नचलेर विदेशिनु पर्ने यो नयाँ श्रमिक वर्गको मुख्य विशेषता हो । यसप्रकार आजको

साम्राज्यवाद र दलाल पुँजीवादको शोषण एवं विस्थापन गर्ने नीतिको चपेटाका कारण हिजोको निम्न मध्यम वर्ग आजको आधारभूत श्रमिक वर्गमा रूपान्तरण भइसकेको गम्भीर यथार्थलाई आत्मसात् गर्नेपर्दछ ।

आजको यस यथार्थले गर्दा नेपालको सन्दर्भमा समाजको पिँधमा रहेको बहुसङ्ख्यक मुख्य श्रमिक वर्गको परिभाषा र पदावलीको सही प्रयोग पनि आजको समाजको विशेषताअनुसार गर्नुपर्ने नै हुन्छ । त्यसैले नेपालको सन्दर्भमा पिँधको क्रान्तिकारी वर्गलाई 'सर्वहारा-श्रमिक वर्ग' पदावलीको प्रयोग नै सही हुन्छ । यस सर्वहारा-श्रमिक वर्गमा जीविकाका निम्ति सङ्घर्ष गरिरहेका औद्योगिक सर्वहारा, सेवा क्षेत्रका सर्वहारादेखि सेवाका विभिन्न क्षेत्रमा जीविकाको निम्ति सङ्घर्षरत श्रमिकहरू समेटिन पुगेका छन् । यो वर्ग क्रान्तिकारी वर्ग हो । किनभने, औद्योगिक वा सेवा क्षेत्रको सर्वहारा होस् या सेवाका विभिन्न क्षेत्रका जीविका सुनिश्चित गर्न नसक्ने स्तरमा थोरै निजी सम्पत्ति समेत भएका श्रमिक -उनीहरूका अगाडि वर्ग उत्थान गर्ने बाटो आजको भूमण्डलीकृत पुँजीवादले बन्द गरिदिएको छ । क्रान्तिमार्फत वैज्ञानिक समाजवादी व्यवस्था निर्माण गर्नुबाहेक उनीहरूका अगाडि मुक्तिको अर्को विकल्प छैन ।

यस वर्गमा,

- क) औद्योगिक सर्वहाराहरू
- ख) भूमिहीन कृषि श्रमिकहरू
- ग) सहरका भूमिहीन श्रमिकहरू
- घ) जमिन लगायत निजी सम्पत्तिबाट गुजारा नचलेर अन्य क्षेत्रको श्रमबाट मुख्य रूपमा गुजारा गर्ने श्रमिकहरू
- ङ) उद्योग, व्यवसाय र सेवा क्षेत्रका श्रमिकहरू
- च) निरपेक्ष गरिबीको रेखामुनि रहेका जनता
- छ) वैदेशिक रोजगारीमा जान बाध्य श्रमिकहरू
- ज) साना पसल, ब्युटीपार्लर, टेलर आदि साना व्यवसाय गर्नेहरू
- झ) शिक्षक, तल्लो तहका कर्मचारी, श्रमजीवी सञ्चारकर्मी, ललितकलाका विभिन्न विधाका श्रमिकहरू आदि ।

विस्थापित वर्ग

विज्ञान-प्रविधि मुख्य उत्पादक शक्तिका रूपमा अगाडि आएपछि पुँजीपति वर्गले त्यसको अत्यधिक प्रयोगमार्फत उत्पादन कार्य गरिरहेको छ । त्यसबाट उत्पादनको क्षेत्रबाट व्यापक मात्रामा श्रमिकहरू कटौती हुँदै गएका छन् । त्यसको ठूलो हिस्सा सेवा क्षेत्रमा खपत भएको छ । त्यसबाहेक उत्पादन र सेवा क्षेत्रको नियमित श्रममा भाग नै

लिन नपाउने विस्थापित वर्ग जन्मिन पुगेको छ । यो वर्ग परम्परागत बेरोजगारहरूको हिस्सा होइन बरु यो त उत्पादनको क्षेत्र विज्ञान-प्रविधिले कब्जा गर्दै जाँदा मानव श्रमको भूमिका तीव्र रूपमा घट्दै जाने नयाँ युगको परिघटनाले जन्मिन पुगेको वर्ग हो । यो वर्गका मानिस नियमित श्रम गर्न चाहन्छन् तर नियमित श्रम प्रदायक संरचनाहरूमा प्रवेश नै पाउँदैनन् । परिवारमा धेरै सदस्य श्रम गर्ने उमेरका हुन्छन् तर केवल एकाध सदस्यको आम्दानीमा आश्रित हुन बाध्य हुन्छन् ।

यो त्यस्तो नयाँ वर्ग हो जसको स्थायी वा अल्पकालीन श्रमको कुनै ग्यारेन्टी हुँदैन । जतिबेला जे काम जति समयको निम्ति प्राप्त हुन्छ, त्यति मै भुण्डिएर बाँच्नु र सधैंभरी असुरक्षित रहिरहनु यस वर्गको मुख्य विशेषता हो । अरु सबै प्रकारका श्रमिकको नियमित श्रम पुँजीपतिका निम्ति आवश्यक हुने हुनाले ती श्रमिकसँग मोलतोलको क्षमता धेरथोर हुन्छ तर विस्थापित वर्गसँग मोलतोलको क्षमता सबैभन्दा न्यून हुन्छ । यो वर्गले आफ्नो अधिकारका निम्ति माग राख्ने कुनै स्थान नै हुँदैन, जब कि अन्य श्रमिक वर्गले आफ्नो स्थायी वा अल्पकालीन श्रम संरचनामा माग राख्न सक्छन् । यो वर्गको सङ्ख्या संसारभरी बढ्दैछ र नेपालमा पनि जन्मिसकेको छ । यो वर्गसँग चालु पुँजीवादी व्यवस्थाभित्रै आफ्नो वेतन वृद्धि गराउँला, जीवनमा सुधार गराउँला भन्ने कुनै संभावना बाँकी छैन । विज्ञान-प्रविधिमा आधारित उत्पादन प्रकृया जति जति बढ्दै जानेछ, यो वर्गको आकार त्यति त्यति ठूलो हुँदै जानेछ । यो विस्थापित वर्गसँग वैज्ञानिक समाजवादी व्यवस्था निर्माण बाहेक मुक्ति त परै जावस्, जीवनमा सुधारका निम्ति पनि अर्को विकल्प बाँकी छैन । यो वर्ग आजको भूमण्डलीकृत पुँजीवाद र वैज्ञानिक समाजवादी युगको सबैभन्दा क्रान्तिकारी वर्गको रूपमा अगाडि आएको छ र यसको सङ्ख्या प्रति दिन बढ्दैछ । व्यावहारिक प्रयोजनका निम्ति हामीले प्रयोग गर्ने सर्वहारा-श्रमिक वर्गको पदावलीभित्र यो विस्थापित वर्गलाई पनि समावेश गरी बुझ्नुपर्दछ ।

महिला

मार्क्सवादले वर्ग समाज उत्पत्तिभन्दा पहिले मातृप्रधान समाज भएको ऐतिहासिक तथ्यलाई पुष्टि गर्‍यो । मातृप्रधान समाज ढलेर पितृसत्तात्मक समाज व्यवस्था स्थापना हुनुको मुख्य कारण निजी सम्पत्ति र त्यसमाथि वर्गहरू जन्मिनु हो भन्ने संश्लेषण गर्‍यो । त्यसैले महिला मुक्ति अन्ततः वर्गहरूको अन्त्य र निजी सम्पत्तिको अन्त्यसँग अन्तिम रूपमा जोडिएको यथार्थलाई स्पष्ट पार्दै श्रमिक वर्गीय मुक्तिका निम्ति सञ्चालन गरिने वर्ग सङ्घर्षसँग महिला मुक्ति आन्दोलन नङ्ग र मासुजरतै जोडिनुपर्ने राजनीतिक कार्यदिशा पनि निर्धारण गर्‍यो । यस अवधारणाको विकाससँगै महिला आठ हजार वर्षदेखिको वर्गीय समाजको विपरितका रूपमा उपस्थित हुन पुग्यो । कम्युनिस्ट आन्दोलनले यस अवधारणाका आधारमा स्थापित सोभियत संघ, चीनदेखि क्युवासम्म स्थापित समाजवादी व्यवस्थामा महिलाका सम्बन्धमा पुँजीवादी व्यवस्थामा कल्पना नै गर्न

नसकिएका सकारात्मक व्यवस्थाहरू गरिए । त्यसले समाजवादी महिला आन्दोलनको चम्किलो विश्व शिविर पनि बन्न पुग्यो । समाजवादी व्यवस्था र विगत सय वर्षको कम्युनिष्ट आन्दोलनलाई एक ठाउँमा राखेर विश्लेषण गर्दा महिलाबारेको विश्लेषण र संश्लेषणमा कतै न कतै अपुग भएको मान्ने पर्ने अवस्था रहेको छ । महिलालाई एक समुदायका रूपमा गरिएको विश्लेषण सही नै थियो तर समुदाय कुन प्रकृतिको हो भन्ने विषयमा चाहिँ व्यापक विमर्श हुन सकेको पाइँदैन । के महिला भनेको युवा समुदाय, विद्यार्थी समुदाय, व्यापारी समुदाय जस्तै हो वा इतिहासको भीषण वर्ग सङ्घर्षको दौरान बन्न पुगेको ऐतिहासिक समुदाय हो ? निश्चित रूपमा भीषण वर्ग सङ्घर्षको दौरान र आदिम साम्यवादी समाज ढल्ने सर्तमा बन्न पुगेको ऐतिहासिक समुदाय हो । यसो हुँदा महिलाबारेको बुझाइमा एक कदम माथि उठ्नु आवश्यक हुन जान्छ । महिलालाई एउटा समुदायको रूपमा बुझी त्यसलाई क्रान्तिको सहायक समुदायका रूपमा मात्र व्यवहार गरियो । त्यस आधारमा 'महिलालाई क्रान्तिमा ल्याउनुपर्छ' भन्ने अवधारणा विकास भयो । तर के विगत आठ हजार वर्षदेखि वर्गीय समाजको विपरितका रूपमा जन्मेर आजसम्म सबै वर्गभित्र दासत्वसमेत भोग्दै आएको महिला क्रान्तिको सहायक समुदाय मात्रै हो त ? अन्य सहायक समुहहरूलाई जस्तै व्यवहार सही हुनसक्छ त ? यी प्रश्नमाथि अब गम्भीरतापूर्वक घोट्लिनै पर्ने भएको छ । जसरी शोषित वर्ग हुनेवित्तिकै सबै शोषित वर्गलाई एउटै कित्तामा राख्न मिल्दैन, त्यसैगरी उत्पीडित समुदाय भन्नेवित्तिकै सबैलाई एउटै स्तरमा बुझ्ने गल्ती गर्नु पनि हुँदैन ।

महिला आफैमा वर्ग थिएन, आज पनि होइन किनभने महिलाको बहुसङ्ख्यक हिस्सा श्रमिक वर्गमा रहे पनि उनीहरू पुँजीपति वर्गका रूपमा समेत छन् । महिला वर्गीय उत्पीडनमार्फत नै जन्मिन पुगेको उत्पीडित समुदाय हो । त्यसैले वर्ग प्रधान र निर्णायक हो अर्थात् महिला उत्पीडन समाधान गरेर वर्गीय उत्पीडन अन्त्य हुँदैन तर वर्गीय उत्पीडन अन्त्य हुने प्रक्रियाले मात्र महिला उत्पीडन पनि अन्त्य हुँदै जान्छ । यो आधारभूत अवधारणा हो जुन सही छ । तर यति अवधारणाले महिला समुदायको समग्र प्रकृति उजागर हुदैन । महिला त्यस्तो समुदाय वा उत्पीडित प्रवर्ग (category) हो जसको बहुसङ्ख्यक हिस्सा श्रमिक वर्गभित्र छ । जुन समुदाय विगत आठ हजार वर्षदेखि सबै वर्गभित्र दासत्वसहित शोषण उत्पीडनमा छ । जसको मुक्ति वर्गीय समाजको अन्त्यसँग सिधा गाँसिएको छ । जसमाथिको उत्पीडन वर्गीय उत्पीडनको घनत्वभन्दा कुनै मानेमा पनि कम छैन । त्यस्तो समुदाय केवल क्रान्तिको सहायक समुदायका रूपमा मात्र बुझ्नु कसरी सही हुन्छ ? कम्युनिस्ट नेतृत्वमा जनवादी क्रान्ति अगाडि बढाउँदा किसान वर्गलाई क्रान्तिको आधारभूत वर्ग मानियो, सर्वहारा वर्गलाई नेतृत्वकारी वर्ग । त्यो सही विश्लेषण थियो, त्यसले परिणाम पनि सही ल्यायो । जबकि थाहा भएकै कुरा हो कि किसान वर्गभित्र सानो पुँजीपतिका रूपमा रहेको धनी किसान वर्ग पनि

थियो । धनी किसान वर्ग सानो पुँजीपति वर्ग पनि भएकाले सबैभन्दा बढी ढुलमुल थियो तर ठूलो सामन्त वर्गबाट उत्पीडित पनि थियो । बहुसङ्ख्यक भूदास किसान र मोही किसान भएकाले क्रान्ति अगाडि बढ्दा बहुसङ्ख्यक किसानसँगै आउन धनी किसान बाध्य हुन्थ्यो र भयो पनि । यस्ता कैयन ऐतिहासिक दृष्टान्तसमेतलाई ध्यानमा राख्दा महिलालाई विशिष्ट स्थानमा राख्नै पर्ने अवस्यकता प्रष्ट हुन्छ ।

तसर्थ, महिलामाथिको उत्पीडन वर्गीय उत्पीडनसरहकै घनत्वको भएकाले, महिलाभित्रको बहुसङ्ख्यक हिस्सा श्रमिक वर्गमा रहेकाले, विगत आठ हजार वर्षदेखि दासत्वसहित निरन्तर उत्पीडित रहेकाले, महिला मुक्ति वर्गको अन्त्यको रणनीतिसँग सिधा जोडिएकाले र लिङ्गिय उत्पीडनका साथै मुद्दामा सबै वर्गका महिला एकै मोर्चामा दीर्घकालसम्म आउन सक्ने अवस्थासमेत रहेकाले महिला समुदायलाई समाजवादी क्रान्तिको सहायक होइन अब आधारभूत समुदाय मान्नुपर्दछ । क्रान्तिको आधारभूत समुदाय भएकाले 'महिला पनि क्रान्तिमा ल्याउनुपर्छ, आउनुपर्छ होइन; महिलाहरू क्रान्तिको अग्रपङ्क्तिमा आएनन् र नेतृत्व पङ्क्तिमै रहेनन् भने क्रान्ति नै हुँदैन' भन्ने भाष्य लागू गरिनुपर्दछ । कम्युनिष्ट क्रान्तिकारीहरूले अब महिलाबारेको संरक्षणलाई यो स्तरमा उठाउन जरूरी छ र महिला आन्दोलनले पनि यो दाबीका साथ अघि बढ्नु आवश्यक छ । यसले क्रान्तिका निम्ति महिलाको दायित्व र कार्यभार व्यापक मात्रामा वृद्धि गर्नेछ ।

दलित

दक्षिण एसियाको गङ्गा मैदानमा वर्गीय समाज ब्राह्मण, क्षत्रीय, वैश्य र शुद्र रहेको चार वर्ण व्यवस्थाका रूपमा निर्माण गरिएको थियो । वर्ण व्यवस्था सुरुमा श्रम विभाजन भए पनि श्रम समूहहरूलाई वंशानुगत रूपमा श्रम क्षेत्र परिवर्तन गर्न नपाइने बनाएपछि र फरक फरक श्रम समूहहरूका निम्ति उचनिच (hierarchy)मा आधारित स्थानमानका आधारमा आर्थिक, राजनीतिक र सांस्कृतिक अधिकारहरूको अन्यायपूर्ण निरन्तरतापछि त त्यो वर्ण व्यवस्थाका रूपमा रहेको वर्गीय समाज गहिरो विशिष्ट प्रकृतिको वर्गीय समाजमा फेरियो । मोटामोटी आजभन्दा ३५ सय वर्ष अगाडिबाट सुरु भएको यस्तो वर्गीय समाजको पिँधमा रहेको शुद्र वर्गको एउटा हिस्सामाथि जब बहिष्करणको पराकाष्ठा छुवाछुत समेत लадियो, त्यो हिस्सा 'अछुत'का रूपमा समाजमा सबै अधिकारबाट वञ्चित हुन पुग्यो । दक्षिण एसियाको हिन्दू र हिन्दू शासनबाट शासित समाजमा यो समूह नै करिब ३ हजार वर्षदेखि अकल्पनीय दुःख, अभाव र अपमान भोग्दै वर्गीय रूपमा सबैभन्दा पिँधमा रहँदै आएको छ । यही पिँधको 'अछुत'का रूपमा इतिहासमा रहिआएको संसारकै विशिष्ट श्रमिक वर्ग नै आजको दक्षिण एसियाको दलित समुदाय हो । दलित लामो ऐतिहासिक कालभरि एउटा सिङ्गो विशिष्ट श्रमिक वर्गको रूपमा रहँदै आयो । आजको २१ औं शताब्दीसम्मका दक्षिण एसियाका नेपाल, भारतसहितका देशमा आएका

विभिन्न राजनीतिक परिवर्तन, आर्थिक-सामाजिक विभिन्न परिघटनाहरूका बाबजुद दलित समुदायको मुख्य जनसंख्याको हिस्सा आज पनि सर्वहारा-श्रमिक वर्गकै रूपमा रहेको छ । त्यस समुदायको सानो हिस्सा भने निम्न मध्यम र मध्यम वर्गमा रूपान्तरित भएको छ । निम्न मध्यम र मध्यम वर्गमा रूपान्तरित त्यो हिस्सा पनि छुवाछूत र सारा जातजन्य अपमान एवं व्यवधान भोग्न भने बाध्य छ ।

दलित समुदायको अत्यधिक हिस्सा सर्वहारा-श्रमिक वर्गका रूपमा रहे पनि सानो हिस्सा मध्यम वर्गमा रूपान्तरित भएको अवस्थाका कारण, दलित समुदायलाई 'दलित वर्ग' पदावली प्रयोग नगरी 'दलित समुदाय' पदावली प्रयोग गर्नु नै उचित हुन्छ । तर दलित समुदाय पदावली प्रयोग गर्दा पनि तीन हजार वर्षदेखि समाजको पिँधको उत्पीडनको निरन्तरता अपमानपूर्ण जीवनको निरन्तरता, निरन्तर श्रमिक जीवनको समग्रता समेतलाई आत्मसात् गर्दा दलितमाथिको शोषण, उत्पीडन वर्गीय शोषण, उत्पीडन सरहकै घनत्व भएको, अझ कतिपय विषयमा त वर्गीय समस्याभन्दा गहिरो रूप लिएको समस्या हो । त्यसैले यससम्बन्धी नीति बनाउँदा त्यही उचाइमा ध्यान पुऱ्याउनुपर्दछ । अबको कम्युनिष्ट आन्दोलनले दलितलाई पनि क्रान्तिमा ल्याउनुपर्छ भन्ने अवधारणा होइन, दलित समुदायलाई आधारभुत क्रान्तिकारी समुदाय स्वीकार्नुपर्दछ । दलित क्रान्तिमा आएन भने र नेतृत्व पङ्तिमा नै रहेन भने क्रान्ति नै हुँदैन भन्ने अवधारणा लागू गरिनुपर्दछ ।

किसान र किसान वर्गका सम्बन्धमा

आजको नेपालको सन्दर्भमा किसान र किसान वर्गका बारेमा पनि स्पष्टताको आवश्यकता छ । कृषिजन्य पेशा गर्ने व्यक्तिलाई सामान्यतया किसान पदावलीबाट सम्बोधन हुने गरेको हो तर यस पदावलीको सम्बन्ध खास समाज विकासको चरणसँग सम्बन्धित भएर बन्न पुगेको हो । सामन्तवादी समाजमा सामन्तहरू काम नगर्ने बरु किसानले उत्पादन गरेको कूत असुली गर्ने हुन्, यस मानेमा किसानको अर्थ सामन्तहरूबाट शोषित कृषि पेशाकर्मीको रूपमा समेत परिभाषित हुन वा अर्थिन पुगेको हो । त्यसैले सामन्त वर्गबाट शोषित किसानहरूको समूह किसान वर्ग बन्न पुग्यो । दास युगको जसरी दास र दास मालिक त्यस युगको अनिवार्य परस्परविरोधी सामाजिक प्रवर्ग हुन्, त्यसैगरी सामन्तवादी युगमा सामन्त वर्ग र किसान वर्ग परस्परविरोधी अनिवार्य सामाजिक प्रवर्गहरू हुन् । ती दुईमध्ये एकको अनुपस्थितिमा अर्को हुँदैन । दास युगमा दास वर्ग नभई मालिक वर्ग हुँदैन भने भैं आजको नेपालमा सामन्तवाद अन्त्य भएर सामन्त वर्ग नै नरहेकाले किसानहरू अब किसान वर्गका रूपमा छैनन् । यसको अर्थ किसान नै छैनन् वा किसानहरूमाथि शोषण छैन भन्ने अर्थमा बुझ्नु हुँदैन । किसानहरू छन्, कुन अर्थमा भने उनीहरू कृषिजन्य पेशा वा व्यवसाय गर्छन् तर ती किसानहरू सामन्तवादी शोषणान्तर्गका किसान होइनन्, बरु दलाल पुँजीवादी व्यवस्था अन्तर्गतका किसान

हुन् । वास्तवमा आजका किसान कृषिजन्य पेशा वा व्यवसाय गर्ने पेशागत जनसमूह हुन् र उनीहरूमाथि शोषण उत्पीडन चाहिँ पुँजीवादी शोषण उत्पीडन हो । सामन्तववाद र सामन्तवर्गसँग लड्नुपर्ने कार्यभार नै नरहेकाले कृषि पेशा वा व्यवसायकर्मी यस किसान पेशागत समूहले आफ्नो पेशा वा व्यवसायलाई प्रवर्द्धन गर्न दलाल पुँजीवादसँग नै सङ्घर्ष गर्नुपर्ने हुन्छ । यसरी हिजो सामन्तवादअन्तर्गत शोषित रहेका किसानहरू आज आफ्नो सम्पत्ति र जीविकोपार्जनको निश्चित ढाँचा अनुसार मध्यम वर्ग वा सर्वहारा-श्रमिक वर्ग जस्ता फरक फरक वर्गमा समाहित हुन पुगेका छन्, अबका दिनमा किसान पेशागत समूहको सङ्घर्षको चरित्र पनि आधारभूत रूपमा परिवर्तन हुनु अनिवार्य बनेको छ ।

७. नेपालमा जात (caste) र जाति वा राष्ट्र (nation) को राजनीति

अ) नेपाल बहुराष्ट्रिय र जात व्यवस्था भएको देश हो । आफूभिन्न जात व्यवस्था भएको, आफूभिन्न जात व्यवस्था नभएको र अन्य गरी तीन प्रकारको मानव समूह नेपालमा छन् । जात व्यवस्था भएकामा आर्यखस र मधेसी छन् भने आफूभिन्न जात व्यवस्था नभएको समूह चाहिँ जनजाति वा उत्पीडित राष्ट्रहरू हुन् हो । मुस्लिम लगायतका सापेक्षित रूपमा सानो समूह ती दुवैभित्र पर्दैनन् । यहाँ सजिलोका लागि अन्य भनिएको हो । कुनै मानव समूह राष्ट्र (nation) का रूपमा रहनका निम्ति सामान्यतया त्यो मानव समूहसँग पाँच मौलिक अवस्थाहरू हुनुपर्दछ । एक, मौलिक भाषा । दुई, मौलिक संस्कृति । तीन, मौलिक मनोविज्ञान । चार, खास भूगोल । र, पाँच, मौलिक आर्थिक प्रणाली । यसरी हेर्दा नेपालमा राष्ट्रका रूपमा आर्यखस (जसभित्र आर्यखस ब्राह्मण क्षेत्री आर्यखस, दलित र दसनामी सन्यासी समेत पर्दछन्), मिथिला, भोजपुरा, अवध, नेवार, लिम्बू, किरात, तामाङ, गुरुङ, मगर र थारू राष्ट्र वा जाति (nation) को रूपमा रहेका छन् । त्यसैगरी एक प्रतिशतभन्दा कम जनसंख्या भएका जनजाति नामले चिनिने भाषिक र सांस्कृतिक रूपमा अलग पहिचानसहितका समूहहरू छन् । कोच सभ्यतासँग सम्बन्धित राजवंशी, गनगाईलगायत माभी, दनुवार, भाँगड, कुमाल, शेर्पा, भोटेलामा, जिरले, थामी, हायु, थकाली, चेपाङ लगायत दर्जनौँ जनजाति भनेर चिनिने समूहहरू छन् । यी समूहहरू लोपोन्मुख होइनन्, बरु आफ्नो पहिचानका मामिलामा चाहिँ सङ्कटग्रस्त समूहहरू हुन् । यिनीहरूलाई उत्पीडित जाति वा राष्ट्रियता (nationalities)का रूपमा परिभाषित गरिनु ठीक हुन्छ । यी बाहेक राउटे, वनकिरिया जस्ता भाषिक-सांस्कृतिक समूह पनि छन्, जो लोपोन्मुख छन् । आर्यखस राष्ट्रबाहेक अरु सबै नेपालका उत्पीडित जाति वा राष्ट्रहरू हुन् । नेवार र थकाली बाहेकका उत्पीडित जाति वा राष्ट्रियताको मुद्दा वर्गसँग बढी

सम्बन्धित छन् किनभने उनीहरूको बहुसङ्ख्यक हिस्सा वर्गीय रूपमा समेत सर्वहारा-श्रमिक वर्गमा पर्दछन् ।

आ) नेपालमा लामो समयदेखि आर्यखस जाति वा राष्ट्र (nation)ले अन्य राष्ट्रियतामाथि शासन गर्दै आएको छ । तर, यो राष्ट्र आफैभित्र जात व्यवस्थामा आधारित तहगत स्थानमान (hierarchy) को व्यवस्था छ । तहगत जात व्यवस्थामा ब्राह्मण जात र क्षेत्री जातबाहेक दलित समुदायमा पर्ने जातहरू चरम शोषण उत्पीडनमा रहेको छन् । मिथिला, भोजपुरा र अवध राष्ट्रभित्र पनि जात व्यवस्था भित्रका ब्राह्मण, राजपुतबाहेकका वैश्य र दलित विशेषतः दलित चरम शोषण उत्पीडनमा रहेका छन् । मुस्लिम नेपालमा धार्मिक र सांस्कृतिक रूपमा विशिष्ट रहेको समुदाय हो । यो एउटै भाषिक समूह होइन । तर, धार्मिक तथा सांस्कृतिक रूपमा चरम उत्पीडन र अपमानसमेत भोगिरहेको समुदाय हो । नेपालको आर्यखस उच्च जात अहङ्कारवादमा आधारित वर्गीय राज्यले उत्पीडित राष्ट्रहरू, दलित र मुस्लिमलाई गर्दै आएको उत्पीडनको वैचारिक पक्ष नश्लवादमा आधारित होइन, बरु जात व्यवस्थामा आधारित रहेको छ । जात व्यवस्था नै नभएको उत्पीडित जाति वा राष्ट्र तथा मुस्लिमलाई पनि आर्यखस उच्चजातीय अहङ्कारवादले तल्लो जातको देख्दै आएको छ । उत्पीडित जाति अथवा राष्ट्रियतालाई मूलतः जात व्यवस्थाभित्रको वैश्यलाई जस्तो र मुस्लिमलाई दलितलाई जस्तो 'अछूत'को व्यवहार गर्दै आएको हो । यसरी नेपालमा वर्ग, जाति वा राष्ट्रको विषय एक आपसमा छ्यासमिस भएर खप्तिर जटिल रूपमा उपस्थित छ ।

इ) नेपालमा शाहवंशीय राजतन्त्रात्मक शासन सुरु भएपछि आर्यखस उच्च जातीय सत्ता र सबै उत्पीडित जाति वा राष्ट्रहरू, दलित एवं मुस्लिमबीचको अन्तरविरोध गम्भीर रूपमा भुसभित्रको आगोभैँ सल्किएर आयो भने अर्कोतिर लगातार शासनमा रहेका आर्यखस जाति वा राष्ट्रभित्रका ब्राह्मण र क्षेत्रीबीचको अन्तरविरोध पनि राजनीतिको केन्द्रमा छरपस्ट रूपमा व्यवहारमा पोखिँदै आएको छ । पृथ्वीनारायण शाहले पूर्वीया र कुमाई ब्राह्मणलाई राजकाज वा राजनीतिक कार्यकारी पदमा नल्याउन अपिल गरेवाट यो अन्तरविरोध गहिरो रूपमा प्रकट हुन्छ । त्यसपछि २००७ सालसम्म शाह-राणाहरूले ब्राह्मणलाई सल्लाहकार, नीति निर्माणमा सहभागिता, पुजारी, सरकारी अधिकृत आदि बनाएर वर्गीय रूपमा त आफूसरह नै बनाए तर कार्यकारी राजकीय पदमा आउने दिएनन् । वि.सं. २०१७ पछि तीस वर्षको पञ्चायत अवधिमा एकजना नेगेन्द्रप्रसाद रिजाल ब्राह्मणलाई मात्र प्रधानमन्त्री बनाइयो थोरै समयका लागि, नत्र भने लगातार क्षेत्रीबाट बनाइयो । मरिचमान सिंह श्रेष्ठसमेत नेवारभित्रका तागाधारी नेवार हुन् । २०४६ को परिवर्तनपछि पुनः लगातार ब्राह्मण जातका प्रधानमन्त्री भए ।

अपवादका रूपमा शेरबहादुर देउवा क्षेत्री आए । राजा वीरेन्द्रको अन्त्यपछि तत्कालीन राजा ज्ञानेन्द्रले प्रधानमन्त्रीको रूपमा ब्राह्मण नेता ल्याउन नै चाहेनन् । निवेदन माधव नेपालले पनि हालेका हुन् तर रोजे देउवालाई नै । ०६२/०६३ को जनआन्दोलनपछि पार्टी राजनीति हावी भयो, त्यसपछि फेरि ब्राह्मण प्रधानमन्त्री बन्ने लहर आयो । यी घटनाक्रमहरू केवल संयोग मात्र हुनै सक्दैनन्, बरु आर्यखस जाति अथवा राष्ट्रभित्रको शासक जातहरूबीचको गम्भीर सत्ता सङ्घर्षको जीवन्त शृंखलाहरू हुन्।

ई) उत्पीडित राष्ट्रियताका पक्षमा दृढतापूर्वक लडौं !

उत्पीडित राष्ट्रियताभित्रको वर्गलाई कदापि नभुलाँ !!

नेपालमा उत्पीडित जाति वा राष्ट्रियताको मुक्तिको विषयमा पहिचान (identity) शब्दको प्रयोग पनि भइरहेको छ । र, पहिचान (identity), राष्ट्र वा राष्ट्रियता (nation or nationalities), पहिचान राजनीति (identity politics) वा पहिचानवाद जस्ता विषयहरू एउटै हुन् जसरी बुझ्ने, अर्थ्याउन खोज्ने र भ्रममा रुमल्लिने समेत अवस्था छ । यी विषयमा सही बुझाइ बनाउन सकिएन भने उत्पीडित जाति वा राष्ट्रियताको वास्तविक मुक्ति र मुद्दा धरापमा पर्ने परिस्थिति बन्न पुगेको छ ।

पहिचान (identity) के हो ?

कुनै मानव समूहको प्राकृतिक र सांस्कृतिक रूपमा बन्न पुगेको अरु मानव समूहबाट भिन्न अवस्था नै पहिचान हो । यसभित्र प्राकृतिक रूपमा बन्न पुगेको रंग, शारीरिक ढाँचादेखि त्यस मानव समूहले सामूहिक रूपमा हजारौं वर्षदेखि अभ्यास गर्दै आएको जीवन र जगत्बारेको दृष्टिकोण, उत्पादन र निर्माण प्रविधि, भाषा, ललितकला, सौन्दर्यदृष्टि, चिकित्साशास्त्र, खाद्यशास्त्र र संस्कारहरूसम्म पर्दछन् । आफूभित्र रहेका त्यस्ता भौतिक र बौद्धिक संस्कृतिका विषयहरूलाई त्यस मानव समूहले जुन जुनमाथि गर्व गर्दछ, त्यो त्यो चिज पहिचानका रूपमा रहन्छन् । तर जुन चिजलाई त्यस मानव समूहले खराब मान्छ वा मान्न थाल्दछ, ती चिज रुढीवाद, खराब प्रथा र कुरीति बन्दछन् । यसरी प्रत्येक मानव समूहमा उसको पहिचानभित्र सही र गलत दुवै रहेका हुन्छन् । तर सही पक्ष नै बढी रहेको हुन्छ । सही पक्ष बढी रहेको हुनाले नै हजारौं वर्षदेखि त्यो मानव समूह क्रमशः अगाडि बढ्न सम्भव भएको हुन्छ । तर त्यस मानव समूहको पहिचानसँग सम्बन्धित मूलतः सांस्कृतिक विषयहरू क्रमशः युगअनुकूल परिमार्जन गर्नुपर्ने, अवैज्ञानिकलाई वैज्ञानिक बनाउंदै लैजानुपर्ने आवश्यकता पनि सधैं रहन पुग्दछ । त्यसो नगर्दा त्यस मानव समूहकै विकास अवरुद्ध हुन्छ । कम्युनिस्ट आन्दोलन आफ्नो जन्मकालदेखि नै कुनै पनि मानव समूहहरूको पहिचान र

मौलिक अस्तित्वका पक्षमा र तीमाथिको उत्पीडनको विरुद्धमा दृढतापूर्वक उभिँदै आएको छ । सन् १८४५ मा एंगेल्सले पोलिस राष्ट्रियताको मुक्तिको पक्षमा पोल्यान्डमा गरेको भाषण, मार्क्सले आयरल्यान्डको मुक्तिबिना बेलायती मजदुरको मुक्ति नहुने भनेर दिएको अभिव्यक्ति, सोभियत संघको निर्माण गर्दा लेनिनले जाति वा राष्ट्र (nation) हरूको आत्मनिर्णयको अधिकारलाई गरेको ग्यारेन्टी र माओले अत्यन्तै सानो जनसंख्या भएको जाति समूहको रक्षाका निम्ति चालेको कदम- यी सबै ऐतिहासिक तथ्यले कम्युनिस्ट आन्दोलन र मार्क्सवादी सोचले मात्र सर्वप्रथम पहिचानको रक्षाको महत्वलाई आत्मसात् गरेको प्रमाणित हुन्छ । कुनै मानव समूहसँग पहिचानका रूपमा रहेका विषयहरूभित्रको सही पक्ष यसकारणले रक्षा र प्रवर्द्धन गर्नुपर्ने हुन्छ कि तिनले विश्व मानव समाजको सेवा गर्न सक्दछन् । त्यसैले पहिचानको रक्षा र प्रवर्द्धनको सवाल आम मानव जगतको साझा विषय बन्दछ, बन्नुपर्दछ । मार्क्सवादले पहिचानबारे लिएको नीति यही नै हो ।

मार्क्सवाद र कम्युनिस्ट आन्दोलनले पहिचानको विषयमा पुँजीवादले भन्दा फरक कुरा गरेको चाहिँ के हो भने पहिचान भएको मानव समूहभित्र वर्ग (class) हुन्छ । एउटै खास सांस्कृतिक वा प्राकृतिक पहिचान भएको मानव समूहभित्रको वर्गीय समाजमा कोही शोषक र आम मान्छे शोषित र उत्पीडित हुन्छन् । प्रत्येक मानव समूहको भाषा, संस्कृति, विश्वदृष्टिकोण आदिको रक्षा र प्रवर्द्धनको सवाल त्यस मानव समूहभित्रको आम श्रमजीवी बहुसङ्ख्यक मानिसको प्रगतिको निम्ति हो । त्यस मानव समूहको मुट्ठीभर आफ्नै पहिचानभित्रको श्रमिकको शोषण गर्ने वर्गको निम्ति होइन । त्यो मुट्ठीभर शोषक वर्गीय हिस्साको प्रगति त पहिचान मेट्न चाहने अर्को उत्पीडक वर्गसँग सहकार्य गर्दा नै भइहाल्छ । त्यसैले पहिचानको रक्षा र सम्मानको विषय मुख्य रूपमा खास मानव समूहभित्रको बहुसङ्ख्यक श्रमजीवी वर्गको सरोकारको विषय हो । यसरी पहिचानको रक्षा र सम्मानको विषय वर्गीय मुक्तिको मुद्दासँग अभिन्न रूपमा गाँसिएको हुन्छ । पहिचानको विषयलाई वर्गीय मुद्दाबाट जब अलग गरिन्छ, त्यो खास पहिचान भएको मानव समूहभित्रको शोषक वर्गले आफ्नो स्वार्थसिद्ध गर्ने विषयको स्तरमा ओरालो लाग्दछ ।

जनजाति भनेर चिनिँदै आएका उत्पीडित राष्ट्रहरूको मुक्तिको विषय पहिचान (identity) को रक्षाको विषय मात्रै होइन, बरु त्योभन्दा धेरै माथिको मुद्दा हो । पहिचान (identity) त आज लैङ्गिक तथा यौनिक अल्पसङ्ख्यक र अपाङ्गता भएका मानिसहरू आदिलाई पनि चाहिएको छ, त्यो ठीक हो । पहिचानजनित सम्मान चाहिएका यस्ता धेरै मानव समूह छन्, हुन्छन् । तर नेपालको उत्पीडित राष्ट्र वा राष्ट्रियता (nation or nationalities) हरू हजारौँ वर्षदेखि निर्मित सभ्यताहरू हुन् । त्यसैले नेपालका उत्पीडित राष्ट्र वा राष्ट्रियताको मुक्तिको मुद्दा केवल पहिचान स्वीकार्यताको मुद्दा मात्र होइन । यो त समग्र नेपाली राष्ट्रियताको परिभाषामा हिस्सेदारीको विषय हो । त्यसैगरी यो मुद्दा जात व्यवस्थाको उत्पीडन, साथमा जातीय र क्षेत्रीय उत्पीडनबाट निर्मित शोषित

वर्गीय मुक्तिको मुद्दा हो । नेपालका उत्पीडित जाति वा राष्ट्रियताहरुभित्रको बहुसङ्ख्यक हिस्सा वर्गीय रूपमा शोषित श्रमिक वर्गका रूपमा रहनु यस कुराको ठोस प्रमाण हो । यसरी नेपालमा प्रचलित रूपमा भनिने जनजाति र मिथिला, भोजपुरा, अवध जस्ता भाषिक सभ्यताको मुक्तिको मुद्दा उत्पीडित राष्ट्रियताको मुक्तिको मुद्दा हो । पहिचान चाहिँ त्यस उत्पीडित राष्ट्रियताको मूल मुद्दाभित्रको सानो अंश मात्रै हो । त्यसैले अब नयाँ कम्युनिस्ट आन्दोलनले यो मुद्दा र आन्दोलनलाई 'उत्पीडित राष्ट्रहरुको मुक्तिको आन्दोलनको रूपमा परिभाषित गर्नुपर्दछ । त्यही उचाइमा व्यवहार गर्नुपर्दछ ।

नेपालमा उत्पीडित राष्ट्रको मुक्तिको सवाल दुइवटा मुख्य छन् । एक, उत्पीडित राष्ट्रियताहरुले समग्र नेपाली राष्ट्रियताको परिभाषा र व्यवहारमा न्यायपूर्ण हिस्सेदारी खोजेको छ । जुन कार्यले भावनात्मक रूपमा समेत नेपाल राष्ट्रलाई एकीकृत गरोस्, उत्पीडितहरु पनि पहिचानसहित सम्मानित होउन र हजारौं वर्षदेखिको उत्पीडित राष्ट्रियताहरुको सभ्यतागत संस्कृतिद्वारा समग्र नेपाली समाज समृद्ध हुन पाओस् । दुई, परम्परागत नेपालको जात व्यवस्थामा आधारित वर्गीय सत्ताले उत्पीडित राष्ट्र र राष्ट्रियताहरुमा गरेको जातीय र क्षेत्रीय दमनका कारण उनीहरुभित्रको अत्यधिक ठूलो हिस्सा जुन ढंगले वर्गीय रूपमा शोषित बन्न पुगेको छ, त्यो शोषित वर्गको पनि मुक्ति होस् ।

यसप्रकार नेपालमा उत्पीडित राष्ट्रियताको मुद्दा वर्गीय मुक्तिको मुद्दाबाट अलग्याउने नसकिने र वर्गीय मुक्तिको मुद्दाबाट अलग गर्दा वास्तविक मुक्ति नै नहुने गरी निर्मित हुन पुगेको छ । त्यसैले नेपालमा उत्पीडित राष्ट्रियताको मुद्दालाई केवल पहिचान रक्षाको सवालमा मात्रै सीमित गर्नु भनेको समग्रतामा मुक्ति नै नखोज्नु ठहर्छ । नेपालको यस यथार्थले गर्दा विश्वका विभिन्न भागमा उठेको पहिचानको मुद्दा र नेपालको उत्पीडित राष्ट्रियताको मुक्तिको मुद्दा तात्त्विक रूपमा फरक छ । विश्वका विभिन्न भागमा उठेको पहिचानको विषय केवल पहिचानको सम्मान र अधिकारको विषय हो तर नेपालमा बोलीचालीमा 'पहिचान'को भनिने गरिएको मुद्दा वर्गीय उत्पीडनसँग समेत गहिरो गरी गाँसिएको पहिचानसहित समग्र उत्पीडित राष्ट्रियताको मुक्तिको मुद्दा हो । तसर्थ, नेपालमा वर्गीय मुक्तिको मुद्दालाई छाडेर केवल जातीय वा राष्ट्रिय मुक्तिको मात्र कुरा गर्नु उत्पीडित जाति वा राष्ट्रभित्रका बहुसङ्ख्यक श्रमिक वर्गलाई धोका दिनु ठहर्छ । त्यसैगरी पहिचान रक्षाको मात्र कुरा गर्नु भनेको समग्र उत्पीडित राष्ट्रियताको मुक्तिको सट्टा त्यसभित्रको सानो अंशमा मात्र रुमल्लिने गल्ती हुन पुग्दछ ।

पहिचानको राजनीति (identity politics) के हो ?

पहिचानको रक्षा गर्नुपर्दछ भन्नु र पहिचानको राजनीति (identity politics) वा पहिचानवाद भन्नु एउटै होइन । पहिचानको राजनीति वा पहिचानवाद एउटै वैचारिक

अवधारणा हो । युरोप, अमेरिकातिर चलखेल गरिरहेको यो विचारले खास विशेषता भएको मानव समूहको परिचय सबैले स्वीकार्नुपर्छ, त्यसलाई सम्मानित गर्नुपर्छ र आम मानिसले भोग्ने अधिकार बिना भेदभाव उपभोग गर्न पाउनुपर्दछ भन्दछ । यस विचारको मुख्य समस्या के हो भने, एक, यो विचार मानव समाजमा वर्गहरू छन् र एक वर्गको मानिसले अर्को वर्गलाई शोषण गरिरहेको छ भन्ने विषयमा मौन रहन्छ । दुई, आम मानिसले समान रूपमा अवसर भोग्न पाउने कुरा त औपचारिक रूपमा पुँजीवादले पनि गर्छ तर पुँजीवादमा पुँजीपति र श्रमिकले न समान अधिकार नै पाउँछन्, न त समान उपभोग नै । वर्गीय समाज र सत्ता हुन्छ भने अधिकार र उपभोगमा भेदभाव नहुने कसरी ? यसबारे पनि यो विचार मौन छ । तीन, यस विचारले उत्पीडित पहिचान भएका मानिसको मुक्ति कुन दर्शन, कुन राजनीति र कस्तो राजनीतिक व्यवस्थामा हुन्छ भन्ने विषयलाई आफ्ना कार्यसूचीमै राख्दैन । के विचारधारा, राजनीति र राजनीतिक व्यवस्था (political system) बिना कुनै उत्पीडित समुदायले मुक्तिको कल्पना गर्न सक्दछ ? असम्भव । चार, मानिसहरूबीच धेरै प्रकारका प्राकृतिक र सांस्कृतिक फरक पहिचान हुन्छन् । यस विचारले त्यस्ता फरक पहिचानका मानव समूहलाई आफ्नो अधिकारको वकालत गर्न प्रोत्साहित गर्दछ । तर, संसारका प्रत्येक उत्पीडित मानव समूहका समस्या कुनै न कुनै रूपमा वा सन्दर्भले उत्पीडक शोषक राज्यका कारण एक-अर्काको विषयसँग जोडिएका हुन्छन्। संसारमा रहेका पहिचानदेखि सबै प्रकारका उत्पीडित समुदायको मुद्दालाई अनिवार्य रूपमा जोड्ने विषय हो- वर्ग (class) । के लैङ्गिक तथा यौनिक अल्पसङ्ख्यकहरूमा वर्ग हुँदैन ? के महिलामा वर्ग हुँदैन ? के कालो रंगको मान्छेबीचमा वर्ग हुँदैन ? के अपांगता भएका मानिसमा वर्ग हुँदैन ? यो सबैले स्वीकारेको विषय हो - हुन्छ ।

त्यसैले खास विशेषताको मानव समूहको अधिकारको माग्न कुरा गर्ने पहिचानको राजनीति (identity politics) वा पहिचानवादले फरक-फरक उत्पीडित मानव समूहहरूलाई एकताबद्ध भएर सङ्घर्ष गर्न दिँदैन, बरु टुक्राटुक्रा पार्दछ । यसबाट उत्पीडित मानव समूहहरू कमजोर हुन पुग्दछन् र उनीहरूमा शासन र शोषण गर्ने शोषक वर्ग र सत्ता बलियो बनाउन मद्दत गर्दछ । नेपाल र विश्वका सबै समाजका पहिचानसँग सम्बन्धित वा अन्य उत्पीडित मानव समूहलाई एकअर्कामा जोडेर बलशाली बन्ने-बनाउने भनेको वर्गीय एकताले नै हो । हरेक प्रकारका पहिचानसँग सम्बन्धित वा अन्य उत्पीडित समुदायभित्रको शोषित वर्गका बीचमा एकता हुन्छ, गर्नुपर्दछ । वर्गीय एकताले शोषित, उत्पीडित वर्ग, राष्ट्रियता र समुदायलाई जोड्दछ । पाँच, यसरी पहिचानको राजनीति (identity politics) वा पहिचानवाद आजको भूमण्डलीकृत पुँजीवादको श्रमिकहरूलाई विभिन्न मुद्दामा अलगथलग पारेर आफ्नो शोषण दीर्घजीवी बनाउने रणनीतिको वैचारिक अंग हो । यस्तो विचार प्रवृत्तिबाट नेपालको उत्पीडित राष्ट्रियता र उत्पीडित समुदायको आन्दोलनलाई अलग राखेर अधि बढ्नु जरुरी छ । तसर्थ, भूमण्डलीकृत पुँजीवाद र

त्यसको दलाली गर्ने देशभित्रको दलाल पुँजीवादले पहिचानसहित उत्पीडित जाति अथवा राष्ट्रियताको मुद्दा विकृत बनाउने, त्यसलाई साम्प्रदायिकतातिर मोड्ने र आफ्नो लुट लम्बाउनलाई प्रयोग गर्ने भएकाले पहिचानसहित उत्पीडित जाति अथवा राष्ट्रियताको मुक्तिको आन्दोलन अब भूमण्डलीकृत पुँजीवाद अर्थात् आजको साम्राज्यवाद र देशभित्रको दलाल पुँजीवादविरोधी आन्दोलन बन्नै पर्दछ । नयाँ कम्युनिस्ट आन्दोलनको एउटा भरपर्दो अङ्गका रूपमा विकसित गरिनु पर्दछ ।

८. नेपाली समाजको चरित्र र राष्ट्रिय परिस्थिति

(क) नेपाली समाजको चरित्र

वि.सं. २००७ आसपासमा अर्धसामन्ती अवस्थामा रहेको नेपाली समाज आजको पुँजीवादी अवस्थामा त्यत्तिकै आइपुगको होइन भन्ने स्पष्ट छ । नेपालमा वि.सं. १९९० को आसपासबाट सुरु भएको सामन्तवाद विरोधी राजनैतिक आन्दोलन र त्यसमा पनि २००६ सालपछि सामन्तवादविरुद्ध सम्झौताहीन र निर्मम ढङ्गले चलेको कम्युनिष्ट आन्दोलन नै यस परिवर्तनको निर्णायक कारण हो । लोकतान्त्रिक धारा जसको नेतृत्व नेपाली कांग्रेस पार्टीले गर्दै आयो, त्यसले वि.सं. २०१६ सालको बिर्ता उन्मुलनसम्म मात्र सामन्तवादसँग मुख्य रूपमा सङ्घर्ष गर्‍यो; त्यसपछि कहिले सम्झौता कहिले सङ्घर्षको नीति अख्तियार गर्‍यो । त्यसकारण नेपाली पुँजीवादी क्रान्तिको निर्णायक सारथी कम्युनिष्ट आन्दोलन नै बन्न पुगेको स्पष्ट छ । वि.सं. २००८-२०१२ सालसम्म डडेल्धुरा, बारा, रौतहट, काठमाडौँलगायतका जिल्लामा चलेका किसान आन्दोलन र वि.सं. २०२८-२०३६ सम्म भापा, सिरहा, धनुषा, चितवन, दाङलगायत जिल्लामा भएका सयौँ ठूला/साना कम्युनिष्ट नेतृत्वका किसान आन्दोलनहरूले सामन्ती भूस्वामित्वमा नै व्यापक हेरफेरको उपलब्धि हासिल गर्न नसके पनि देशव्यापी सामन्तहरूलाई असुरक्षित बनायो र किसानहरूको मनोबल माथि उठायो । नेपालको सामन्तवादी राज्यसत्ताले किसान आन्दोलनहरू त दमन गर्दै आयो तर सामन्तहरू निश्चिन्त हुन सक्ने गरी आन्दोलन रोक्न भने सकेन । यसबाट लगातार आतंकित र असुरक्षित सामन्तहरू क्रमशः आफ्नो कमाईको क्षेत्र परिवर्तन गर्नतिर लाग्ने क्रम बढ्यो । आफ्नो जमिन बेचेर वा खण्डित गरेर वा कम्पनीहरूको नाममा राखेर सामन्ती भूमि सम्बन्धलाई परिवर्तन गर्दै उद्योगपति वा ब्यापारी बन्नेतिर लागे । यहाँ अर्को ऐतिहासिक परिघटनातिर पनि गम्भीर ध्यान जानु जरुरी छ । नेपालको राज्यसत्ता पहाडिया आर्यखस अहङ्कारवादी रही आएकाले मधेसी, मुस्लिम समुदायको व्यक्ति सामन्त नै रहेछ भने पनि सत्ताको हर्ताकर्ता बन्न आइपुग्न दिइदैनथ्यो । यो विशिष्टतालाई ध्यान दिनु आवश्यक छ । आर्यखसभित्रको उच्चजातबाहेक नेवारभित्रका सामन्तहरूलाई मात्र राज्यका धेरै क्षेत्रमा आवाद हुने अनुमति रहेको थियो । सामन्तवादी समाजमा खास

समुदायको भएकै कारण कुनै सामन्तले राज्यसत्तामा हिस्सा पाउँदैन भने त्यो सामन्त निराश हुनु स्वाभाविक थियो । यस्तो अवस्थाका कारणले पनि मधेसी, मुस्लिम समुदायमा रहेका सामन्तहरूले आफ्नो प्रगति जमिनमा भन्दा अन्य क्षेत्रमा देख्न थाले ।

विराटनगर जुट मिल्सको स्थापनाबाट सुरु भएको पुँजीवादी अर्थतन्त्रको यात्रा पञ्चायतकालमा पुग्दा केही मात्रामा भाङ्गिन पुग्यो । पञ्चायतले शाह, राणा परिवारद्वारा निर्देशित राज्य नियन्त्रित पुँजीवाद अभ्यास गर्न चाहन्थ्यो । त्यसैले औद्योगिक क्षेत्रहरू, पाँचतारे होटल आदि स्थापना गर्दै गयो । त्यो जे जस्तो भए पनि तिनमा परम्परागत पुँजीवादी अर्थतन्त्रका आधारभूत चीजहरू थिए । सन् १९८० भन्दा पहिले नै नेपालमा दलाल पुँजीले पर्याप्त चलखेल गर्न थालिसकेको भए पनि त्यतिखेरसम्म सानो आकारको भए पनि राष्ट्रिय औद्योगिक पुँजी निर्माण गर्ने पुँजीवाद थियो र त्यसलाई अगाडि बढाउन खोज्ने राष्ट्रिय पुँजीपति वर्ग पनि थियो । अन्तर्राष्ट्रिय मुद्रा कोष (IMF)को संरचनात्मक समायोजन कार्यक्रमलाई सन् १९८५ मा नेपालले स्विकार गरेपछि सुरु भएर सन् १९९० यता विश्व साम्राज्यवादले द्रुत बनाएको उदारीकरण र निजीकरणको माखे साङ्गोलोले दलाल पुँजीको उत्पीडनको तीव्रता गुणात्मक ढङ्गले बृद्धि गर्‍यो । त्यसले एकातिर सानो आकारमा रहेको राष्ट्रिय औद्योगिक पुँजीवादको घाँटी निमोड्दै लग्यो र बहुराष्ट्रिय कम्पनीहरूको व्यापक हस्तक्षेप बढाउँदै लग्यो । भूमण्डलीकृत पुँजीवादको यसप्रकारको आक्रमण तथा देशको दलाल सत्ताको आत्मसमर्पण र दलालीले गर्दा सानो आकारको राष्ट्रिय औद्योगिक पुँजीवादको विकासको प्रक्रिया नै अवरुद्ध भयो र दलाल पुँजीवाद एकछत्र हावी हुन पुग्यो । त्यसले राष्ट्रिय पुँजीपति वर्ग नै नष्ट गरिदियो । यसरी नेपालमा परम्परागत रूपमा औद्योगिक पुँजीवाद जसलाई भनिन्छ, त्यस्तो पुँजीवादी व्यवस्था नेपालमा पूर्ण रूपमा कहिल्यै निर्माण हुन नै पाएन । र, आज भूमण्डलीकृत पुँजीवादले राष्ट्रिय पुँजीपति वर्ग र राष्ट्रिय स्वाधीन पुँजी बन्नै नदिने रणनीतिका कारण परम्परागत ढङ्गले परम्परागत ढङ्गको प्रगतिशील पुँजीवादको विकास गर्दै समाजवादको आधार तयार पार्न पनि नसकिने अवस्था तयार हुन पुगेको छ । यसप्रकार नेपालको आजको पुँजीवाद दलाल पुँजीवाद बन्न पुगेको छ । यो समग्र आर्थिक क्षेत्रको परिदृश्यसहित वि.सं. १९९० को हाराहारीबाट सुरु भएको सामन्तवाद विरोधी राजनीतिक आन्दोलन, दश वर्षको जनयुद्ध हुँदै राजतन्त्रको अन्त्यसम्म पुग्दा राजनीतिक रूपमा समेत सामन्तवाद मूलतः अन्त्य भएर दलाल पुँजीवादी व्यवस्था कायम हुन पुगेको छ । संस्कृतिको क्षेत्रमा आएको परिवर्तनको पनि मूल कारण सामन्तवादविरोधी राजनैतिक आन्दोलनले निर्माण गर्न पुगेको सांस्कृतिक चेतना नै हो । त्यसपछि शिक्षामा भएको प्रगति, विश्वसमाजसँग तीव्रतामा जोडिँदै गएको अवस्था र साम्राज्यवादले गरेको लगातार सांस्कृतिक हस्तक्षेपले नेपाली जनजीवनमाथि सकारात्मक तथा नकारात्मक पुँजीवादी संस्कृति हावी बन्न पुगेको छ ।

(ख) नेपाली समाजका आधारभुत समस्याहरू

१. **वर्गीय समस्या** : विश्वका अन्य समाजमा जस्तै वर्गीय शोषण उत्पीडनको समस्या नै नेपाली समाजको पनि सबैभन्दा मुख्य समस्या भएको यथार्थ स्पष्ट छ । आज नेपाली सामजको मुटुठीभर दलाल पुँजीपति वर्गले बहुसङ्ख्यक सर्वहारा-श्रमिक वर्ग र मध्यम वर्गमाथि शोषण उत्पीडन गरिरहेको छ । यो वर्गीय समस्या वैज्ञानिक समाजवादी क्रान्तिले मात्र सम्पूर्ण रूपमा हल गर्न सक्दछ ।
२. **साम्राज्यवादी शोषण उत्पीडनको समस्या** : नेपाली समाज लगातार साम्राज्यवादी शोषण उत्पीडनमा रहिआएको छ । नेपाल अहिले पनि स्वतन्त्र मुलुक होइन बरु नवउपनिवेशिक साङ्लोमा बाँधिएको अवस्था छ । नेपाली समाजको प्रगतिको एउटा मुख्य समस्या यही हो । सन् १९५० को सन्धि, कोशी, गण्डकी, महाकाली सन्धिहरू र हालको एमसीसीले सार्वभौमसत्ता भन् भन् कुण्ठित हुँदै र प्राकृतिक श्रोतहरू साम्राज्यवादी कब्जामा गइरहेको छ । यो समस्या समाधानको निम्ति वैज्ञानिक समाजवादी क्रान्तिको कार्यदिशाभित्रै राष्ट्रिय मुक्ति आन्दोलनको आयामलाई पनि समाहित गर्दै जानुको अर्को विकल्प छैन ।
३. **जात व्यवस्था** : जात व्यवस्था नेपाली समाजको एउटा मुख्य समस्या हो । दक्षिण एसिया र त्यसभित्रको नेपालमा वर्ग निर्माणमा मुख्य भुमिका जात व्यवस्थाले नै खेलेको छ र त्यो वर्गीय संरचनालाई टिकाउन पनि लगातार जात व्यवस्थाले भुमिका खेलेरहेको छ । यसले समाजको पिधमा रहेका दलितहरूको आर्थिक, राजनैतिक र सांस्कृतिक जीवन क्षत विक्षत बनाएको छ । नेपालका जनजाति अर्थात् उत्पीडित राष्ट्रहरूमाथिको उत्पीडन पनि जात व्यवस्थाकै उत्पीडनको विस्तारित रूप हो । जात व्यवस्थाको मान्यता अनुसारको कथित उच्च जातहरूबीच पनि फूट र एक स्तरको भेदभाव जारी राखेको छ । यसरी सिंगै समाजलाई विभाजन गरी जात व्यवस्थाले समाजको प्रगतिमा अवरोध सिर्जना गरेको छ । त्यसैले नेपाली कम्युनिष्ट आन्दोलन र वर्ग सङ्घर्षको एउटा मुख्य निशाना जात व्यवस्थालाई अन्त्य गर्ने हुनुपर्दछ । प्रारम्भदेखि बनाइँदै जाने वैज्ञानिक समाजवादी व्यवस्था र पूर्ण क्रान्ति पश्चातको वैज्ञानिक समाजवादी व्यवस्थामा जात व्यवस्थाको अन्त्यको नीति र कार्यक्रम तयार पारिनेछ । जात व्यवस्थाको पिधमा पिल्सिएको दलित मुक्तिको आम नीति अहिलेदेखि विशेषाधिकार र सांस्कृतिक अन्तरघुलनकै नीति हुनेछ । त्यसको विस्तृत खाका तयार पारी लागू गर्न सुरु गरिनुपर्दछ ।

४. **पितृसत्ता** : नेपाली समाजको अर्को मुख्य समस्या पितृसत्ता हो । सर्वहारा-श्रमिक वर्गभित्रदेखि सबै वर्गभित्र महिला दोस्रो दर्जामा दासत्वसहित बाँधिरहेका छन् । वैज्ञानिक समाजवादी क्रान्तिको एउटा मुख्य निशाना पितृसत्ताको अन्त्यलाई बनाइनु अनिवार्य छ । त्यसका लागि सबै क्षेत्रमा महिलाको सशक्तिकरणका निम्ति विशेषाधिकारको नीति लिनु नै सही हुन्छ ।
५. **जातिय (राष्ट्रिय) उत्पीडनको समस्या** : मूलतः पृथ्वीनारायण शाहद्वारा गोरखा राज्यको विस्तारपछि बनेको नेपालमा आर्यखस जातीय अहङ्कारवादमा आधारित राज्य व्यवस्था लадियो । यसबाट जनजातिका रूपमा चिनिदै आएका उत्पीडित राष्ट्रहरू र तराई क्षेत्रका भाषिक-सांस्कृतिक उत्पीडित राष्ट्रहरू शोषित उत्पीडित रहदै आए । उत्पीडित राष्ट्रहरूको भाषा, संस्कृति र परम्परागत भूमि थलोमाथि तीव्र हस्तक्षेप हुँदै आयो । शासन संरचनाबाट उनीहरूलाई पर राखियो । यसबाट उत्पीडित राष्ट्रहरूभित्र बहुसङ्ख्यक जनता गरिब बन्दै जाने प्रक्रिया पनि संगसंगै चल्यो । यो अवस्था मूलरूपमा आज पनि जारी नै छ । तसर्थ, उत्पीडित राष्ट्रहरूमाथिको उत्पीडन नेपाली समाजको एउटा प्रमुख समस्या हो । आजैदेखि निर्माण गरिने वैज्ञानिक समाजवादी व्यवस्था र सम्पूर्ण वैज्ञानिक समाजवादी क्रान्तिपश्चातको व्यवस्थामा कस्तो नीति र संरचनामार्फत उत्पीडित राष्ट्रहरूको मुक्तिको प्रकृयालाई ग्यारेन्टी गर्ने भन्ने विषय गंभीर महत्वको छ । हाललाई पहिचानसहितको संघीयताको नीतिलाई जारी राख्दै हालको संघीयताको विकृत मोडेललाई अस्वीकार गर्ने नीति लिइनुपर्दछ । साथै वैज्ञानिक समाजवादी व्यवस्थामा उत्पीडित राष्ट्रहरूको मुक्तिलाई ग्यारेन्टी गर्न थप वैज्ञानिक नीति र संरचना के हुन सक्तछ भन्ने विषयमा पनि अध्ययन गर्दै थप संश्लेषण गर्नुपर्दछ ।
६. **क्षेत्रीय उत्पीडन** : नेपाली समाजको अर्को समस्या क्षेत्रीय उत्पीडनको हो । सुदूरपश्चिम, कर्णाली र मधेसको जनजीवन यही उत्पीडनको शिकार हो । संघीयताको सीमाङ्कन र व्यवस्थापन सही ढंगले भएको भए यो समस्याको मुख्य भाग त्यसबाट समाधान हुनेतिर जान संभव थियो । तर अहिलेको विकृत संघीयताको मोडेलले अझै यो समस्या जीवित रहिरहने अवस्था कायम छ ।

(ग) वर्तमान राष्ट्रिय परिस्थिति

- अ) वि.सं. १९९० को हाराहारीबाट सुरु भएको सामन्तवादविरोधी राजनीतिक आन्दोलन, विश्व पुँजीवादको लगातार हस्तक्षेप र नेपाली समाजभित्रै चल्दै आएका पुँजीवादउन्मुख आर्थिक प्रक्रिया- यी समग्र प्रक्रियामा राजतन्त्रको

अन्त्य र पुँजीवादी संसदीय व्यवस्था कायम गर्ने संविधान बन्ने स्थितिसम्म पुग्दा नेपालमा सामन्तवादको अन्त्य हुन पुगेको छ । सामन्तवाद अब विभिन्न क्षेत्रमा अवशेषका रूपमा रहन पुगेको छ । सामन्तवादलाई विस्थापित गरी नयाँ जनवाद वा वैज्ञानिक समाजवादी व्यवस्था स्थापना हुन नसक्दा नेपाली समाजमा सामन्तवादको स्थानमा भूमण्डलीकृत पुँजीवाद अर्थात् साम्राज्यवादबाट निर्देशित दलाल पुँजीवादी व्यवस्था स्थापना हुन पुगेको छ । राज्यसत्ता नेपालको दलाल पुँजीपति वर्गको हातमा पुगेको छ । अरु सबै वर्गहरू त्यसद्वारा उत्पीडित भएका छन् । नयाँ संविधानले हिजोको तुलनामा गणतन्त्र, केन्द्रीकृत शासनको सट्टा सङ्घीयता, महिला, दलित, मधेसी, मुस्लिम उत्पीडित राष्ट्रहरू आदिका लागि थोरै समावेशिता जस्ता कुराहरूमा प्रगतिशीलता देखाए पनि समग्रमा त्यो सुधारको तहमा प्रकट भएको छ । त्यसले नेपाली समाजको आमूल परिवर्तनको सारलाई पत्रेको छैन । जनयुद्ध, जनआन्दोलन, मधेस आन्दोलन, महिला, दलित, जनजाति, मुस्लिम आदिको आन्दोलनको चापका कारण संविधानमा केही प्रगतिशील पुँजीवादी अधिकारहरू लेखिए पनि राज्यसत्ता दलाल पुँजीपति वर्गको हातमा पुगेकाले र त्यसले नेपालको सामन्तवादी पुरानो सत्ताले अख्तियार गरेको हिन्दू उच्च जातीय पहाडिया पितृसत्तात्मक आर्यखस अहङ्कारवादलाई समेत बोकेकाले ती सीमित अधिकारहरू पनि व्यवहारमा लागू हुने देखिँदैन, बरु ती अधिकारहरूलाई तोडमोड गर्ने, सङ्कुचनमा लैजाने र प्रतिगमनमा लैजाने प्रक्रिया सुरु नै भइसकेको छ । राष्ट्रिय सभामा एक जना मुस्लिम प्रतिनिधि नपुऱ्याउनु, प्रत्यक्षतर्फ महिला, दलितलाई नाम मात्रको उम्मेदवारी दिनु, केन्द्र तथा प्रदेश सरकारहरूमा महिला, दलित, मुस्लिम, जनजाति आदिको प्रतिनिधित्व नगण्य गरिनु र जिल्ला प्रशासक केन्द्रले तोक्नुबाट यो तथ्य नाङ्गो रूपमा प्रमाणित भएको छ । साम्राज्यवादको स्तरमा पुगेको भारतीय पुँजीवादले नेपालमा सबै क्षेत्रमा हस्तक्षेपको प्रक्रिया तीव्र पारेको छ । देशभित्रको दलाल सत्ताले खुल्लमखुल्ला देशभित्रको राजनीतिको सुक्ष्म व्यवस्थापनमा समेत निम्तो दिने स्तरमा दलाली गर्नाले भारतीय साम्राज्यवाद भन्ने होसिएको छ । अमेरिकी साम्राज्यवादले डरलाग्दो एमसीसी सम्झौता पारित गराउन सफल भएको छ । यी सबै वैदेशिक हस्तक्षेपको कारण हिजोको अर्धऔपनिवेशिक अवस्थाबाट भूमण्डलीकृत पुँजीवादको चपेटामा परेर नेपाल अहिले नवउपनिवेश राष्ट्र बन्न पुगेको छ ।

- आ) नेपाली अर्थतन्त्र मूलतः दलाल पुँजी, वैदेशिक ऋण र रेमिट्यान्सका भरमा टिकेको छ । कूल गार्हस्थ उत्पादनमा ३० प्रतिशतभन्दा कम योगदान गर्ने कृषि क्षेत्रमा ७४ प्रतिशतभन्दा बढी मानिस आश्रित रहेको सरकारी

आँकडा छ । त्यसमा जति नेपाली कृषि क्षेत्रमा आबद्ध छन्, त्यसमध्येका ६० प्रतिशत कृषकलाई आफ्नै उत्पादनबाट वार्षिक उपभोग गर्न पुग्दैन । पछिल्लो सरकारी आँकडाअनुसार नै नेपालको अर्थतन्त्रको आकारमा सेवा क्षेत्रको अंश बढ्दै गएको छ भने कृषि क्षेत्रको अंश भन्भन्घट्दै गएको छ । आर्थिक वर्ष २०७४ को सरकारी तथ्यांकले मुलुकको कुल ग्राहस्थ उत्पादनमा कृषि क्षेत्रको योगदान २९ प्रतिशत र गैरकृषि क्षेत्रको योगदान ७१ प्रतिशत रहेको देखाउँछ । गैरकृषि क्षेत्रमा पनि सेवा क्षेत्रको विस्तार भइरहेको छ । कृषि तथा वन, मत्स्य, खानी तथा उत्खनन जस्ता क्षेत्रबाट कुल गार्हस्थ उत्पादनमा ३० प्रतिशत मात्रै योगदान रहेको र त्यो प्रतिवर्ष घट्दै गएको देखिन्छ । त्यस्तै निर्माण उद्योग, विद्युत, ग्याँस तथा पानी जस्ता क्षेत्रका आर्थिक गतिविधिबाट पनि कुल गार्हस्थ उत्पादनमा योगदान घट्दै नै गएको पाइन्छ । पछिल्लो आर्थिक वर्ष २०७४ को सरकारी आँकडाअनुसार औसत १४ दशमलव ६ प्रतिशत यी गतिविधिबाट योगदान पुगेको उल्लेख छ । थोक तथा खुद्रा व्यापार, होटल तथा रेस्टुरेन्ट, यातायात, सञ्चार तथा भण्डारण, वित्तीय मध्यस्थता, रियल स्टेट तथा व्यावसायिक सेवा, सार्वजनिक प्रशासन तथा रक्षा, शिक्षा, स्वास्थ्य र अन्य सामुदायिक सामाजिक तथा व्यक्तिगत सेवा क्षेत्रको योगदान चाहिँ हरेक आर्थिक वर्षमा बढ्दै गएको छ । पछिल्लो आँकडा अनुसार कूल गार्हस्थ उत्पादनमा यस क्षेत्रको योगदान ५६ प्रतिशत रहेको सरकारी आँकडा छ । यसले पनि नेपालको पुँजीवादको चरित्रलाई बुझ्न सघाउँछ । त्यसैगरी कुल बजेटको २० प्रतिशत वैदेशिक ऋण रहने गरेको छ । साम्राज्यवादी मुलुकहरूको आपसी सहकार्यका कारण तेस्रो विश्व भनिने नेपालजस्ता नवउपनिवेशी मुलुकमा उनीहरूको ऋण र सहायता पनि बहुपक्षीय हुने गरेको छ । नेपालले विदेशबाट लिने कूल ऋणमध्ये ५८ प्रतिशत बहुपक्षीय सहायता र ४२ प्रतिशत द्वीपक्षीय सहायता भएको देखिन्छ । वैदेशिक सहायताको भण्डै आधाभन्दा बढी हिस्सा विश्व बैंक (२२.६९ प्रतिशत), एसियाली विकास बैंक (२०.२७) र संयुक्त राष्ट्रसङ्घ (१०.५७ प्रतिशत) जस्ता निकायको रहेको छ । भूमण्डलीकृत पुँजीवाद र यसको नवउदारवादी नीतिसँगै नेपालको व्यापार घाटा उच्चदरले बढेको छ । आयात बढ्ने र निर्यात घट्ने क्रम तीव्र गतिमा छ । दश वर्षअघि (२०६१/६२) कूल व्यापार वस्तु निर्यातको अंश २८.२ प्रतिशत रहेकोमा दश वर्षपछि (२०७२/७३) त्यसको अंश जम्मा ८.३ प्रतिशत पुगेको देखिन्छ । नेपाली अर्थतन्त्रको अर्को महत्वपूर्ण पाटो भनेको रेमिट्यान्स (विप्रेषण) हो । रेमिट्यान्सले नेपालको कूल गार्हस्थ उत्पादनमा भण्डै एक तिहाइ स्थान ओगट्ने थालेको छ । श्रमजीवी युवाहरूको ठूलो हिस्सा अहिले पनि खाडी लगायत मुलुकमा श्रमरत

छ । सरकारी तथ्यांकलाई मात्रै आधार मान्ने हो भने पनि ३६ लाखभन्दा बढी नेपालीहरू अनुमति लिएर श्रम गर्न खाडी लगायतका मुलुकमा पुगेका देखिन्छ । वैधानिक वा अवैधानिक हिसाबले भारतबाहेकको तेस्रो मुलुकमा श्रम गर्न जानेको संख्या ५० लाखभन्दा बढी भएको अनुमान गर्न सकिन्छ । विश्व बैंकको पछिल्लो प्रतिवेदनले रेमिट्यान्सले नेपालको गार्हस्थ उत्पादनमा ३१ दशमलव ३ प्रतिशत योगदान रहने तथ्यांक सार्वजनिक गरेको छ । अहिले नेपालबाट सीमापार श्रम गर्नका लागि संस्थागत रूपमा १ सय १० वटा मुलुकहरू खुला गरिएका छन् । व्यक्तिगत प्रयासमा जानेहरूका लागि १ सय ६७ देशहरू खुला गरिएको छ । गार्हस्थ उत्पादनमा कृषि र उद्योगको स्थान घट्दै जानु, सेवा क्षेत्र बढ्दै जानु र रेमिट्यान्सले नै एक तिहाइ स्थान ओगट्नु दलाल पुँजीवादी संरचनाभित्रको एक प्रकारको संकट हो । यसले वैकल्पिक समाजवादी अर्थतन्त्रको मोडलको खाँचोलाई भन्नु पुष्टि गरेको छ ।

- इ) सामाजिक-सांस्कृतिक क्षेत्रमा सामन्तवादकालीन सबै विभेदहरूलाई मूल रूपमा पुँजीवादी व्यवस्थाले सहवरण गर्न पुगेको छ । पितृसत्तात्मक उत्पीडन, जात व्यवस्था, जनजातिहरूको संस्कृतिमाथिको हस्तक्षेप, धार्मिक भेदभाव आदि अब दलाल पुँजीवादी व्यवस्थाको पनि औजार बनेको छ । संस्कृतिको क्षेत्रमा सामन्तवाद अभै जबर्जस्त रूपमा उपस्थित भए पनि संस्कृतिको आधारभूत पक्ष भने पुँजीवादी बन्न पुगेको छ । संस्कृतिको क्षेत्रमा सामन्तवादका विरुद्ध औद्योगिक पुँजीवादले ल्याएको 'समानता, स्वतन्त्रता र भातृत्व'को प्रगतिशील चेतन आजको भूमण्डलीकृत पुँजीवादमा पुग्दा विकृत तुल्याइएको छ । आजको पुँजीवादी संस्कृति भनेको उत्तरआधुनिकतावाद र उपभोक्तावादमा आधारित छ । नेपालको आजको दलाल पुँजीवादी व्यवस्थाभित्र उत्तरआधुनिकतावाद र उपभोक्तावादी संस्कृतिले मानिसलाई विचारविहीन प्रतिरोधहीन वस्तु उपभोग गर्ने मेसिनमा परिणत गर्दै लगिरहेछ । हजारौं वर्षदेखि नेपालभित्रका विभिन्न सभ्यताहरूले जोगाएर ल्याएका भौतिक र बौद्धिक सम्पदाहरू तीव्र गतिमा हराउँदैछन् । यसप्रकारको राष्ट्रिय परिस्थितिबीच नेपाली समाजमा विभिन्न आधारभूत अन्तरविरोधहरू सतहमा रहेका छन् । ती यसप्रकार छन्: विश्व साम्राज्यवाद, विशेषतः भारतीय साम्राज्यवाद र नेपाल राष्ट्रका बीच । देशभित्रको दलाल पुँजीवादी सत्ता र नेपाली जनताबीच । जात व्यवस्थामा आधारित पहाडिया हिन्दू उच्चजातीय पितृसत्तात्मक अहङ्कारवाद र सबै उत्पीडित राष्ट्रियता एवं उत्पीडित समुदायबीच । पुँजीपति वर्ग र श्रमिकहरूबीच । यी आधारभूत अन्तरविरोधहरूमध्ये देशभित्रको दलाल पुँजीवादी सत्ता र नेपाली जनताबीचको अन्तरविरोध नै नेपाली समाजको मुख्य अन्तरविरोध हो ।

९. नेपालको कम्युनिस्ट आन्दोलनको संक्षिप्त सिंहावलोकन

अ) वि.सं. २००६ सालमा पुष्पलालको पहल र नेतृत्वमा नेपाल कम्युनिस्ट पार्टीको गठन एउटा युगान्तकारी घटना थियो । राणा परिवारद्वारा नेतृत्व गरिएको शासनलाई अन्त्य गर्ने सङ्घर्षमा पार्टीले सक्दो भूमिका निर्वाह गर्‍यो । तर प्रथम महाधिवेशनसम्म पनि नपुगी पुष्पलाललाई मुख्य नेतृत्वको पदबाट हटाइयो र कुनै ठोस दृष्टिकोण नभएका मनमोहन अधिकारी महासचिव बन्न पुगे । सिद्धान्तकारका रूपमा, सङ्गठकका रूपमा, सांस्कृतिक रूपमा उत्पीडित राष्ट्र एवं सहिद परिवारबाट विकास भएका र ऐतिहासिक पहलकर्ताका रूपमा रहेका अनि गलत कामसमेत नगरेका पुष्पलाललाई प्रथम महाधिवेशनबाट नेतृत्व नदिनुपर्ने कुनै ठोस कारण देखिन् । उनीभन्दा राजनीतिक रूपमा तीखो र प्रतिभासम्पन्न पनि मनमोहन अधिकारी कहिल्यै अधि वा पछि थिएनन् । तैपनि पुष्पलाललाई नेतृत्व दिइएन । बिनाकारण संस्थापक महासचिवलाई नेतृत्व नदिने त्यो परिघटना वास्तवमा कम्युनिस्ट आन्दोलनमा खस-आर्य उच्च जात तथा जातिवादको निर्णायक प्रवेशबाहेक अरु केही थिएन । त्यसपछि आजसम्मको कम्युनिस्ट आन्दोलनमा अपवादबाहेक मुख्य नेतृत्वमा एक जाति आर्यखस र दुई जात ब्राह्मण-क्षेत्रीबाट मात्र मुख्य नेतृत्वको निरन्तरता हुनु भनेको संयोग मात्रै हुन सक्दैन, बरु कम्युनिस्ट आन्दोलनभित्र जबर्जस्त रूपमा डेरा जमाएको जात व्यवस्थाले त्यसका निम्ति गतिलो आधारभूमि कायम राखिराखेको प्रष्ट देखिन्छ । महिलाको सन्दर्भमा पनि पितृसत्तावादले त्यही भूमिका खेल्दै आएको जगजाहेर छ । यसबीचमा केही अपवाद पनि रहे, ती चाहिँ संयोगका कारण बन्न पुगेका थिए । निर्मल लामा २००७ सालको परिवर्तनका अभियन्ताका रूपमा ठूलो व्यक्तित्वको रूपमा स्थापित भइसकेर कम्युनिस्ट आन्दोलनमा प्रवेश गरेका थिए । रूपलाल विश्वकर्मा विलक्षण प्रतिभा र विनियाँ सर्वहारा सांस्कृतिक क्रान्तिको प्रभावबाट कम्युनिस्ट बनेका उन्नत चेतनाका युवा कम्युनिस्टहरूको साथका कारण प्रमुख नेतृत्व बन्न सकेका थिए । नारायणमान विजुक्छे चाहिँ मूल रूपमा खास भूगोल र त्यस भूगोलको खास समुदायको नेताको रूपमा प्रमुख नेतृत्वमा रहन पुगेको स्थिति हो । तुल्सीलाल अमात्य महासचिव चुनिए पनि कसैले मानेनन् र कम्युनिस्ट आन्दोलन नै केन्द्रविहीन बन्न पुग्यो । त्यसकारण नेपालको कम्युनिस्ट आन्दोलनको सिंहावलोकन गर्दा त्यसभित्र व्याप्त जात व्यवस्था र पितृसत्तावादलाई गम्भीरतापूर्वक ध्यान दिनु जरुरी छ । र, अबको नयाँ कम्युनिस्ट आन्दोलनले त्यस्ता गैरकम्युनिस्ट प्रवृत्तिलाई परास्त गर्दै अधि बढाउने रणनीति बनाउने पर्दछ ।

आ) वि.सं. २०१७ को शाही 'कू' पछि केशरजङ्ग रायमाझी नाङ्गो रूपमा राजावादी मात्र बनेनन्, उनले एक जमात कम्युनिस्टलाई राजावादीमा पतन गराए । त्यसपछि सैद्धान्तिक रूपमा तीव्र विचलनको शृंखला सुरु भयो । २०१९ मा भएको तेस्रो महाधिवेशनमा रूसी संशोधनवाद हावी भयो र तुल्सीलाल अमात्यद्वारा प्रस्तुत 'राष्ट्रिय प्रजातन्त्र' नामक संशोधनवादी लाइन पारित भयो । एकातिर लाइन गलत पारित भयो भने अर्कातिर उनको नेतृत्व नै सिङ्गै पार्टीमा स्वीकार्य भएन र कम्युनिस्ट पार्टी केन्द्रविहीन हुन पुग्यो । त्यसपछि कम्युनिस्ट आन्दोलनलाई विभिन्न कोणबाट पुनर्गठनको प्रक्रिया सुरु भयो । वि.सं. २०२२ सालमा वामपन्थी विद्यार्थीहरूद्वारा गठन भएको अनेरास्ववियुले कम्युनिस्ट आन्दोलनको क्रान्तिकारी धाराको पुनर्गठन प्रक्रियामा महत्वपूर्ण योगदान पुऱ्याएको छ । यो विषय इतिहासमा ओभेलमा परेको छ, जसलाई सतहमा ल्याएर स्थापित गर्नुपर्दछ । वि.सं. २०२५ मा नयाँ जनवादी स्पष्ट कार्यक्रमसहित पुष्पलालको नेतृत्वमा पार्टी पुनर्गठनको एउटा धारा अगाडि बढ्यो । त्यसैगरी भापालाई केन्द्र बनाएर पूर्वका युवा कम्युनिस्टहरूले भापा विद्रोहसहित कोअर्डिनेसन कमिटी बनाएर अर्को धारा अघि बढ्यो । भापा विद्रोहको फौजी लाइन 'एक युनिट, एक स्ववायड, एक एक्सन' भारतीय नक्सलवादी एक समयको सोचको अन्धनक्कल मात्र थिएन, सिद्धान्ततः त्यो वामपन्थी भड्काव नै थियो । त्यसो हुँदाहुँदै पनि त्यो क्रान्तिकारीहरूले पार्टी पुनर्गठनका निम्ति चालेको गौरवशाली पहल नै थियो । यो धारा २०३५ मा पुग्दा नेकपा (माले) बन्न पुग्यो । अर्को तर्फ मोहनविक्रम सिंह, निर्मल लामाहरूको पहलमा केन्द्रीय न्युक्लस गठन गरेर पुनर्गठन गर्दै २०३१ सालमा चौथो महाधिवेशन गर्न पुग्यो । यसरी २०२२ देखि २०४५ सम्मको अवधि कम्युनिस्ट जनमतको विस्तार, स्थानीय सामान्तविरोधी सङ्घर्षहरू, सहरमा मजदुरवर्गीय र विद्यार्थी सङ्घर्षहरू तथा भीषण वैचारिक सङ्घर्षमा मूल रूपमा बितेको देखिन्छ ।

इ) वि.सं. २००७ पछि कम्युनिस्ट पार्टीको नेतृत्वमा २००८ सालमा भएको बागमती उपत्यकाको साँखुको किसान विद्रोह, जुन विद्रोहले किसानहरूलाई थोरै जमिन बाँड्न सफल भएको थियो । वि.सं. २००९/१० सालको पश्चिम नेपालमा भीमदत्त पन्तको नेतृत्वमा भएको सशस्त्र विद्रोह जसलाई त्यतिबेलाको कम्युनिस्ट पार्टीले आफ्नो एजेण्डामा जोड्नै सकेको पाइन्छ । २००८ सालमा थरुहट क्षेत्रमा भएको किसान विद्रोह, जसलाई दमन गर्न पहिलो पटक भारतीय सेना नेपाल प्रवेश गरेको थियो । वि.सं. २००९ देखि २०१२ सम्म बारा, रौतहट अर्थात् भोजपुरा क्षेत्रमा चलेको किसान आन्दोलन, २०२८ को भापा विद्रोह, २०३४ को

चितवनको जुगेडी विद्रोह र २०३६ मा चितवनकै जुटपानी विद्रोह, २०३१ पछि पूर्वी तराई सिरहा-सप्तरीमा भएका किसान सङ्घर्षहरू, २०२१ पछि बागमती उपत्यकामा चलेको मोही किसान सङ्घर्ष, २०३५/३६ को विद्यार्थी आन्दोलनमा वामपन्थीहरूले खेलेको भूमिका र सयौं गाउँहरूमा भएका तमसुक च्यात्ने अभियानहरू नै उल्लेखनीय छन् । यस बीचमा कम्युनिस्ट आन्दोलनमा भएको सबैभन्दा ठूलो गल्ती भनेको २०३७ को जनमत सङ्ग्रहमा पञ्चायतका विरुद्ध वामपन्थीबीच एकता कायम गर्न नसक्नु रह्यो । यदि त्यतिखेर पञ्चायतविरुद्ध एक ढिकका भएर कम्युनिस्ट तथा वामपन्थीहरू उभिन्थे भने पञ्चायत अरु दश वर्ष लम्बिन सम्भव नै थिएन । २०३७ को गल्ती २०४५/४६ को आन्दोलनमा आधारभूत रूपमा सच्याइएको हुनाले नै राजनीतिक रूपमा पञ्चायत व्यवस्थाको अन्त्य सम्भव हुन पुग्यो । २०४६ को परिवर्तन र २०४७ को संविधान निर्माणपछि कम्युनिस्ट आन्दोलन स्पष्ट दुई धारामा विभक्त भयो । पहिलो, संसदवादविरोधी क्रान्तिकारी धारा जसको मुख्य प्रतिनिधित्व नेकपा (एकता केन्द्र) ले गर्‍यो भने दोस्रो, दक्षिणपन्थी संशोधनवादी (छद्म पुँजीवादी) धारा जसको मुख्य नेतृत्व नेकपा (एमाले)ले गर्न थाल्यो । पहिलो धारासँग सम्बन्धितहरू संसदवादका विरुद्ध नयाँ जनवादी क्रान्तिका पक्षमा जनयुद्ध वा जनआन्दोलन उठाउन लागे भने दोस्रो धारा संसदीय व्यवस्थामा आत्मसमर्पण गरेर त्यसको रक्षकका रूपमा उभिन थाल्यो ।

ई) जनयुद्ध : २०५२ साल फागुन १ गतेबाट सुरु भई दश वर्ष चलेको जनयुद्ध नेपाली समाजको इतिहासमा भएको सबैभन्दा ठूलो नेपाली जनताको विद्रोह थियो । त्यो यस्तो बेलामा चलेको थियो, जुन बेला संसारभरि कम्युनिस्टहरू सङ्कटग्रस्त थिए । दश वर्षको जनयुद्धले नेपाली समाजको पिँधमा रहेको सामन्तवादलाई भत्ताभुङ्ग पार्ने गरी हल्लाइदियो, प्रतिक्रियावादी वर्गहरूबीचको अन्तरविरोधलाई सबैभन्दा बढी चर्काइदियो, विश्वव्यापी रूपमा श्रमिक वर्गमा आशा र उत्साहको सञ्चार गर्‍यो । जनयुद्धले जात व्यवस्था, पितृसत्ता, जातीय र क्षेत्रीय उत्पीडनका कारण प्रगतिदेखि कोसौं टाढा रहेका महिला, दलित, जनजाति, मधेसी र पिछडिएको क्षेत्रका लाखौं मानिसमा जागरणकारी चेतनाको सञ्चार गर्‍यो र त्यस्ता समुदायबाट अकल्पनीय रूपमा हजारौं कार्यकर्ताहरूको उत्पादन गर्‍यो । यसरी दश वर्षभित्र नै त्यो स्तरमा विकास हुनुको अरु धेरै कारणका अलावा जनयुद्धमा दक्षिण एसियामा त्योभन्दा पहिले नगरिएका केही महत्वपूर्ण प्रयोग भएको थियो । त्यो हो- उत्पीडित राष्ट्रियता र उत्पीडित क्षेत्रको मुद्दा उठाएर त्यससँग सम्बन्धित जनतालाई समानान्तर शासक बनाउने गरी व्यवहारमा लागू गर्न सुरु

गरिनु । त्यसैगरी महिला, दलित र मुस्लिमलाई विशेष अधिकारको अभ्यास थोरै भए पनि व्यवहारमा सुरु गरिनु । क्रान्तिलाई नयाँ ढङ्गले निरन्तरता दिने घोषित राजनीतिसहित शान्ति प्रक्रिया सुरु भएपछि जनयुद्धको नेतृत्वको मूल डफफामा क्रमशः अस्पष्टता, स्खलन, ढुलमूलपन र तदर्थवाद हुँदै तीव्र गतिमा समस्याहरू प्रकट हुँदै गए । प्रचण्ड लगायतको नेतृत्वको मूल डफफा कम्युनिस्ट आन्दोलनमा निम्न मध्यम वर्ग, कथित हिन्दू उच्च जात तथा कथित 'नमासिन्या मतवाली' जनजातिबाट आएको थियो । कम्युनिस्ट आन्दोलनमा लागेपछि सर्वहाराकरणको कुरा गरे पनि भौतिक रूपमा समेत सर्वहाराकरणपछि कस्तो परिपाटी बनाउने भन्ने विकल्पको संश्लेषण नगरी युद्ध सुरु गरिएको थियो । त्यस्तो विकल्पको संश्लेषण नगरेको हुनाले नै जनयुद्धपछि हेर्दा जनयुद्धपूर्वको त्यो डफफाको भौतिक सम्पत्ति मूल रूपमा बचाएर राखेको पाइयो । सामन्तवादविरोधी आन्दोलनमा त्यतिसम्म सफलता उनीहरूलाई केले दिएको थियो त भन्दा एक, मार्क्सवादको अध्ययन र क्रान्ति गर्ने चाहना । दुई, सर्वहारा-श्रमिक वर्गसंगको निरन्तर सङ्गत । र तीन, उनीहरूमा भएको प्रतिभा-क्षमता ।

तर शान्ति प्रक्रिया सुरु भएपछि त्यस नेतृत्व डफफा क्रमशः विचलित हुँदै जानुमा तीन वटा गम्भीर परिघटनाले काम गर्‍यो । एक, प्रतिक्रान्तिकारी वर्गका प्रतिनिधिहरूसँग भेटनैपर्ने, उनीहरूसँगको लसपसमा रहनैपर्ने वस्तुगत आवश्यकता नै भयो । दुई, अर्कोतिर सर्वहारा-श्रमिक जनतासंगको भौतिक सङ्गत ह्वात्तै कट्यो । र तीन, नेपाली कम्युनिस्ट आन्दोलनमा रहिआएको आर्थिक अपारदर्शिताको महारोगलाई शान्ति प्रक्रियामा पनि निरन्तर रूपमा पार्टीभित्र अभ्यास गर्न थालियो । प्रतिक्रान्तिकारी वर्गका प्रतिनिधिहरूसँग उठबसको वस्तुगत आवश्यकता रोकन सम्भव थिएन तर सर्वहारा-श्रमिक जनतासंगको निरन्तरको सम्बन्धलाई हिजोभन्दा बढी सुदृढ गर्न सम्भव थियो । त्यसैगरी आर्थिक अपारदर्शितालाई पार्टीभित्र रोकेर पारदर्शी प्रणालीमा जान त भन् सजिलै सकिन्थ्यो । त्यस नेतृत्व डफफाले सर्वहारा-श्रमिक जनतासंगको सम्बन्धलाई किन उपेक्षा गर्‍यो त ? किनकि तलबाट अब क्रान्ति सम्भव छैन भन्ने निष्कर्षमा पुगिसक्नु बाहेक अर्को निष्कर्ष निस्कँदैन । अपारदर्शी आर्थिक प्रणालीलाई किन जारी राखियो त ? त्यसका दुईटा कारण देखिन्छन् । पहिलो, प्रचण्ड नेतृत्वको उपडफफा र बाबुराम नेतृत्वको उपडफफा निरन्तर गुट चलाउँदै आइपुगेका थिए । पार्टी नभइकन ती गुट भएकाले षडयन्त्रकारी कार्यशैली एकले अर्कोमाथि लागू गर्नु स्वाभाविक थियो । आफ्नो गुटको आर्थिक व्यवस्थापन आफैले अपारदर्शी

ढङ्गले गर्नुपन्थो, पारदर्शी ढङ्गले कोष चलाउँदा त अर्को गुटको व्यक्तिका लागि पनि खर्च उपलब्ध गराउनुपन्थो । जब कि नेपालको कम्युनिस्ट आन्दोलनमा फरक मतलाई दबाउने हतियारका रूपमा आर्थिक नाकाबन्दी प्रयोग हुँदै आएको छ । यसरी आफ्नो गुटको कोष बलियो पार्न आर्थिक अपारदर्शिताको षडयन्त्रकारी कार्यशैली अपनाउँदा फरक फरक गुट नै गुटका रूपमा रहेनन्, बरु फरक फरक आर्थिक समूहमा फेरिन पुगे । आफ्नो गुटको मूल नेता गुटको अपारदर्शी कोषले पनि शक्तिशाली भएको देखेपछि गुटका अन्य सदस्य पनि अपारदर्शी आर्थिक गतिविधिमा फर्त उपगुट वा उपआर्थिक समूह बनाउन थाले । दोस्रो, पुँजीवादी संसदीय व्यवस्थाकै सफल राजनीतिज्ञ वा शासक बन्न जसरी पनि अथाह पैसा जम्मा नगरी निर्वाचनमा सफल हुन नसक्ने विवर्णीय लालसाले पनि अपारदर्शी आर्थिक प्रणालीमा माहिर हुन त्यो नेतृत्व डफ्फा बाध्यात्मक रूपमा घुँडा टेक्दै गयो । यसप्रकार, प्रतिक्रान्तिकारी वर्गसंगको निरन्तरको हिमचिमले जसरी हुन्छ, जस्तो हुन्छ, शासक बन्ने सपनामा पुग्नु, सर्वहारा-श्रमिक जनतासंगको सहकार्य टुटाउनु र आर्थिक रूपमा दलाल पुँजीपतिको वर्ग स्तरमा पुग्नुले अबको युगको क्रान्तिलाई अगाडि बढाउने सपना नै त्यागेर दलाल पुँजीवादसमक्ष आत्मसमर्पण गर्न पुग्यो । यो वस्तुगत अवस्था, कार्यप्रणाली र विवर्णीयतामा पतनको पक्षको दृश्य हो तर यति मात्रको विश्लेषणले त व्यक्तिहरू बिग्रेकाले मात्र क्रान्ति बिग्रेको भन्ने संश्लेषण हुन पुग्दछ । यसो गर्दा सहायक पक्ष प्रधान बन्न पुग्दछ, जुन सही मार्क्सवादी पद्धतिको विश्लेषण ठहर्दैन ।

मुख्य पक्ष के हो त ? जनयुद्धको समय भनेको अर्धसामन्तवाद रहेको समय थियो । संसारमा विकसित विज्ञान-प्रविधि नेपालमा आइसकेका थिएनन् । सैन्य क्षेत्र पनि पूरै आधुनिक थिएन । सहरी क्षेत्रमा दलाल पुँजीवाद तीव्र गतिमा प्रवेश गरे पनि ग्रामीण क्षेत्र अर्धसामन्तवाद अन्तर्गतकै जीविकामुखी अर्थतन्त्रमा रहेको थियो । विश्वको मुख्य उत्पादक शक्ति गुणात्मक परिवर्तन आउन थाले पनि नेपालमा भने मुख्य उत्पादक शक्ति बाँकी रहेको थियो । त्यस अवस्थामा पुरानै उत्पादक शक्तिलाई मुख्य बनाएर सिर्जनात्मकतासहित अघि बढ्दा नेपाली समाजमा रहेको सबै अन्तरविरोध विस्फोट भयो र जनयुद्ध बलियो हुँदै गयो । तर जनयुद्धको उत्तरार्धमा पुग्दा सञ्चार क्षेत्रको विज्ञान-प्रविधि नेपालमा तीव्र रूपमा भित्रियो, आधुनिक हेलिकप्टरहरू घनीभूत प्रयोग हुन थाले, अमेरिकी साम्राज्यवाद आफैले नेपाली शाही सेनलाई आजको विज्ञान-प्रविधिमा आधारित भएर सैन्य रणनीतिद्वारा प्रशिक्षित गर्न थाल्यो, त्यसपछि जनयुद्ध सङ्कटग्रस्त हुन पुग्यो । मुख्य

उत्पादक शक्ति विज्ञान-प्रविधि भइसकेको युगमा जब साम्राज्यवादले आजको विज्ञान-प्रविधिमा आधारित भएर जनयुद्धमाथि प्रहार गर्न थाल्यो, त्यसपछि त्यो उचाइमा प्रतिरोध गर्न सक्ने जनयुद्धको मुख्य नेतृत्वसंग कुनै रणनीति भएन । जनताको समर्थन नभएकाले जनयुद्ध सङ्कटग्रस्त भएको थिएन, बरु साम्राज्यवादले विज्ञान-प्रविधिमा आधारित रणनीतिलाई छिचोले आजको विज्ञान-प्रविधिमा आधारित भएर प्रतिरोध गर्न नसक्दा सङ्कटग्रस्त भएको थियो । नेतृत्वको टोली विश्वमा उत्पादक शक्तिमा गुणात्मक परिवर्तन आएर विज्ञान-प्रविधि नै मुख्य उत्पादक शक्ति भइसकेको, लेनिनको युग अन्त्य भइसकेको जस्तो निष्कर्षमा पुगेकै थिएन, जसको कारणले भीषण असफलताबाहेक नेतृत्व टोलीले कुनै भविष्य देखेन । त्यही कारणले बिना समय तयारी शान्ति प्रक्रियामा हाम्फाल्न पुग्यो । शान्ति प्रक्रियामा आएपछि यदि त्यो नेतृत्वको डफ्फा क्रान्तिप्रति निष्ठावान रहिरहेको, विवर्गीय उत्थानतिर नलागी श्रमिक वर्गसंगको सामीप्यता नतोडेको भए विनम्रतापूर्वक आजको भूमण्डलीकृत विश्वमा क्रान्तिको नयाँ रणनीति के हुन सक्छ भनी खोज्नतिर लाग्न पनि सक्थ्यो । तर विवर्गीय उत्थानमा वेग मारेर, श्रमिक वर्गसंग कोसौं टाढा भएर अनि पुँजीवादी संसदीय व्यवस्थाकै नायक बन्ने ख्वाब देखेर क्रान्तिको नयाँ कार्यदिशा निर्माण सम्भव नै थिएन र भएन । सारमा व्यक्ति नेताहरु बिग्रीएर जनयुद्ध-क्रान्तिमा रूपान्तरण नभएको होइन बरु आजको भूमण्डलीकृत पुँजीवादसंग लड्ने नयाँ र सही कार्यदिशा विकास नभएर असफलता भएको हो भन्ने दृष्टिकोणलाई बलियो गरी आत्मसात् गर्नु जरुरी छ । जनयुद्ध नेपाली समाजको आजसम्मकै सबैभन्दा ठूलो विद्रोह भएकाले त्यसभित्रका सैद्धान्तिक, राजनीतिक र सांस्कृतिक समस्याका जराहरु कहाँकहाँ थिए भनी गम्भीर अध्ययनको आवश्यकता छ । त्यसैले नयाँ कम्युनिस्ट आन्दोलनले जनयुद्धको उठानदेखि मुख्य नेतृत्व डफ्फाको पुँजीवादमा आत्मसमर्पणसम्मलाई समेटेर दुनियाँसमक्ष श्वेतग्रन्थ प्रकाशित गर्नुपर्दछ र गरिनेछ ।

१०. राजनैतिक शक्तिहरुको विश्लेषण

(क) क्रान्तिकारी शक्ति

(अ) वैज्ञानिक समाजवादी कम्युनिष्ट पार्टी, नेपाल : 'भूमण्डलीकृत पुँजीवाद र वैज्ञानिक समाजवाद' को नयाँ युगमा वैज्ञानिक समाजवादी क्रान्ति सम्पन्न गर्न उदीयमान हाम्रो पार्टी नै नेपाली सर्वहारा-श्रमिक वर्ग र तमाम उत्पीडित

समुदायको प्रतिनिधि पार्टी हो । प्रमुख उत्पादक शक्तिका रूपमा विज्ञान-प्रविधिको निरूपन, पुँजीवादी व्यवस्थाको विकल्प र समानान्तरमा प्रारम्भदेखि वैज्ञानिक समाजवादी व्यवस्था निर्माण गर्दै अघि बढ्ने राजनीतिक कार्यदिशा, वैज्ञानिक समाजवादका नवीन विशेषताहरूको उद्घाटन र नेपाली समाजको वस्तुनिष्ठ विश्लेषण जस्ता आधारभूत विचारधारात्मक राजनीतिक कार्यदिशाका कारण हाम्रो पार्टी नै आजको नेपाली समाजको सच्चा कम्युनिष्ट पार्टी हो । यतिबेला यो पार्टी तीव्र गतिमा उदयमान अवस्थामा छ । यो पार्टी नै आगामी छोटो समयमा नेपाली कम्युनिष्ट आन्दोलनको क्रान्तिकारी धाराको मूल प्रवृत्ति बन्ने निश्चित छ ।

(आ) नेपाल कम्युनिस्ट पार्टी: 'एकीकृत जनक्रान्ति'लाई आफ्नो क्रान्तिको कार्यदिशा बताउने यो पार्टी कम्युनिष्ट आन्दोलनमा क्रान्तिकारी किताको मालेमावादी पार्टी हो। यो हाम्रो पार्टीको नजिकको मित्र शक्ति हो । यो पार्टीमा क्रान्तिकै निम्ति समर्पित हुन चाहने गतिलो पङ्क्ति संगठित पनि भएको थियो । तर एकीकृत जनक्रान्तिको अमूर्त व्याख्याबाहेक यो पार्टीसँग कार्यदिशाको ठोस शृङ्खलाबद्ध खाका नै नभएकाले र नयाँ गर्ने तीव्र चाहना भएर पनि आधारभूत विषयमा नयाँ चिज नभएकाले क्रमशः विश्रृंखलताको चपेटामा पर्दै गएको छ । वैज्ञानिक समाजवादी क्रान्ति गर्ने रणनीतिक लक्ष्य किटान सही छ तर अबको वैज्ञानिक समाजवादको नवीन कार्यक्रम त्यो पार्टीसँग छैन बरु पुरानै असफल भइसकेको सोभियतकालीन समाजवादकै वरपर अड्किएको छ । नेपाली समाजको आधारभूत विश्लेषण र संगठनको ढाँचा परम्परावादी छ । रणनीतिक लक्ष्यलाई तत्कालीन कार्यनीति बनाउने गल्ती गर्दै दलाल संसदीय पुँजीवादी व्यवस्थाको चुनावको उपयोगतिर ढल्केको यो पार्टी वैचारिक रूपमा संकटग्रस्त देखिन्छ । यो पार्टी संसदवादसँग विद्रोह गर्ने नेता कार्यकर्ताबाट बनेको हुनाले योसँग सैद्धान्तिक छलफललाई तीव्र पार्दै कार्यनीतिक वा रणनीतिक मोर्चा बनाउँदै सहकार्य गर्नु सही हुनेछ ।

(इ) नेकपा (क्रान्तिकारी माओवादी) : संसदवादी दलाल पुँजीवादी व्यवस्थासँग आत्मसमर्पण गर्न इन्कार गर्दै बनेको यो पार्टी क्रान्तिकारी किताको मालेमावादी पार्टी हो, हाम्रो एक मित्र शक्ति हो । यो पार्टी नेपाली समाजको आधारभूत चरित्रको विश्लेषणमा चुकेर अझै नयाँ जनवादी क्रान्ति गर्ने रणनीतिमा छ । यो पार्टी क्रमशः आजका ज्वलन्त चुनौतीलाई सामना गर्ने दायित्वबाट चुक्दै फगत कम्युनिस्ट भावनात्मक आदर्शको रक्षा गर्ने जमात बन्ने खतरातिर यात्रारत छ । यो पार्टीसँग कार्यनीतिक मोर्चाबन्दीभन्दा बढी त्यसको मुख्य नेतृत्व पङ्क्तिको जडसूत्रवादी सोचका कारण सम्भव देखिँदैन । समाजमा हुर्किरहेको

युवापुस्तालाई आकर्षण गर्ने समय सापेक्ष नीति, कार्यक्रम र सङ्गठनात्मक विधि नभएकाले यो पार्टीमा विरासतका नेता र कार्यकर्ता पङ्ति मात्र मूल रूपमा रहन गएका छन्। यो पार्टी मूलतः अकर्मण्यतामा फस्दै गएको छ । क्रान्तिकारी विरासतबाट निर्मित नेता कार्यकर्ताको जमात यस पार्टीमा रहेकाले योसँग लगातार सैद्धान्तिक छलफल गर्ने नीतिलाई जारी राख्नु पर्दछ ।

- (ई) **नेकपा:** नयाँ जनवादी क्रान्ति गर्ने रणनीतिलाई बोकिरहेको यो पार्टी मार्क्सवाद-लेनिनवादलाई स्वीकार गर्ने पार्टी हो । अन्य क्रान्तिकारी पार्टीसँग सबै प्रकारको संयुक्त मोर्चाको नीति खुला रहनु यसको सकारात्मक पक्ष हो । यो हाम्रो एक मित्र पार्टी हो । यो पार्टीसँग नयाँ समयको विचारधारात्मक, राजनीतिक र संगठनात्मक चुनौतीलाई सामना गर्ने कुनै पहल र विचार श्रृंखला नभएकोले क्रमशः संकटग्रस्त बन्दै गएको छ । यो पार्टीलाई सम्भव भएसम्म संयुक्त मोर्चामा गाँस्ने नीति लिनु पर्दछ । यो रूपान्तरण भएर नयाँ युगको कार्यभार सम्हाल्ने स्तरमा आउन सक्ने सम्भावना भएको प्रवृत्ति भने होइन ।
- (उ) **नेकपा (मसाल) :** यो पुरानो युगको परम्परावादी कम्युनिष्ट आन्दोलनको नमुना पार्टी हो । आज यो पार्टी संसदवादमा चुर्लुम्म डुबेको छ । आफ्नो दस्तावेजमा उल्लेख रणनीति प्राप्त गर्न कहिले व्यावहारिक छलाङ्ग नमार्नु र सधैं कार्यनीतिक गतिविधिमा प्राण धान्ने यसको प्रवृत्ति सबैभन्दा घातक प्रवृत्ति हो । संगठनात्मक क्षेत्रमा भिन्नमतमाथिको असहिष्णुता यस प्रवृत्तिको 'गौरवमय' परम्परा हो जसको कारण लगातार विघटनको महादहमा यो प्रवृत्ति फस्दै आएको छ । योसँग कार्यगत एकता गर्न सकिन्छ । यो क्रान्तिकारी धाराको अस्ताउँदो पार्टी हो, यसको कुनै भविष्य छैन। देशभक्तिपूर्ण अडानमा रहेकाले अझै यो पार्टी क्रान्तिकारी कित्ताकै वामपन्थी पार्टी हो ।
- (ऊ) **नेमकिपा:** देशभक्तिपूर्ण अडानमा रहेकाले यो पार्टी क्रान्तिकारी कित्ताभित्रको वामपन्थी पार्टी हो । यो कम्युनिष्ट पार्टी होइन । यो मध्यमवर्गीय जनआधारमा उभिएको सुधारवादी वामपन्थी पार्टी हो । यसले स्थानीयस्तरमा जनजीविकामा सुधारका राम्रा कार्यक्रमहरू सञ्चालन गरेको छ तर यो पार्टीसँग क्रान्तिको कुनै सपना, योजना र कार्यक्रम व्यावहारिक रूपमा केही पनि छैन । नवीन यथार्थहरूबाट कटेको परम्परावादी वामपन्थलाई आदर्श बनाएको चरम नियन्त्रणवादी संगठनात्मक संरचना भएकाले यो पार्टी लगातार संकुचनको सिकार हुँदै गएको छ । यो पार्टीको अन्ततः भविष्य छैन । राष्ट्रिय मुद्दाहरूमा समेत संयुक्त सहकार्यमा रुचि नराख्ने यो पार्टीसँग रूपान्तरणको बहस पनि सम्भव छैन । यो पार्टीले चाहेको हदसम्म कार्यनीतिक सहकार्य गर्न सकिन्छ र पहल पनि गर्नुपर्दछ ।

अन्य थुप्रै मालेमावादलाई स्वीकार गरी बनेका समूहहरू छन् तर उनीहरूले मौलिक कार्यदिशासहित आफूलाई उभ्याएका छैनन् । त्यसैले तिनको शुंखलाबद्ध विचार र गतिविधिपछि नै उनीहरूबारे ठोस दृष्टिकोण बनाउनु उपयुक्त हुनेछ ।

ख) यथास्थितिवादी शक्ति

(अ) नेपाली कांग्रेस: यो पार्टी नेपालको परम्परागत दलाल पुँजीपति वर्गको सबैभन्दा भरपर्दो प्रतिनिधि पार्टी हो । यो नीतिगत रूपमा विश्व साम्राज्यवादको सबैभन्दा ठूलो दलाल पार्टी हो । विश्व साम्राज्यवादको नेपाल र नेपाली जनताविरोधी कार्यक्रम बिनासोच विचार लागू गर्नु यसको कार्यक्रम हो। यो सम्पूर्ण रूपमा देश र जनविरोधी पार्टी हो। योसँग विशुद्ध मानवीय विषयमा मात्र स्थानीय स्तरमा सहकार्य सम्भव छ ।

(आ) नेकपा (एमाले) : यो पार्टी दलाल पुँजीपति वर्गको नवीन हिस्साको प्रतिनिधित्व गर्ने पार्टी हो। कम्युनिष्ट नाम राखेर कम्युनिष्ट सिद्धान्त र आदर्शको बदनाम गर्ने विश्व साम्राज्यवादको भरपर्दो नोकर बन्न हदैसम्म लागिपरेको पार्टी हो । यसको जनमत मध्यम वर्गको छ तर नेतृत्व दफ्ता दलाल पुँजीपति वर्गको छ । यसले औपचारिकतामा बाहेक देशभक्त चरित्र पनि गुमाइसकेको छ । पहाडिया हिन्दु उच्च जातीय अहंकारवादको महिमामण्डनद्वारा हिन्दुत्वमा आधारित 'राष्ट्रवाद' यसको निकृष्ट प्रवृत्ति हो । यो पहाडीया हिन्दु उच्च जातीय अहंकारवादी जातवादी पार्टी हो । यो पार्टीको विरासत पञ्चायतकालमा क्रान्तिकारी भएकाले यसभित्र परिवर्तनप्रेमी र देशभक्तहरूको सानो जमात पनि बाँकी छ तर त्यो कुनै हस्तक्षेप गर्न सक्ने हैसियतमा छैन । त्यो जमातसँग अन्तरक्रिया जारी राख्नु पर्दछ। यो पार्टीसँग विशुद्ध मानवीय मुद्दामा मात्र सहकार्य हुन सक्दछ ।

(इ) नेकपा (माओवादी केन्द्र) : जनयुद्धको व्यापक विद्रोहात्मक अभियानको नेतृत्वको मूल व्यक्तिको नेतृत्वमा रहेको यो पार्टीको मूल नेतृत्व दफ्ता विचारमा विकास गर्न असफल भई विवर्गमा पतन भएको, दलाल पुँजीवाद र विश्व साम्राज्यवादसामु तिब्र रूपमा आत्मसमर्पण गर्दै गएको पार्टी हो। एमसीसीको सम्झौता सगौरव अनुमोदनसम्म पुग्दा यसले आधारभूत देशभक्त चरित्र पनि गुमाइसकेको छ । यसको मूल नेतृत्व दफ्ता दलाल पुँजीपति वर्गमा रूपान्तरण भैसकेको छ तर विगतको विरासतको टालोमा टेकेर कार्यकर्ता पङ्तिलाई क्रान्तिकारी र देशभक्तिको मायाजालको चटकमा लोभ्याउन थोरै सफल भइरहेको छ । यसको जनमत सर्वहारा-श्रमजीवि वर्गको छ, यसको तल्लो नेतृत्व समुह मध्यम वर्गीय छ र मूल नेतृत्व दफ्ता दलाल

पुँजीपति वर्गीय हो । यही कारणले यो दर्जनौ तिखा आन्तरिक अन्तरविरोधमा जेलिएको छ । यो पार्टीको नेतृत्वको मुख्य डफ्फा दलाल पुँजीपति वर्गमा रूपान्तरण भए पनि नेपालको दलाल पुँजीपति वर्ग र साम्राज्यवादले यसलाई पुरै विश्वास गरी सकेको छैन । त्यसको नेतृत्व त्यो विश्वास दिलाउन कुनै पनि हर्कत गर्न हदैसम्म लम्पसार परिरहेको छ । यो विशुद्ध यथास्थितिवादी प्रतिक्रियावादी पार्टी बनिसकेको छ । यसको उद्गम क्रान्तिकारी विरासतबाट भएकोले यसमा नेतृत्वपङ्क्तिदेखि तलसम्म कम्युनिस्ट र देशभक्तहरूको ठूलो हिस्सा पनि बाँकी छ । त्यो पङ्क्ति पार्टीको चरित्र बदल्न सक्ने हालतमा पनि छैन र विद्रोह गर्न पनि साहस गरेको छैन । नयाँ भरपर्दो क्रान्तिकारी शक्ति नदेखेकाले र आफ्नो वैचारिक स्तर कमजोर भएकाले यो जमात टिटलाग्दो स्तरमा विलखबन्दमा छ । यो पङ्क्तिसँग नयाँ युगको नवीन कार्यदिशाको उज्यालो अगाडि राखेर लगातार अन्तरक्रिया गर्नु जरुरी छ । यो प्रक्रियालाई सचेततापूर्वक र कलात्मक रूपमा अधि बढाउँदा ठूलो-सानो एउटा पङ्क्तिले त्यसबाट विद्रोह गर्ने सम्भावना प्रबल छ । यस्तो पहल गरिरहनु पर्दछ । यो पार्टीसँग विशुद्ध मानवीय मुद्दा र कतिपय समुदायगत मुद्दामा कार्यगत सहकार्य हुन सक्दछ ।

(ई) **जनता समाजवादी पार्टी** : मधेसी समुदायको सम्मान र मुक्तिको मुद्दालाई भावनात्मक रूपमा उठाएर जन्मिएको यो पार्टीले मधेशी बहुसङ्ख्यक सर्वहारा-श्रमिक वर्ग र मधेसी उत्पीडित समुदायको वास्तविक प्रतिनिधित्व कहिले पनि गरेको थिएन । यो पार्टी नेतृत्वको पङ्क्ति मधेशी मध्यम वर्गमा आधारित थियो तर त्यसले आजको नवउदारवादी विचार अङ्गाल्दा भारतीय साम्राज्यवाद र दलाल पुँजीवादको नोकर बन्ने दलाल पुँजीपति वर्गीय पार्टीमा रूपान्तरण हुन पुग्यो । नवउदारवादी साम्राज्यवादी नीतिको समर्थकमा पतन भएका पूर्वमाओवादी र पूर्वमाले तत्वहरू त्यसमा मिसिँदा त्यो पार्टी पहिचानवादी आवरणमा थोरै चर्चित पनि भयो । तर विश्व साम्राज्यवादको नवउदारवादी नीति र भारतीय साम्राज्यवादसामु नतमस्तक हुने त्यसको प्रवृत्ति र पहिचानको मुद्दालाई भजाएर सत्ताधारी बन्ने त्यसको गुरु नीतिले गर्दा त्यो पार्टी एउटा चलनचल्तीको यथास्थितिवादी तथा राष्ट्रविरोधी बन्न पुगिसकेको छ । मधेसी जनताको प्रगतिका नाममा खुलेका अन्य पार्टीहरू पनि आधारभूत रूपमा यही वैचारिक र व्यावहारिक धरातलमा उभिएका पार्टीहरू नै हुन् ।

(उ) **राष्ट्रिय जनमुक्ति पार्टी** : नेपालका जनजाति अर्थात् उत्पीडित राष्ट्रहरूको सरोकारलाई उठाएर बनेको यो पार्टी गोरेबहादुर खपाङ्गी र एमएस थापाको आलोचनात्मक पहलको बिरासतसँग सम्बन्धित छ । उत्पीडित राष्ट्रहरूको

सरोकार उराल्मसम्म त ठिकै थियो तर खपाङ्गी राजावादी भएर आफ्नो विगतको आलोचनात्मक गौरवलाई सेलाउनु पुगे भने एमएस थापाहरू संसदवादभन्दा माथि उठ्न सकेनन् । भूमण्डलीकृत पुँजीवाद र त्यसको नेपाली दलाल पुँजीवादी व्यवस्थाभित्रै उत्पीडित राष्ट्रहरूको मुक्ति संसदीय बाटोबाट खोज्ने वैचारिकी नै यसको मुख्य समस्या हो । यो प्रवृत्तिको विकास असम्भव छ । यस्तै प्रवृत्ति बोकेका अन्य केही जनजाति अर्थात् उत्पीडित राष्ट्रका मुद्दा उठाउने पार्टी प्रवृत्तिहरू छन्, तिनको प्रभाव स्थानीयस्तरमा भए पनि वैचारिकी भने यही यथास्थितिवादी लयभन्दा माथि नउठेकाले तिनलाई पनि यही कित्तामा राखी बुझ्नु सही हुनेछ ।

(ग) प्रतिगामी शक्ति

प्रतिगामी राजनीतिको प्रतिनिधित्व पूर्व पञ्चहरूको राष्ट्रिय प्रजातन्त्र पार्टी लगायतका राजावादी र हिन्दुत्ववादी पार्टीहरूले गर्दछन् । वर्गीय हिसाबले यो प्रवृत्तिमा हिजोका सामन्त तर आज दलाल पुँजीपतिमा रूपान्तरण भएका दलाल पुँजीपति वर्गको रुढिवादी सानो हिस्सा छ । त्यसैगरी हिन्दुत्वलाई आदर्श ठान्ने रुढिवादी मध्यम वर्गको सानो हिस्साले पनि यस प्रवृत्तिलाई साथ दिएको छ । यो प्रतिगामी प्रवृत्ति राजावादी भएकाले देशभक्त छ भन्ने ठूलो भ्रम व्याप्त छ । तर आजको युगमा राजतन्त्र वा धार्मिक पन्थहरू भूमण्डलीकृत पुँजीवादको एजेन्ट भइसकेका हुनाले यो देशभक्त प्रवृत्ति पनि होइन । यो प्रतिगामी प्रवृत्तिले राष्ट्रवादको नारा केवल सामान्य राजनीतिक सुधारलाई पनि प्रतिगमनतिर लैजाने मनसायसँग सम्बन्धित औजार मात्र हुन् । नेपालमा यो प्रवृत्ति भारतमा सत्तासीन प्रवृत्तिबाट पालित पोषित हुन पाए हुन्थ्यो भन्ने सपनामा जीवित छ । नेपाली समाजको सामाजिक बनावटका कारण यो प्रवृत्तिको रजगज असम्भव छ । यो प्रवृत्तिसँग राजनैतिक सहकार्य गर्नु हुँदैन ।

११. पुँजीवादको विकल्प र समानान्तरमा वैज्ञानिक समाजवाद निर्माणको प्रकृया र क्रान्तिको कार्यदिशा

(क) वैज्ञानिक समाजवाद निर्माणको प्रकृया र संरचना

वैज्ञानिक समाजवाद एउटा सामाजिक व्यवस्था हो । हरेक सामाजिक व्यवस्थाका आफ्ना निश्चित संगठक अंगहरू हुन्छन् । तिनीहरू हुन्- १) आर्थिक प्रणाली २) राजनीतिक प्रणाली ३) सामाजिक प्रणाली ४) सांस्कृतिक प्रणाली (विचारधारा) । यिनीहरूको समष्टिबाट एउटा पूर्ण सामाजिक व्यवस्थाको निर्माण हुन्छ । वैज्ञानिक समाजवादी व्यवस्था निर्माणको लागि यी सम्पूर्ण प्रणालीहरूको निर्माण अनिवार्य हुन्छ ।

१) आर्थिक प्रणाली

ऐतिहासिक भौतिकवादअनुसार आर्थिक प्रणाली सम्पूर्ण समाजको आधार हो । हरेक सामाजिक व्यवस्था आर्थिक प्रणालीको आधारमा निर्माण हुन्छ । र, आर्थिक प्रणाली अनुरूप सामाजिक व्यवस्था बन्दछ । अर्थात, आर्थिक प्रणालीले सामाजिक व्यवस्थाको स्वरूपलाई निर्धारण गर्दछ किनभने समाजको भौतिक तत्व भनेकै अर्थतन्त्र हो । आर्थिक प्रणालीका दुईवटा पक्षहरू हुन्छन्- १) उत्पादक शक्ति २) उत्पादन सम्बन्ध ।

अ. उत्पादक शक्ति

मानवीय आवश्यकता पूरा गर्नको लागि आवश्यक पर्ने वस्तु तथा सेवा जुन तत्वबाट प्राप्त हुन्छ त्यसलाई उत्पादक शक्ति भनिन्छ । उत्पादक शक्ति मानव श्रम, उत्पादनका साधन र उपकरणको समष्टि स्वरूप हो । वर्तमान युगमा भने विज्ञान-प्रविधि प्रमुख उत्पादक शक्तिको रूपमा विकास भएको छ । त्यसकारण, वैज्ञानिक समाजवाद निर्माणको लागि विज्ञान-प्रविधिलाई प्रमुख उत्पादक शक्तिको रूपमा उपयोग गर्नु अनिवार्य भएको छ ।

आ. उत्पादन सम्बन्ध

उत्पादक शक्तिको आधारमा बनेको सामाजिक संरचनालाई उत्पादन सम्बन्ध भनिन्छ । उत्पादन सम्बन्धले उत्पादक शक्तिलाई उपयोग गरेर उत्पादन गर्ने मानवीय सम्बन्धको भूमिका निर्वाह गर्दछ । उत्पादन सम्बन्धले स्वामित्वको स्वरूप, वितरण प्रणाली र मानिसहरूबीचको आपसी सम्बन्ध निर्धारण गर्दछ । उत्पादन सम्बन्धको दुईवटा स्वरूपहरू हुन्छन् । पहिलो, संगठन । दोस्रो, विचारधारा (संस्कृति) । उत्पादक शक्तिमा आधारित भएर नै उत्पादन सम्बन्धको निर्माण हुन्छ । त्यसकारण उत्पादक शक्तिमा आउने परिवर्तनले अनिवार्य रूपमा उत्पादन सम्बन्धलाई पनि परिवर्तन गर्दछ ।

आर्थिक प्रणालीका चार तत्वहरू : आर्थिक प्रणालीमा चार आधारभूत तत्वहरू निहित हुन्छन् । एक, उत्पादन । दुई, विनिमय । तीन, वितरण । चार, उपभोग ।

उत्पादन : मानवीय आवश्यकता पूरा गर्न आवश्यक पर्ने वस्तु तथा सेवा सिर्जना गर्ने प्रक्रियालाई उत्पादन भनिन्छ ।

विनिमय : अलग-अलग आवश्यक वस्तु तथा सेवालाई साटासाट या आदानप्रदान गर्ने प्रक्रियालाई विनिमय भनिन्छ ।

वितरण : उत्पादन प्रक्रियामा संलग्न पक्षहरूको बीचमा उत्पादनको प्रतिफल भूमिकाअनुसार भागबन्डा वा विभाजन गर्ने प्रक्रियालाई वितरण भनिन्छ ।

उपभोग : उत्पादित वस्तु तथा सेवाबाट मानवीय आवश्यकता पूरा गर्ने प्रक्रियालाई उपभोग भनिन्छ ।

समाजवादी अर्थप्रणालीमा यी चारवटै तत्वहरू एउटै सामाजिक व्यवस्थाभित्र समावेश हुनुपर्दछ । त्यसकारण हामीले समाजवादी अर्थव्यवस्था निर्माण गर्दै अघि

बद्धा उत्पादनका यी चारवटै तत्व एउटै व्यवस्था अन्तर्गत पार्टीको ठोस योजनामा संचालन गर्नुपर्ने हुन्छ । यसरी अर्थव्यवस्थाको निर्माण गर्दा प्रमुख उत्पादक शक्तिको रूपमा विज्ञान-प्रविधिलाई अधिकतम प्रयोग गर्दै जानुपर्दछ । र, आर्थिक स्वामित्व समुदायमा रहने व्यवस्था गरिन्छ । यसो गर्दा पुँजीवादमा हुने निजी स्वामित्व र विगतमा समाजवादमा गरिएको राष्ट्रियकरण दुवैको अन्त्य हुन्छ । र, सामाजिक स्वामित्व स्थापित हुन्छ ।

२) राजनीतिक प्रणाली

वर्गीय समाजको उदयसँगै वर्ग सङ्घर्ष तीव्रतर भएपछि विरोधी वर्गलाई नियन्त्रण गर्न राज्यसत्ताको उदय भएको थियो । राज्यसत्ताको उदयसँगै आफ्नो सत्ता र वर्ग स्वार्थको रक्षाको लागि सोही अनुकुलको राजनीतिक प्रणाली विकसित हुँदै गयो । अलग-अलग सामाजिक व्यवस्थामा वर्गहरू पनि अलग-अलग हुने हुँदा राजनैतिक प्रणाली पनि सोही अनुरूप अलग-अलग हुन्छन् । जस्तै: दास व्यवस्थामा दास मालिकहरूको राज्यसत्ता निर्माण भएको थियो । सामन्तवादमा सामन्त वर्गको स्वार्थ पूरा गर्ने राज्यसत्ता निर्माण भयो । यसपछि आएको वा आउने सामाजिक व्यवस्था वैज्ञानिक समाजवादमा पनि एउटा निश्चित वर्गको राज्यसत्ता निर्माण हुन्छ । राजनैतिक प्रणालीअन्तर्गत दुईवटा विषयहरू पर्दछन् । एक, राजनीतिक संगठन, दुई , राज्यसत्ता । राजनीतिक संगठन : निश्चित वर्गको प्रतिनिधित्व गर्नको लागि एउटा राजनीतिक संगठनको निर्माण अनिवार्य हुन्छ । वैज्ञानिक समाजवादी व्यवस्थामा समाजवादका पक्षधर वर्गहरूको प्रतिनिधित्व गर्नको लागि एउटा अलग राजनीतिक संगठन आवश्यक छ । विगतको समाजवादी अभ्यासमा संगठनको केन्द्रीकृत स्वरूपको कारण सर्वहारा-श्रमिक वर्गले राजनीतिक अधिकारको उपयोग गर्न सकेनन् । राज्य सत्तालाई उनीहरूले नै सञ्चालन र नियन्त्रण गर्ने स्थिति बन्न सकेन । परिणामस्वरूप राज्यसत्ता नै सर्वसर्वा हुनपुग्यो र राज्य सत्ता सर्वहारा-श्रमिक वर्गबाट अलग हुन पुग्यो । त्यसकारण अब बन्ने वैज्ञानिक समाजवादी व्यवस्थामा सम्पूर्ण राजनीतिक अधिकार सर्वहारा-श्रमिक र उत्पीडित वर्गमा अन्तर्निहित हुने र त्यसको प्रयोग पनि उनीहरूले नै गर्ने व्यवस्थाको निर्माण गर्नुपर्छ ।

राजनैतिक संगठनको संरचना : वैज्ञानिक समाजवादी व्यवस्थाको राजनीतिक प्रणालीअन्तर्गत राजनीतिक संगठनको रूपमा कम्युनिष्ट पार्टी रहनेछ । पार्टीमातहत दुईवटा सांगठनिक पक्षहरू रहनेछन् । (अ) सार्वभौम संगठन । (आ) पार्टी समितिहरू ।

(अ) सार्वभौम संगठन

जनताको सम्पूर्ण राजनीतिक अधिकार अन्तर्निहित हुने संगठन सार्वभौम संगठन हो । सार्वभौम संगठन पार्टीको विचारधारात्मक राजनैतिक कार्यदिशाप्रति प्रतिबद्ध भई आफ्नो सरोकारको क्षेत्रमा निर्णय गर्न सार्वभौम अधिकार सम्पन्न हुन्छ ।

सार्वभौम संगठनका विशेषताहरू :

- (क) सार्वभौम संगठन दुई प्रकृतिका हुन्छन् । एक, उत्पादनमुलक । दुई, जनवर्गीय । सार्वभौम संगठनले आफ्नो क्षेत्राधिकारभित्रका सम्पूर्ण निर्णय र त्यसको कार्यान्वयन गर्नेछन् ।
- (ख) उत्पादनमूलक सार्वभौम संगठनहरू उत्पादनमा आधारित हुनेछन् । तिनले उत्पादनसहित राजनैतिक निर्णयहरू गर्नेछन् ।
- (ग) जनवर्गीय संगठनहरू अधिकारका निम्ति राजनैतिक सङ्घर्ष गर्ने सार्वभौम संगठनका रूपमा क्रियाशील हुनेछन् । यी संगठनहरू उत्पादनमुलक नहुन पनि सक्छन् । जस्तै: महिला, दलित, उत्पीडित राष्ट्र, युवा आदि ।
- (घ) अनिवार्य संरचना : सार्वभौम संगठनमा सम्बन्धित क्षेत्रका संगठनको सम्पूर्ण व्यक्तिहरू अनिवार्य सदस्य हुनुपर्दछ । सार्वभौम समितिमा बढीमा दुई वर्षका लागि सार्वभौम समितिको १० प्रतिशत सदस्य गैरपार्टी सदस्य पनि हुन सक्दछन् तर उनीहरू अरु पार्टीका सदस्य हुनु हुँदैन र हाम्रो पार्टीको विरोधी पनि हुनु हुँदैन ।
- (ङ) सार्वभौम समितिका सदस्यहरू उत्पादनको एउटै प्रकृतिमा आधारित हुन्छन् । जनवर्गीय संगठनका रूपमा रहने सार्वभौम संगठनका सदस्यहरू सम्बन्धित क्षेत्रसँग सम्बन्धित हुन्छन् ।
- (च) सार्वभौम संगठनको हरेक निर्णय सर्वसम्मत वा बहुमतको आधारमा गरिनेछ । सार्वभौम संगठनका समितिहरूमा सम्बन्धित क्षेत्रका सम्पूर्ण सदस्यहरू रहने हुनाले त्यसको निर्णय प्रणालीमा सम्पूर्ण सदस्यले भाग लिन्छन् ।
- (छ) एउटा उत्पादनमुलक सार्वभौम संगठनमा रहेको सदस्य अर्को उत्पादनमुलक सार्वभौम संगठनमा रहन मिल्दैन । तर जनवर्गीय संगठनका रूपमा क्रियाशील सार्वभौम संगठनमा भने संगठित हुन सक्दछ ।
- (ज) उत्पादनमुलक सार्वभौम संगठनले गाउँ वा नगर पार्टी समितिमा आफ्ना प्रतिनिधिहरू चयन गरी पठाउनेछ । जनवर्गीय संगठनका रूपमा क्रियाशील सार्वभौम संगठनका समितिले गाउँ वा नगर पार्टी समितिमा र आफ्नो क्षेत्रको जनवर्गीय संगठनको गाउँ वा नगर समितिमा आफ्ना प्रतिनिधि पठाउँछन् ।
- (झ) उत्पादनमुलक सार्वभौम संगठनको आफ्नो पेशागत क्षेत्रको र राजनैतिक अधिकारका निम्ति क्रियाशील जनवर्गीय सार्वभौम संगठनका जिल्ला, प्रदेश र केन्द्रीय संरचना हुन्छन् । तिनका जिल्ला समिति गाउँ र नगर समितिले पठाएका प्रतिनिधिहरूबाट बन्छ । प्रदेश समिति जिल्ला समितिहरूले पठाएको प्रतिनिधिहरूबाट र केन्द्रीय समिति प्रदेश समितिले पठाएको प्रतिनिधिबाट

बन्दछ । प्रत्येक समितिले आफ्नो प्रतिनिधि आवश्यक ठानेमा फिर्ता बोलाउने अधिकार राख्नेछ ।

- (ज) गाउँ वा नगर पार्टी समिति र सावैभौम संगठनका जिल्ला समितिले पठाएका प्रतिनिधिहरूबाट जिल्ला पार्टी समिति बन्दछ । जिल्ला पार्टी समिति र सार्वभौम संगठनको प्रदेश समितिले पठाएका प्रतिनिधिहरूबाट प्रदेश पार्टी समिति बन्दछ । प्रदेश पार्टी समिति र सावैभौम संगठनको केन्द्रीय समितिले पठाएका प्रतिनिधिहरूबाट पार्टीको केन्द्रीय समिति बन्दछ ।
- (ट) सार्वभौम संगठनहरू आवश्यक मात्रामा नबनिसक्दासम्मको लागि पार्टी सेल समिति वा गाउँ वा नगर समितिले सार्वभौम समितिहरू गठन गर्ने काम गर्नेछन् । उत्पादनमुलक सार्वभौम संगठनहरू बनिसकेपछि सेल समिति रहने छैनन् ।

२. सार्वभौम संगठनहरू र पार्टी

- (क) सार्वभौम संगठनले आफ्नो स्वार्थ, सरोकार र अधिकारसंग सम्बन्धित विषयहरूमा पार्टीको आम नीतिमातहत संयोजन र सङ्घर्षसम्बन्धी सम्पूर्ण कार्यहरू गर्नेछन् ।
- (ख) सार्वभौम संगठनहरूको संयोजन, वैचारिक—राजनैतिक मार्गनिर्देश र वर्ग सङ्घर्षको समग्र योजनालाई अघि बढाउने काम पार्टीले गर्नेछ ।

सैन्य संरचना : प्रारम्भ देखि बनाउदै लगिने वैज्ञानिक समाजवादी व्यवस्थाको संरक्षण र क्रान्ति सम्पन्न गर्नका लागि सैन्य बलको आवश्यकता पर्दछ । यसको लागि सम्पूर्ण अंगसहितको सुदृढ सैन्य संरचनाको निर्माण गरिनेछ । सैन्य संरचनामा दुई चरण हुनेछन् । पहिलो चरणमा जनमिलिसिया बलको निर्माण गरिनेछ । दोस्रो चरणमा स्थायी सैन्य बलको निर्माण गरिनेछ । यो सैन्य बल आवश्यक सबैप्रकारको सूचना-प्रविधि र शस्त्रद्वारा सुसज्जित हुनेछ ।

३. सामाजिक प्रणाली

व्यक्तिहरू मिलेर समूह बन्दछ र समूहहरू मिलेर समाज बन्दछ । यस्ता समूहहरू मूलतः चार प्रकारका छन्- (१) वर्ग (२) समुदाय (३) जाति र (४) समूह ।

- (१) **पेशागत वर्ग :** मानवीय आवश्यकता पूरा गर्न आवश्यक पर्ने भौतिक साधनको उत्पादन गर्नको लागि बन्ने मानवीय सम्बन्ध नै वर्ग हो । हामीले निर्माण गर्दै अघि बढ्ने समानान्तर वैज्ञानिक समाजवादमा शोषक र शोषित वर्गहरू अन्त्य गर्दै लगिनेछ । यो क्रमसँगै आजका आर्थिक वर्गहरू क्रमशः उत्पादनका विभिन्न स्वनिर्मित संरचनामा सहभागी हुने पेशागत वर्गमा अर्थात समुहमा

रूपान्तरण हुनेछन् । त्यतिबेला वर्गहरु व्यक्तिको स्वनिर्मित संरचनामा सहभागी बन्ने समुदाय हुनेछन् । उदाहरणको लागि किसान, मजदुर, शिक्षक, बुद्धिजीवी, संस्कृतीकर्मी इत्यादि ।

- (२) **समुदाय**: गैर-उत्पादनमूलक समान सामाजिक चरित्र भएका मानिसहरुको समूहलाई समुदाय भनिन्छ । उदाहरणको लागि महिला, दलित, युवा इत्यादि ।
- (३) **जाति वा राष्ट्र** : निश्चित भाषा, संस्कृति, क्षेत्र र पहिचान भएका मानिसहरुको समूहलाई जाति भनिन्छ । उदाहरणको लागि किरात, तामाङ, लिम्बु, मगर, गुरुङ्ग, थारु, आर्यखस, भोजपुरा, मिथिला इत्यादि ।
- (४) **सम्प्रदाय वा समूह** : निश्चित सांस्कृतिक, धार्मिक र सामाजिक उद्देश्यले संगठित निश्चित मानिसहरुको समूहलाई सम्प्रदाय वा समूह भनिन्छ । जस्तै: हिन्दु, बौद्ध, मुस्लिम, जैन, गुठी, क्लब, रेडक्रस, जेसिज इत्यादि ।

आजको सामाजिक प्रणाली निजी सम्पत्तिमा आधारित वर्गीय समाजबाट बनेको हो । वैज्ञानिक समाजवादी व्यवस्था निर्माण गर्दै अघि बढ्दा यो प्रणालीको स्थानमा क्रमशः समानता, समतायुक्त, सबै मानव सम्पदालाई रक्षा गर्ने र वैज्ञानिक चेतना र संरचनामा आधारित नयाँ सामाजिक प्रणाली पनि बन्दै जानेछ ।

४. सांस्कृतिक प्रणाली

- (क) मानिसले बौद्धिक र शारिरिक श्रमद्वारा निर्माण गरेका प्रत्येक वस्तु र चेतनालाई संस्कृति मानिन्छ । सजिलोका निम्ति संस्कृतिलाई (i) भौतिक संस्कृति र (ii) बौद्धिक संस्कृतिका रूपमा विभाजन गरेर पनि अध्ययन गरिन्छ तर वस्तुतः बौद्धिक र भौतिक संस्कृतिलाई अलग्याउँन भने सकिँदैन । संस्कृतिले खास समय र समाजको चेतनाको स्तरलाई प्रकट गर्ने गर्दछ, त्यसैले संस्कृतिमा खास समय र समाजको विचारधारा व्यक्त हुन्छ। भौतिक संस्कृतिले वर्ग पक्षधरता लिँदैन त्यसैगरी संस्कृतिभित्रको मानकहरु पनि वर्ग निरिपेक्ष रहन्छन् भन्ने मानिन्छ । बौद्धिक संस्कृतिले भने वर्गीय समाजमा स्पष्ट रूपमा वर्ग पक्षधरता लिन्छ । संस्कृति वर्गीय हुन्छ भन्नुको तात्पर्य यही नै हो। खास संस्कृतिको जन्म मुख्य रूपमा खास उत्पादन सम्बन्धका कारणले हुन पुग्दछ । त्यसैगरी मानिसले आफ्नो जीवनलाई व्यवस्थित गर्न गर्ने निरन्तरको प्राकृतिक एवं सामाजिक प्रक्रियाका कारण पनि हुन पुग्दछ । एउटै समाजमा शोषक वर्ग, जात, जाति, लिङ्ग आदिको स्वार्थ र शोषित वर्ग, जात, जाति, लिङ्ग आदिको स्वार्थ फरक हुने हुनाले परस्परविरोधी संस्कृति जन्मिन पुग्दछन्, तिनले एकले अर्कोलाई निषेध गर्न सङ्घर्ष गर्दछन् । परस्परविरोधी संस्कृति जन्मिने वर्ग, जात, जाति, लिङ्ग आदिको सामाजिक-आर्थिक- राजनैतिक अवस्थामा हेरफेर भएपछि त्यसमा आधारित संस्कृति

पनि क्रमशः बदलिने पुग्दछ। वस्तुगत आवश्यकताले संस्कृति जन्मिन्छ तर फेरि संस्कृतिले वस्तुलाई अर्थात् समाजलाई नै परिवर्तन गर्न पनि भूमिका खेल्दछ । पदार्थबाट चेतना जन्मिन्छ तर चेतनाले पदार्थलाई बदल्न पनि भूमिका खेल्छ भनेजस्तै हो । संस्कृति राजनीतिको अधिनमा हुन्छ भन्ने भ्रम पनि आन्दोलनमा छ तर त्यो सत्य होइन । संस्कृति र राजनीति दुवै विचारधाराको अधिनमा हुन्छन् । राजनीति वर्ग सङ्घर्षका क्रममा तीव्रतामा चलायमान हुने भएकाले संस्कृति राजनीतिको अधीन हुन्छ भन्ने विभ्रम जन्मिने पुग्ने मात्र हो । सांस्कृतिक रूपान्तरणको गति आम रूपमा ढिला तर दुरगामी हुन्छ । त्यसैले संस्कृति र राजनीतिले एक अर्काको प्रभावित गर्दछन् तर एक अर्काको अधीन हुँदैनन् । बौद्धिक संस्कृति मूलतः दर्शन, राजनीति, विज्ञान, शिक्षा, ललितकलाका विभिन्न शाखाहरू, धर्म, सांस्कृतिक पर्वहरू, अनुष्ठानहरू र संस्कारहरू आदि मार्फत व्यक्त हुन्छ । सांस्कृतिक रूपान्तरणको सन्दर्भमा सबैभन्दा ध्यान दिनु आवश्यक विशेषचाहिँ शिक्षा हो ।

(ख) वैज्ञानिक समाजवादी संस्कृति निर्माणका निम्ति अघि बढ्दा नेपाली समाजमा आज के कस्तो संस्कृति हावी छ र कस्ता सांस्कृतिक चेतनाहरू समाजमा क्रियाशील छन् भन्ने विषयलाई निरूपण गर्नु जरुरी छ ।

- (i) विकृत पूँजीवादी साम्राज्यवादी संस्कृति: नेपालमा संस्कृतिको क्षेत्रमा आज विकृत पूँजीवादी साम्राज्यवादी संस्कृति हावी छ । यस संस्कृतिको मुख्य गुदी भनेको उपभोक्तावाद हो । मानिस र मानवतालाई मालकरण गर्नु र मालको उपभोगको लालसा जन्माएर अनन्त अन्ध सुरुङमा मानिसलाई फसाउनु यसको मूल पक्ष हो ।
- (ii) सामन्तवादी संस्कृति : नेपालको सामन्तवाद जात व्यवस्थामा आधारित थियो। आजको दलाल पूँजीवादले पनि जात व्यवस्थालाई सहवरण गरिसकेको छ । संस्कृतिका क्षेत्रमा सामन्तवादी रुढिवाद र जात व्यवस्थामा आधारित संस्कृति अहिले पनि जबरजस्त रूपमा क्रियाशील छ । पितृसत्तावाद, जाति व्यवस्था, जातीय उत्पीडन, विभिन्न धर्मको प्रकोप, रुढिवादी प्रथा परम्परा यसका ज्वलन्त उदाहरणहरू हुन् । यस प्रकार विकृत पूँजीवादी साम्राज्यवादी संस्कृति र सामन्तवादी संस्कृति सांस्कृतिक क्षेत्रका मुख्य दुश्मनहरू हुन् ।
- (iii) परम्परागत मानव र प्रकृतिप्रेमी संस्कृति: संसार र नेपालका प्रत्येक सभ्यता र जातिले हजारौं वर्षको अभ्यासद्वारा मानव जीवन र प्रकृतिलाई सन्तुलन गर्न व्यावहारिक जीवनमा ज्ञानका सबैजसो शाखामा सांस्कृतिक अभ्यास गर्दै आएका छन् । ती सांस्कृतिक विषयहरू खास राजनीतिद्वारा

निर्देशित होइनन् बरु आम मानिसले आर्जन र अभ्यास गर्दै आएका सांस्कृतिक सम्पदा हुन् । उदाहरणको लागि नेपालका जनजातिले महिला स्वतन्त्रतालाई दिने महत्त्व, सामुदायिक जीवनमा रम्ने प्रवृत्ति र प्रकृतिसँग सन्तुलन बनाउने अभ्यास त्यही कोटिका संस्कृति हुन्। यस्ता संस्कृतिमा विज्ञान पनि हुन्छ र रुढिवाद पनि, विज्ञानलाई रक्षा र रुढिलाई नकार्दै जानुपर्छ भन्ने कुरा स्वतः सिद्ध छ । बच्चाहरूलाई माया गर्नु, बुढाबुढीको स्याहार गर्नु, खेतबारीमा मल बनाउन आगो बाल्नु तर जंगलको डडेलो निभाउन चाहनुजस्ता सांस्कृतिक चेतना प्रत्येक जाति र सभ्यतासँग धेरथोर छ। यो संस्कृति महत्वपूर्ण रूपमा अभै पनि बाँकी छ। यो सकारात्मक विषय हो ।

(iv) प्रगतिशील पुँजीवादी संस्कृति: सामन्तवादविरोधी औद्योगिक पुँजीवादले समानता, स्वतन्त्रता र भातृत्वको नारा लिएर आयो। त्यो प्रगतिशील र त्यतिबेलाको क्रान्तिकारी अवधारणा थियो। आजसम्म पुग्दा व्यक्तिगत स्वतन्त्रता र मानव अधिकारको रक्षासम्म त्यो विकसित भएको छ। पुँजीवादी संस्कृतिले जहाँसम्म सामन्तवादको विरोध गर्छ र मानिस एवं मानवतालाई नै मालकरण गर्दैन, त्यो सीमासम्म पुँजीवादी संस्कृति प्रगतिशील नै हुन्छ । त्यस्तो पुँजीवादी प्रगतिशील संस्कृति पनि क्रियाशील छ नेपालमा । त्यो पनि सकारात्मक विषय नै हो ।

(v) वैज्ञानिक समाजवादी संस्कृति: आज नेपालमा वैज्ञानिक समाजवादी संस्कृति एउटा ठोस व्यवहारकृत विषय बनिसकेको छैन । त्यसका निम्ति असाधारण त्याग र बलिदान बलिदान भएका छन् तर पनि त्यो निश्चित कम्प्युनिस्टहरूको इच्छा र धेरथोर व्यवहारमा सीमित छ । तर वैज्ञानिक समाजवादी व्यवस्था निर्माण गर्न क्रान्तिकारी प्रक्रिया सुरु गर्न त्यस दिशामा यथासम्भव भइरहेका वैचारिक, राजनीतिक र संगठनात्मक प्रयत्नहरू पनि स्वयंमा वैज्ञानिक समाजवादी संस्कृतिका सचेत भ्रुणहरू हुन् । त्यसैले यो पनि एउटा निश्चित रूपमा सांस्कृतिक प्रवृत्ति हो ।

ग) वैज्ञानिक समाजवादी संस्कृतिका आधारहरू

द्वन्द्वात्मक भौतिकवादका अनुसार हरेक नयाँ र प्रगतिशील वस्तु वा चेतना पुरानोको गर्भबाट जन्मिन्छ । यस महत्वपूर्ण सिद्धान्तबाट हेर्दा वैज्ञानिक समाजवादी संस्कृति परम्परागत मानव र प्रकृतिप्रेमी संस्कृति र पुँजीवादी संस्कृतिको गर्भबाट नै जन्मिनु अनिवार्य हुन्छ। यसरी पुरानोबाट जन्मिएको संस्कृतिलाई व्यवस्थित र पूर्ण रूप दिनचाहिँ पुरानो व्यवस्थाको विचारधाराले सक्दैन । त्यसैले नयाँ वैज्ञानिक विचारधारा जरुरी हुन पुग्दछ। यसर्थ, वैज्ञानिक समाजवादी संस्कृतिका आधारहरू तीनओटा हुन्छन् ।

एक, परम्परागत मानव र प्रकृतिप्रेमी संस्कृति । दुई, पुँजीवादी प्रगतिशील संस्कृति । र तीन, मार्क्सवादी विचारधारा । यी तीन आधारमा उभिएर नै वैज्ञानिक समाजवादी संस्कृति निर्माण हुन्छ, गर्नुपर्दछ ।

घ) वैज्ञानिक समाजवादी संस्कृतिका मुख्य ध्येयहरू

- (i) सामाजिक समता र आर्थिक समानता : समाजमा रहेको जात, जातीय, लिंगीय, क्षेत्रीय, रंगभेदी, अपाङ्गताविरोधी लगायतका सम्पूर्ण सामाजिक विभेदहरूलाई अन्त्य गर्नु र आर्थिक क्षेत्रमा रहेका सबै प्रकारका असमानतालाई अन्त्य गर्नु वैज्ञानिक समाजवादी संस्कृतिको एउटा मुख्य ध्येय हो ।
- (ii) पर्यावरणको रक्षा : मानव जाति, जीवहरू र वनस्पतिको निरन्तर सकुशल अस्तित्वका निम्ति पर्यावरणको रक्षा आजको एउटा मुख्य मुद्दा हो। मार्क्सवाद-लेनिनवाद-माओवाद संस्लेषणको समयमा यो विषय आजको रूपमा उपस्थित भइसकेको थिएन। तर आज क्रान्तिको एउटा मूल सवालका रूपमा उपस्थित भैसकेको छ। स्वाभाविक रूपमा वर्ग सङ्घर्ष र क्रान्तिका अनिवार्य प्रक्रियामा गर्नुपर्ने क्रियाकलाप गर्दा पर्यावरणमा हुन सक्ने क्षतिलाई व्यहोर्नुको बिकल्प सर्वहारा-श्रमिक वर्गसँग छैन । यसबाहेक भौतिक समृद्धिको यात्रामा भने पर्यावरणको रक्षा अनिवार्य रूपमा एउटा मुख्य विषय बन्नै पर्दछ । त्यसैले वैज्ञानिक समाजवादी संस्कृतिको अर्को मुख्य ध्येय पर्यावरणको रक्षा हो ।
- (iii) मानवीय स्वतन्त्रताको अधिकतम भोग र उपयोग : आजसम्मका सबै सामाजिक व्यवस्थाले मानिसको स्वतन्त्रता एक वा अर्को रूपमा कुण्ठित पाउँदै आए । धर्म, राज्य, वर्गीय समाज आदिका कारण मानिसले व्यक्तिगत रूपमा अधिकतम स्वतन्त्रताको अनुभूति गर्न पनि सकेन, यस स्थितिका कारण मानिसको चेतनाको अधिकतम उपयोग पनि हुन सकेन । त्यसैले सबै सामाजिक बन्धनबाट मुक्त मानवीय स्वतन्त्रताको उपभोग र उपयोग वैज्ञानिक समाजवादी संस्कृतिको एक मुख्य ध्येय हो ।
- (iv) सम्पदाहरूको रक्षा: मानव समाजले हजारौं वर्षमा निर्माण गरेका भौतिक तथा सांस्कृतिक सम्पदाहरूको रक्षा वैज्ञानिक समाजवादी संस्कृतिको अर्को मुख्य ध्येय हुनुपर्दछ ।
- (v) चेतनाको अधिकतम वैज्ञानिकीकरण: चेतनाको वैज्ञानिकीकरण तीव्र नबनाई न त सारा अवैज्ञानिक पर्यावरणबाट मानिसलाई मुक्त गर्न सम्भव छ, न त मानव समाज र पर्यावरणकै प्रगति एवं रक्षा सम्भव छ। त्यसैले चेतनाको अधिकतम वैज्ञानिकीकरण वैज्ञानिक समाजवादी संस्कृतिको एउटा मुख्य अनिवार्य ध्येय हो ।

(ङ) वैज्ञानिक समाजवादी सांस्कृतिक कार्यक्रम

चालु दलाल पुँजीवादी व्यवस्थाको विकल्प र समानान्तरमा वैज्ञानिक समाजवादी व्यवस्था निर्माण गर्दै क्रान्ति सम्पन्न गर्ने राजनैतिक कार्यदिशामा अघि बढ्दा एक साथ दुई सांस्कृतिक कार्यभारलाई अघि बढाउनुपर्ने हुन्छ। एक, विद्यमान दलाल पुँजीवादले शासन गरिरहेको व्यवस्थाको विकृत पुँजीवादी र सामन्तवादी संस्कृतिको भण्डाफोर गर्नु, आम मानिसलाई त्यसको मानव र प्रकृतिविरोधी प्रपञ्चबाट बाहिर निकाल्न अभिप्रेरित गर्नु। दुई, आजैदेखि क्रमशः निर्माण गर्दै जाने वैज्ञानिक समाजवादी व्यवस्थाभित्र वैज्ञानिक समाजवादी संस्कृतिको व्यवहारमै अभ्यास सुरु गर्नु। यी दुवै कार्यभार संगसंगै अगाडि बढाउनुपर्ने हुन्छ। विद्यमान दलाल पुँजीवादी व्यवस्थाको अन्त्य र त्यसको समानान्तरमा वैज्ञानिक समाजवादी व्यवस्थाको निर्माण- यी दुवै काम सर्वहारा-श्रमिक वर्गसहित सबै उत्पीडित वर्ग र समुदायले सचेत रूपमा गर्ने कुरा हो। सर्वहारा - श्रमिक वर्गलगायत सबै प्रकारका उत्पीडित वर्ग र समुदायको राजनीतिक पार्टीले सचेत रूपमा थालनी गर्नुपर्ने विषय हो। त्यसैले वैज्ञानिक समाजवादी संस्कृतिको अभ्यास सबैभन्दा पहिले पार्टीबाट सुरु गर्नुपर्ने हुन्छ। त्यसपछि सर्वहारा-श्रमिक वर्ग र उत्पीडित समुदायमा अभ्यासमा लानुपर्ने हुन्छ। तसर्थ, पार्टी र वैज्ञानिक समाजवादी व्यवस्थामा आवद्ध हुने वर्ग र समुदाय तथा आम समाजमा वैज्ञानिक समाजवादी संस्कृति के अनि कसरी लागू गर्दै जाने भन्ने विषयमा समग्र सांस्कृतिक कार्यक्रम नै बनाएर अघि बढ्नु आवश्यक छ ।

पार्टीको प्रथम राष्ट्रिय भेलादेखि न्युनतम पार्टी संस्कृति र सामाजिक संस्कृतिका ठोस बुँदाहरू लागु गर्न शुरु गरिनुपर्दछ । ती निम्नानुसार छन् :

पार्टी संस्कृति

१. कार्यक्रमको मञ्च बारे: उचनीचको निरन्तरता होइन, एक पाठशाला हुनुपर्छ ।

क) कार्यक्रमका मञ्चहरू पार्टी र संगठनमा रहेको उचनीचलाई जारी राख्ने थलो हुने गरेको छ । त्यही अनावश्यक उच्च स्थान प्राप्तिको निम्ति लुछाचुँडी हुने गरेको छ । मञ्चमा कुनै भूमिका नभएको व्यक्ति पनि घण्टौं मञ्चमा टाँसिइरहने टिठलागदो संस्कृति बिल्कुल गलत छ । हामीले अब कार्यक्रममा मञ्चलाई पाठशाला बनाउनुपर्छ ताकि कार्यक्रममा सहभागी सबैले नयाँ कुरा सिक्न पाउन्, जानेको कुरामा थप प्रष्ट हुन पाउन् । मञ्चमा भूमिका भएको मान्छे, भूमिका पूरा गरुञ्ज्याल मञ्चमा बसोस्, त्यसपछि सबै सहभागी जस्तै बसोस् । अब मञ्च आवश्यक हुने प्रत्येक कार्यक्रम बनाउँदा मञ्चलाई पाठशाला कसरी बनाउने भनी आयोजकले योजना बनाउनुपर्दछ । कार्यक्रममा भाषण, प्रशिक्षण वा अरु जे जे विषय हुन्छन्, त्यतिबेला त्यो कामको

निम्ति आवश्यक व्यक्ति त्यो काम गरुञ्ज्याल मञ्चमा रहनेछ । त्यो भन्दा अगाडि र पछाडि सांगीतिक प्रस्तुति हुन सक्छ । कविता वाचन हुन सक्छ । इतिहास, समाजशास्त्र, विज्ञान आदि विषयमा छोटो छोटो जानकारी दिने प्रस्तुति हुन सक्छ । मञ्चबाट मनोरञ्जन र प्रवचनमार्फत पाठशाला बनाउनुपर्दछ, ताकि कार्यक्रमको औपचारिक मूल विषय बाहेकको विषयमा पनि सहभागीले ज्ञान आर्जन गर्न पाउन् ।

- ख) कार्यक्रममा अतिथि हुन सक्छन् । फरक फरक अतिथिका फरक फरक भूमिका हुन सक्छन् तर अतिथिहरू कोही अब्बल र कोही कमसल भन्न मिल्दैन । प्रमुख अतिथि र विशेष अतिथि र अतिथि भन्ने विभाजन ठीक होइन । त्यसैले अतिथि सबै केवल अतिथि हुनेछन् । त्यसैगरी आफु रहेकै पार्टी वा संगठनको कार्यक्रममा जाँदा त्यो व्यक्ति अतिथि हुन सक्दैन बरु आफ्नो पदीय जिम्मेवारी अनुसारकै परिचयमा हुनुपर्दछ । जस्तै : पार्टीको केन्द्रीय सदस्य पार्टीको जिल्लाको कार्यक्रममा सहभागी हुँदा अतिथि होइन, केन्द्रीय सदस्यको परिचयमा सहभागी हुन्छन् तर त्यही केन्द्रीय सदस्य युवा संगठनमा भूमिका पूरा गर्न पुग्दा भने उनी अतिथि हुनेछन् ।
- ग) कार्यक्रममा सभापति/सभाध्यक्ष हुने छैनन् । कार्यक्रमको संयोजन गर्ने संयोजक एकजना हुनेछन् । संयोजक आफैले कार्यक्रम सञ्चालन गर्न सक्छन् । यदि सञ्चालन गर्ने व्यक्ति थप चाहिएको अवस्थामा अर्को व्यक्ति सञ्चालक हुन सक्नेछन् । कार्यक्रमको सञ्चालक र संयोजक को को हो भनी परिचय गराउनुपर्दछ । त्यसपछि संयोजक र सञ्चालक पनि भूमिका नभएको समयमा सहभागीकै लहरमा बस्नेछन् । मञ्चबाट गर्नुपर्ने बाहेकका संयोजन र सञ्चालनसँग सम्बन्धित सबै काम त्यहीँ बसेर गर्नेछन् ।
- घ) कार्यक्रममा सहभागी, अतिथि, आयोजक, सुरक्षासँग सम्बन्धित वा सञ्चारकर्मी वा अन्य भूमिकाका व्यक्ति सबैलाई थाहा हुन्छ कि, उनीहरूलाई गरिएको व्यवस्था अनुसार बस्नुपर्छ किनकि उनीहरू आफ्नो भूमिका पूरा गर्न आएका हुन् । तब कसैलाई आसन ग्रहण गराइराख्नुपर्ने, कसैलाई नगराउनुपर्ने हुँदैन । त्यसैले आसन ग्रहण खण्ड खारेज गर्नुपर्छ । सहभागी सबैलाई स्वागत गर्नुपर्छ र सबैले कार्यक्रममा भाग लिएकोमा धन्यवाद दिनुपर्छ । त्यसैगरी मञ्चमार्फत भूमिका पूरा गर्ने व्यक्तिहरू र आमन्त्रित अतिथिहरू को को आउँदैछन् र आइपुगेका छन् भनी कार्यक्रममा जानकारी गराउनुपर्दछ ।
- ङ) हरेक कार्यक्रमलाई महिला, वालवालिका, वृद्ध र अपांगता मैत्री बनाउन संभव योजना बनाउनुपर्दछ ।

- च) कार्यक्रमहरुमा माला, खादा, टिका र फरक फरक तह भक्तिके ब्याच लगाउने कार्य बन्द गरिनुपर्दछ । परिचय पत्र आवश्यक पर्ने कार्यक्रममा एकै प्रकारको परिचय पत्र प्रयोग गर्नु पर्दछ ।
२. पर्वबारे : पार्टी र पार्टी सदस्य, समर्थकहरुको मुख्य राजनीतिक तथा सांस्कृतिक पर्व विक्रम सम्वतको फागुन महिनाको १ गते हुनेछ । नेपालमा भएका आजसम्मका सबै सङ्घर्ष र विद्रोहको समग्रता १० वर्षे जनयुद्धमा प्रकट भएकोले त्यसको सुरुवातको दिनलाई महाउत्सवका रूपमा मनाउनुपर्दछ । त्यो दिनलाई 'बलिदानको स्मरण र क्रान्तिको संकल्प पर्व'का रूपमा मनाइनेछ । छोटकरीमा 'संकल्प पर्व' भनिनेछ । त्यस दिन राजनीतिक कार्यक्रमहरु गरिनेछ र नेपाली समाजमा भएका सबै प्रकारका न्यायपूर्ण सङ्घर्षहरुका महत्व र कमजोरीहरु बारे विमर्श गरिनेछ भने सांस्कृतिक रूपमा नातागोता, मित्रहरुलाई निम्तो गरी खानपीन र नाचगानसहित शुभकामना साटासाट गरी त्यो पर्व मनाइनेछ । क्रमशः यो पर्वलाई आम सामाजिक बनाउँदै लगिनेछ ।
 ३. नेता, कार्यकर्ताको स्वागतमा माला, खादा, टिका जरुरी छैन । केवल हात मिलाउनु पर्याप्त हुनेछ । बढी जिम्मेवारीको नेता उपस्थित हुँदा कम जिम्मेवारीको नेता उठ्नु जरुरी छैन ।
 ४. व्यक्तिगत र पारिवारिक सांस्कृतिक सम्बन्धमा जे जस्तो सम्बोधन आपसमा गर्ने गरिन्छ, त्यो व्यक्ति र पारिवारिक विषय हुन्छ तर पार्टीमा सबैले सबैलाई केवल 'तपाईं' सम्बोधन गर्नुपर्नेछ । हजुर, तिमीलगायतका सम्बोधन प्रतिबन्धित गरिनुपर्दछ । कसैको भनाईमा सही थाप्दा 'हजुर' भने भन्न मिल्छ । त्यसैगरी पार्टीमा सम्मानजनक दाई, दिदी सम्बोधन गर्न सकिन्छ तर त्यो पनि क्रमशः घटाउँदै लैजानुपर्दछ । तर कनिष्ठजनक नाता अर्थात भाई, बहिनी जस्ता नाता सम्बोधन गर्न मिल्दैन । जतिसुकै कम उमेरको व्यक्तिलाई पनि 'कमरेड' वा 'फलाना जी' नै बोलाउनुपर्दछ । र, सबै कमरेड बराबरी सम्मानको केवल कमरेड हुनेछन् । कोही सम्माननीय कमरेड, कोही आदरणीय कमरेड, कोही श्रद्धेय कमरेड अनि कोही केवल कमरेड हुने छैनन् ।
 ५. पार्टी सदस्यको मृत्यु हुँदा भण्डा भुकाइने छैन । लासमाथि भण्डा ओढाइने छैन । लास नजिकै भण्डा गाडिनेछ वा कसैले बोकेर उभिनेछ । आमरूपमा भण्डा सधैंभरि माथी उठिरहने प्रतीक हो ।
 ६. पार्टीका कार्यक्रमहरुमा नेताका तह अनुसार खाना, आवास आदि सुविधा फरक फरक गुणस्तरको गरिनुहुन्न । तर पार्टी जिम्मेवारी पूरा गर्न आवश्यक पर्ने फरक बन्दोबस्ती भने बेग्लै विषय हो । त्यसैगरी अपांगता, अस्वस्थ र वालवालिकाको विषयमा गरिने फरकलाई न्यायपूर्ण मानिनुपर्दछ ।

७. पार्टी सदस्यहरूको प्रेम, विवाह, अनौपचारिक सहजीवन (living together) जस्ता विषयलाई उनीहरूको व्यक्तिगत मामला मानिनेछ । ती विषयहरूसँग सम्बन्धित कुनै व्यक्तिले आफु उत्पीडित भएको उजुरी गरे मात्र पार्टीले समस्याको विषयको रूपमा ग्रहण गर्नेछ । असम्बन्धित व्यक्तिको गुनासो उजुरी बन्न सक्दैन ।
८. प्रत्येक पार्टी सदस्यले सकेसम्म महिनामा एकपल्ट, परिस्थितिले नदिए तीन महिनामा एकपल्ट पारिवारिक बैठक गर्नुपर्दछ । पारिवारिक बैठक पार्टी बैठक जस्तै निर्णय पुस्तिकासहित बस्नुपर्दछ । त्यो बैठकमा १६ वर्ष उमेर पुगेको परिवारको सदस्यले निर्णयमा मत दिने अधिकार राख्नेछ भने नावालक उमेरकाले आफ्नो मत राख्न पाउनेछन् । त्यस्तो बैठकको संयोजकत्व परिवारको महिला सदस्यले गर्नेछन् । परिवारमा महिला सदस्य उपलब्ध नभएमा पुरुषले संयोजकत्व गर्नेछन् । बैठकको निर्णय परिवारको सबै सदस्यले लागू गर्नुपर्दछ । छलफल गर्दा, निर्णय गर्दा वा निर्णय लागू गर्दा समस्या उत्पन्न भएमा अर्को परिवारको पार्टी सदस्यको उपस्थितिमा बैठक बस्नुपर्दछ । अर्को परिवारको रोहबरमा बसेको बैठकले पनि समस्या समाधान नभएमा त्यो विषय पार्टीको विषय बनाउनु पर्नेछ ।
९. कुनै पनि कमरेडले गरेको सामाजिक गल्ती वा कमरेडबारे कतैबाट जानकारी आएको समस्याग्रस्त लाग्ने विषयमा सबैभन्दा पहिले त्यही कमरेडसँग छलफल गरिनुपर्दछ, त्यसो नगरीकन अन्यत्र त्यो विषय चर्चा गरिनु हुन्न । त्यस्तो गल्ती बारे सम्बन्धित कमरेडसँग छलफल गर्दा चित्त बुझ्दो नभएमा पार्टीमा जानकारी गराई मुद्दा बनाइनुपर्दछ । त्यस्ता विषयमा कानेखुशी गर्दै प्रचार गर्ने, असम्बन्धित पार्टी सदस्यबीचको विषय बनाउने र पार्टीमा नराखी बाहिर हल्ला गर्ने व्यवहारलाई अपराधको रूपमा लिइनेछ ।
१०. विभिन्न जाति समुदायका पार्टी सदस्यहरू आफ्नो समुदायको धार्मिक पर्वहरूमा सामेल हुनैपर्ने अवस्थामा उनीहरू त्यस्ता पर्वका धार्मिक क्रियाकलापबाट भने अलग रहनुपर्दछ ।
११. कुनै पनि अवस्थामा बच्चालाई अभिभावकले कुटनुलाई अपराध मान्नुपर्छ । महिलालाई शारीरिक दमन अपराध हो त्यस्तो कार्यलाई अनुशासनको विषय बनाइनेछ ।

सामाजिक संस्कृति

- क) महिला गर्भवती भएपछि छिमेकी वा पार्टी सदस्यहरू पोषिलो खानेकुरालगायतका आवश्यक चिज लिएर भेट्न जानुपर्छ । गर्भवती महिलाका केही समस्या भए त्यसबारे छलफल गर्ने, उनलाई उत्साहित गर्नुपर्छ ।

- ख) बच्चा जन्मिएपछि एक महिनाभित्र आमा बाबु बनेका जोडी वा आमालाई छिमेकी र पार्टीका साथीहरू जम्मा भएर बधाई कार्यक्रम गर्नुपर्छ । त्यस दिन एउटा बिरुवा रोप्नु ठीक हुन्छ । रुख बन्ने बिरुवा रोप्ने वातावरण नहुँदा गमलामा भए पनि बिरुवा रोप्न सकिन्छ । पर्यावरण मैत्री मानव जीवन बनाउन यो संस्कारको शुरुवात जरुरी छ ।
- ग) बच्चा १२-१४ वर्षको उमेरमा हुँदा उसको जन्म दिन मनाउने । त्यो बच्चा जन्मेको बखत रोपेको बिरुवा रुख भएको भए, त्यस रुखलाई पानी दिने, त्यसलाई बच्चा ले भेट्ने । बिरुवा मरेको अवस्था भए नयाँ बिरुवा कम्तीमा एउटा रोप्ने । हरेक व्यक्तिले जन्मदिन यसरी एकपटक मात्र मनाउने ।
- घ) विवाहमा धार्मिक कर्म सबै बन्द गर्ने । नातागोता र साथीहरू जम्मा गरी औपचारिक सहजीवन शुरु गरेको जानकारी दिने समारोहका रूपमा विवाह कार्यक्रमलाई रूपान्तरण गर्ने । विवाहमा हुने खर्चलाई किफायती बनाउने ।
- ङ) मृत्युमा धार्मिक मान्यतामा आधारित क्रियाकलाप सबै बन्द गर्ने । पार्टी सदस्यको मृत्यु हुँदा संभव सबै पार्टी सदस्यहरू, छिमेकीहरू मृतकको परिवारलाई सहानुभूति व्यक्त गर्न भेट्न जाने, मलामी जाने । लासलाई पार्टी भण्डा नओढाउने बरु लास नजिकै भण्डा गाड्ने वा कसैले बोक्ने वा उभ्याउने ।
- च) नेपाली समाजको उमेर सापेक्षतामा हाललाई ७० वर्ष कटेपछि व्यक्तिको शारीरिक र मानसिक तन्दुरुस्तीको अवस्था हेरी 'ज्येष्ठ उत्सव' मनाइनुपर्दछ । त्यो उत्सवमा ज्येष्ठ व्यक्तिले आफ्नो जीवनको अनुभव नयाँ पुस्तालाई भन्नेछन् । आफ्नो जीवनको सकारात्मक र नकारात्मक काम बारे समालोचना गर्नेछन् । उपस्थित सबैले चाहीँ दीर्घायुको कामना गर्नेछन् ।
- छ) व्यक्तिको मृत्यु भएको सातदेखि दश दिनभित्र स्मरण सभा आयोजना गरिनेछ । त्यस सभामा मृतक व्यक्तिको व्यक्तित्व बारे चर्चा गरिनेछ । त्यो दिन एउटा बिरुवा परिवारका सदस्यले रोप्नेछन् ।
- ज) व्यक्तिको मृत्युपश्चात छिमेकी र पार्टी सदस्यहरू कम्तीमा एक हप्ता मृतकको परिवारलाई भेट्ने, आवश्यकता अनुसार रात बसेर समवेदना साट्ने गर्नुपर्दछ ।
- झ) मृतक व्यक्तिको संस्मरणमा समाज सुधारका आर्थिक योगदान परिवारलाई गर्न मन लागे गर्न सक्छन् तर त्यो योगदानको वितरणमा परिवार सहभागी हुनु हुँदैन ।

- ज) व्यक्तिको नाममा सडक, विद्यालय आदिको नाम राख्ने कार्य बन्द गरिनु पर्दछ ।
- ट) सामाजिक जीवनमा सबैलाई तपाईं भन्ने सम्बोधन संस्कृति लागू गर्नुपर्दछ । क्रमशः परिवारका बच्चाहरू पनि तपाईं भन्ने संस्कृति लागू गर्न थाल्नुपर्दछ ।
- ठ) फागुन १ गते 'संकल्प पर्व' सांस्कृतिक पर्व मनाउने क्रममा पार्टी बाहिरका आवश्यक व्यक्तिलाई निम्तो गरी सांस्कृतिक रूप दिनुपर्दछ ।
- ड) कुनै पनि सांस्कृतिक पर्व तब नै हुनेछ जब खानपीन, मनोरञ्जन र भेटघाट त्यहाँ जोडिन्छ । त्यसैले सबै सांस्कृतिक पर्वलाई खानपीन र मनोरञ्जनसँग जोड्नुपर्दछ ।

(ख) वैज्ञानिक समाजवादी क्रान्तिको कार्यदिशा (क्रान्तिको बाटो)

- अ) पार्टीको पथप्रदर्शक सिद्धान्त मार्क्सवाद—लेनिनवाद—माओवाद हो । यसको अर्थ पदप्रदर्शन सिद्धान्तलाई जडसूत्रका रूपमा बुझ्नु हुँदैन । मालेमावाद निरन्तर गतिशील छ । मालेमावादलाई युग र परिस्थिति सापेक्ष निरन्तर विकास र सिर्जनात्मक रूपमा प्रयोग गरेर मात्र त्यसको रक्षा गर्न सकिन्छ । पार्टी मालेमावादको आधारभुत प्रस्थापनको दृढतापूर्वक रक्षा गर्दै त्यसको विकासका निम्ति संकल्पबद्ध छ ।

- (आ) प्रारम्भदेखि वैज्ञानिक समाजवादी व्यवस्था निर्माणको प्रकृया, पार्टी र उत्पादनमुलक सार्वभौम संगठन र जनवर्गीय सार्वभौम संगठनहरूको संघर्षनाबारे यही अध्यायमा विस्तृत रेखाङ्कन भैसकेको छ । अब त्यस प्रकृया र संरचनाबाट उत्पादन र वर्ग सङ्घर्षसहित वैज्ञानिक समाजवादी क्रान्ति पूरा गर्ने कार्यदिशाको समग्र आयाम एवं त्यस कार्यदिशालाई सम्पन्न गर्न सुरुदेखि अगाडि बढाइने कार्यनीतिक श्रृङ्खलालाई क्रमबद्धतामा राखेर हेर्ने ।

प्रारम्भदेखि वैज्ञानिक समाजवादी व्यवस्था निर्माण : कार्यदिशाको मुख्य शर्त

प्रारम्भदेखि उत्पादनमुलक सार्वभौम संगठनहरूमा सर्वहारा—श्रमिक वर्ग र मध्यम वर्गलाई संगठित गर्दै उत्पादन, विनिमय, वितरण र उपभोगको चक्र एउटै प्रणालीमा सञ्चालन गर्दै अघि बढ्दा जनसमुदायको आत्मनिर्भर बन्ने प्रकृया तीव्र हुनेछ । समाजवादी आर्थिक प्रणाली निर्माणको यो प्रकृतिसँगै पुँजिवादी नाफाखोर प्रणालीमा क्रमशः घाटा उत्पन्न हुन सुरु गर्नेछ । यसको कारणले दलाल पुँजीपति वर्गले जनसमुदायको आत्मनिर्भर आर्थिक व्यवस्थामाथि व्यवधान वा आक्रमणको सिलसिला सुरु गर्नेछ । त्यसको विरुद्ध कम्युनिष्ट

पार्टीको नेतृत्वमा प्रतिरोध सङ्घर्ष पनि अनिवार्य रूपमा जन्मिन पुग्नेछ । प्रतिरोध सङ्घर्षको अनिवार्यताले वैज्ञानिक समाजवादी सत्ता स्वाभाविक रूपमा अस्तित्वमा आउनेछ । त्यो सत्ताको विस्तारका क्रममा संयुक्त मोर्चाका आवश्यक रूपहरू विकसित हुँदै जानेछन् । समाजवादी आत्मनिर्भर अर्थतन्त्रको जगमाथि समाजवादी सामाजिक संरचनाहरू र सचेत रूपमा वैज्ञानिक समाजवादी संस्कृति निर्माणको प्रकृया पनि अघि बढ्नेछ । समग्रमा अर्थतन्त्र, राजनीति, राज्यसत्ता र संस्कृतिसहित क्रमिक रूपमा वैज्ञानिक समाजवादी व्यवस्था नै पुँजीवादी व्यवस्थाको समानान्तरमा अघि बढ्न थाल्नेछ । उदाहरणको निम्ति दीर्घकालिन जनयुद्धको कार्यदिशालाई अगाडि बढाउँदा जसरी मुक्त क्षेत्रको निर्माण, रक्षा र विस्तारका निम्ति प्रतिरोध सङ्घर्ष विकास गर्दै जाँदा जनमिलिसियादेखि नियमित जनसेना विकसित हुन्थ्यो, त्यसैगरि वैज्ञानिक समाजवादी क्रान्तिको कार्यदिशा लागु गर्दै जाँदा आत्मनिर्भर समाजवादी अर्थतन्त्र, राजनीति र संस्कृतिसहितको वैज्ञानिक समाजवादी व्यवस्थाको निर्माण, रक्षा र विस्तारका निम्ति प्रतिरोध सङ्घर्षको क्रममा जनमिलिसियादेखि नियमित समाजवादी जनसेनासम्म निर्माण हुन पुग्दछ ।

समाजवादी आत्मनिर्भर अर्थतन्त्र निर्माणबाट आत्मनिर्भर बन्दै जाने विशाल जनसमुदाय अहिलेदेखि आत्मनिर्भर हुँदै जाने र समाजवादी संस्कृतिको अभ्यासको क्रमिक विस्तारले क्रमशः असमानता र भेदभाव घट्दै जाने अवस्थाले गर्दा अहिलेदेखि वैज्ञानिक समाजवादी व्यवस्था निश्चित प्रतिशत भोग्दै जान सभव हुन थाल्छ । त्यो प्रतिशत दिन प्रतिदिन बढ्दै जान्छ । यस्तो स्थितिले गर्दा सर्वहारा—श्रमिक वर्ग र आम जनसमुदाय उत्साहित भई समाजवादी व्यवस्था निर्माण र त्यसको रक्षाका निम्ति सदा तत्पर रहने वातावरण बृद्धि हुँदै जान्छ । तसर्थ, अहिलेदेखि पुँजीवादी व्यवस्थाको विकल्प र समानान्तरमा वैज्ञानिक समाजवादी व्यवस्था निर्माण गर्दै अघि बढ्नु नै यो कार्यदिशाको मुख्य आलम्ब हो ।

- (इ) कार्यदिशाको यही कार्यभारलाई मुख्य आलम्ब बनाउँदै कार्यनीतिहरू विकास गरिनुपर्दछ । वर्ग सङ्घर्षका अन्य आयाम र जनसङ्घर्षहरू विकास गरिनुपर्दछ । सर्वहारा—श्रमिक वर्ग, महिला, दलित, उत्पीडित राष्ट्र, मधेसी, मुस्लिम लगायत सबै प्रकारका उत्पीडित वर्ग र समुदायका स्थानीयदेखि राष्ट्रियस्तरसम्मका मुद्दाहरूलाई संगठित गरेर लगातार वर्ग सङ्घर्ष र जनसङ्घर्ष उठाइरहनुपर्दछ । राष्ट्रिय स्वाधीनता, जनजीविका र जनअधिकारका मुद्दाहरूमा पनि आवश्यक सबै सङ्घर्षहरू विकास गर्दै लैजानुपर्दछ । विभिन्न क्षेत्रमा रहेका सामान्तवादका अवशेषहरू विरुद्धको सङ्घर्षलाई पनि समाजवादी क्रान्तिको

कार्यभारभित्रै समेटेर अघि बढाउनुपर्दछ । यसप्रकारका सर्वहारा—श्रमिक वर्ग र उत्पीडित समुदायहरूका आन्दोलन; राष्ट्रिय स्वाधीनता, जनजीविका र जनअधिकारसँग सम्बन्धित आन्दोलनहरूले वैज्ञानिक समाजवादी क्रान्तिको कार्यदिशाको केन्द्रीय आलम्ब अर्थात् समानान्तरमा वैज्ञानिक समाजवादी व्यवस्था निर्माण गर्दै अघि बढ्ने योजनाका निम्ति एकातिर ढालका रूपमा कार्य गर्नेछन् भने अर्कोतिर दलाल पुँजीवादी व्यवस्थाका विरुद्ध व्यापक जनतालाई प्रशिक्षित गर्दै जानेछन् । यसरी दलाल पुँजीवादी व्यवस्थाको विकल्प र समानान्तरमा वैज्ञानिक समाजवादी व्यवस्था निर्माण गर्दै, त्यसभित्र व्यापक जनतालाई संगठित र क्रान्तिकारीकरण गर्दै, त्यसको रक्षा र लगातार विस्तारका निम्ति प्रतिरोध युद्धको विकास गर्दै, तमाम उत्पीडित वर्ग र समुदाय एवं राष्ट्रिय स्वाधीनता, जनजीविका र जनअधिकारका आन्दोलनहरू ढालका रूपमा विकसित गर्दै एउटा निश्चित विन्दुमा पुग्दा दलाल पुँजीवादी राज्यसँग रणनीतिक सन्तुलनको अवस्था उत्पन्न हुनु अनिवार्य हुनेछ । त्यसपछि राष्ट्रिय—अन्तर्राष्ट्रिय परिस्थितिको गतिशीलताभित्र सम्पूर्ण क्रान्तिको अनुकुलताको ठोस निरूपण गरी सशस्त्र आमविद्रोहद्वारा वैज्ञानिक समाजवादी क्रान्ति पूरा गर्नु अबको वैज्ञानिक समाजवादी क्रान्तिको कार्यदिशा वा क्रान्तिको बाटो हुनेछ । आजको समयको गति विज्ञान-प्रविधिका कारण तीब्र भएकाले यो क्रान्तिको कार्यदिशा पनि तीब्र गतिमा लागू गर्दै जान संभव छ ।

(ई) नेपाल जस्तो उत्पीडित देशमा बेरोजगारी, अभाव, राष्ट्रिय स्वाधीनतामाथि लगातारको विदेशी हस्तक्षेप लगायतका कारणहरूले पटक पटक विद्रोहका छालहरू देखापर्ने गरेका छन् । तर आत्मगत तयारीको अवस्था कमजोर हुँदा त्यस्ता बिद्रोहहरू क्रान्तिमा परिणत नभई सानातिना सुधारमै सीमित हुने गरेका छन् । तसर्थ, प्रारम्भदेखि निर्माण गरिने वैज्ञानिक समाजवादी व्यवस्थाको रक्षा र बिस्तारको फौजी योजना अघि बढाउँदा रणनीतिक सन्तुलनको अवस्थामा पुग्नु अगावै बिद्रोहका छालहरू विकसित भएको अवस्थामा त्यस्तो जनविद्रोहको नेतृत्व गरी क्रान्ति सम्पन्न गर्न सकिने अवस्था पनि आउन सक्छ । त्यस्तो संभावना विकसित भएमा त्यस संभावनालाई पक्रिने गरी आत्मगत समग्र तयारी सुरुदेखि अघि बढाउनुपर्दछ ।

(उ) कम्युनिष्टहरू हिंसावादी होइनन तर पुँजीवादी व्यवस्था हिंसावादी हुन्छ । त्यसैले क्रान्तिमा बल प्रयोग अनिवार्य बन्दछ । वैज्ञानिक समाजवादी क्रान्तिको समग्र कार्यदिशा लागू गर्दा मौलिक र विशिष्ट सैन्य संगठन र रणनीतिको विकास जरुरी छ । त्यसबारे आवश्यकता अनुसारको समय र संरचनामार्फत विकास गरिनेछ ।

१२. संयुक्त मोर्चा

- क. आजको विज्ञान-प्रविधिले अन्तर्राष्ट्रिय स्तरमा कम्युनिस्टहरूबीच सम्पर्क, समन्वय र एकीकृत कार्य गर्न गुणात्मक रूपमै अवसर उपलब्ध भएको अवस्थामा भूमण्डलीकृत पुँजीवादविरुद्धमा सङ्गठित प्रतिरोध गर्न र विश्व क्रान्तिलाई अगाडि बढाउन पहल गर्नुपर्छ । विश्वभरीका वैज्ञानिक समाजवादी पार्टीहरूको अन्तर्राष्ट्रिय संगठन गठनको पहल गरिनेछ । भूमण्डलीकृत पुँजीवादको विरुद्धमा वैज्ञानिक समाजवादी व्यवस्थाको निर्माण प्रक्रियामा सम्पूर्ण विश्वका वैज्ञानिक समाजवादीहरूको एकता अनिवार्य छ । वैज्ञानिक समाजवादका सम्पूर्ण अंगहरू अन्तर्सम्बन्धित रूपमा निर्माण गर्नुपर्ने हुँदा विश्वभरिका कम्युनिष्टहरूको साभा प्रयत्नको लागि साभा अन्तर्राष्ट्रिय संगठनको आवश्यकता पर्दछ । त्यसका लागि वैज्ञानिक समाजवादी अन्तर्राष्ट्रिय निर्माण गरिनेछ । त्यसलाई अंग्रेजीमा Scientific Socialist International र छोटकरीमा SSI भनिनेछ । त्यसैगरी दक्षिण एसियाली उपमहाद्वीप र छिमेकी देशका कम्युनिस्ट क्रान्तिकारीहरूबीचको आवश्यक संयन्त्र बनाउन समेत पहल गरिनेछ ।
- ख. भूमण्डलीकृत पुँजीवाद अर्थात् आजको साम्राज्यवादका विरुद्ध उभिने दुनियाँका कुनै पनि शक्ति र प्रवृत्तिसँग संयुक्त मोर्चाको आवश्यक विभिन्न रूप कायम गर्ने ।
- ग. देशभित्रको दलाल पुँजीवादका विरुद्ध पूर्ण रूपमा वा आंशिक विषयमा लड्न चाहने शक्ति र प्रवृत्तिसँग संयुक्त मोर्चाका आवश्यक कुनै रूप कायम गर्ने ।
- घ. सामन्तवादका अवशेषहरूसँग लड्न चाहने शक्ति र प्रवृत्तिसँग विषयगत रूपमा संयुक्त मोर्चाको कुनै रूपको अभ्यास गर्ने ।
- ङ. राष्ट्रिय स्वाधीनाको रक्षा, जनजीविका र जनअधिकारका पक्षमा आउने शक्ति र प्रवृत्तिसँग विषयगत रूपमा संयुक्त मोर्चा कायम गर्ने ।
- च. उत्पीडित वर्ग, समुदाय, जाति र क्षेत्रका अधिकारको पक्षमा देखापर्ने शक्ति र प्रवृत्तिसँग संयुक्त मोर्चाको आवश्यक रूप अख्तियार गर्ने । समग्रमा भन्दा अन्तर्राष्ट्रिय रूपमा भूमण्डलीकृत पुँजीवाद अथवा आजको साम्राज्यवादविरोधी सबै शक्ति र प्रवृत्तिलाई त्यसविरुद्ध गोलबन्द गर्ने नीति तथा देशभित्र दलाल पुँजीवादी व्यवस्थाका विरुद्ध आंशिक वा पूर्ण रूपमा जान चाहने सबै शक्ति र प्रवृत्तिलाई त्यसविरुद्ध गोलबन्द गर्ने नीति नै संयुक्त मोर्चासम्बन्धी नीतिको मूल अन्तर्वस्तु हुनेछ ।

१२. नयाँ कम्युनिस्ट आन्दोलनको सङ्गठन

पार्टी र यससँग सम्बन्धित सङ्गठनहरू पार्टीले निर्माण गर्न चाहेको राजनीतिक समाज व्यवस्थाको प्राथमिक रूप हो, पार्टी सत्ताकै भ्रुण हुन् । त्यसैले पार्टी र यससँग सम्बन्धित सङ्गठन कस्तो बनाइन्छ, त्यो सञ्चालनको सिद्धान्त एवं आचरण कस्तो निर्धारण गरिन्छ भन्ने कुराले भोलिको राजनीतिक समाज व्यवस्थाको भल्को दिन पुग्दछ । त्यसैले नयाँ कम्युनिस्ट आन्दोलनको सङ्गठनको सवाल एउटा मुख्य महत्वपूर्ण सवाल हो । मार्क्स-एङ्गेलसले वर्गहरूको अन्त्यसँगै सत्ता पनि विलोप हुने ऐतिहासिक अवधारणा अघि सारे । त्यसैले कम्युनिस्टहरूका निम्ति रणनीतिक रूपमा सत्ता प्राप्तिको उद्देश्य भनेको वर्गहरूको अन्त्य तीव्र रूपमा गरी स्वयम् सत्ताकै पनि अन्त्य गर्नको निम्ति हो । यसको अर्थ हो कम्युनिस्टहरू शासक उत्पादन भइरहने प्रणालीको अन्त्य गर्नका निम्ति शासनलाई उपयोग मात्र गर्न चाहन्छन् । मार्क्सवादले अघि सारेको यो अवधारणा समाजविज्ञान र राजनीतिका क्षेत्रमा साम्यवादी समाज निर्माणको एउटा मुख्य साँचो हो । यो अवधारणालाई व्यावहारिक रूपमा लागू गर्ने क्रममा लेनिनले अक्टोबर क्रान्तिसँगै सम्पूर्ण सत्ता सोभियतलाई दिने कदम चाले । सोभियत भनेको रूसी विभिन्न जनसमूहहरूले निर्माण गरेका कार्यकारी निर्णय लिन सक्ने संरचनाहरू थिए । मार्क्स-एङ्गेलसले अघि सारेको राज्य विलोपीकरणको अवधारणा र लेनिनले व्यवहारमा प्रयोग गर्न चाहेको सम्पूर्ण सत्ता सोभियतलाई भन्ने नीतिको राजनीतिक सार के हो भने राज्यसत्तालाई आम सर्वहारा-श्रमिक जनताले नियन्त्रण गर्ने प्रणालीतिर अघि बढ्नु, राज्य सर्वहारा-श्रमिक जनताको सेवक बनोस् र अन्ततः सत्ता विलोपीकरणको प्रक्रियाको अङ्ग बनोस् । हो, आज नयाँ कम्युनिस्ट आन्दोलनले वैज्ञानिक समाजवाद निर्माण गर्दा यही सारलाई व्यावहारिक रूप सुरुदेखि दिने प्रणालीको विकास गर्नुपर्दछ र त्यो राजनीतिक सामाजिक व्यवस्थाको आजको प्राथमिक रूप पार्टी निर्माण गर्दा पनि त्यही सार एवं मर्म पक्रिनुपर्दछ ।

पार्टी सङ्गठन

- क) पार्टी सङ्गठन लडाकु मेसिनका रूपमा सर्वहारा-श्रमिक वर्गको अग्रदस्ता हुनुपर्दछ, जन (Mass) पार्टी होइन ।
- ख) मार्क्सवाद-लेनिनवाद-माओवादका आधारभूत प्रस्थापना र पद्धति विज्ञानलाई दह्रो गरी पत्रेको, त्यसलाई सिर्जनात्मक रूपमा निरन्तर साहसका साथ प्रयोगमा लान्ने, सर्वहारा-श्रमिक वर्गको हित एवं स्वार्थमा एकनिष्ठ भएका, सर्वहारा सांस्कृतिक क्रान्तिलाई सुरुदेखि क्रान्तिको अभिन्न अङ्ग बनाएर व्यवहारमै उत्रेका समग्रमा कम्युनिस्टकरणको महायात्रामा समर्पित पेशेवर-पूर्णकालीन क्रान्तिकारीहरूको डफ्फा नै पार्टीको मूल मियो बनाउनुपर्दछ ।

- ग) पार्टीका सबै तह र पार्टीका मोर्चा सङ्गठनहरूमा पनि आवधिक जिम्मेवारी प्रणाली स्थापित गर्नुपर्दछ ता कि एकै व्यक्ति सदाकाल खास जिम्मेवारीमा रहिरहने अनि नयाँ नयाँ सिर्जनशील प्रतिभाहरूले योगदान गर्ने अवसर नै नपाई ओइलाउनुपर्ने स्थितिको अन्त्य होस् ।
- घ) पार्टीले सम्मेलन/महाधिवेशन आदि गरेर आम नीति तयार पारिसकेपछि त्यस आम नीतिलाई आफ्नो सरोकारको विषयमा लागू गर्न पार्टीसँग सम्बन्धित सबै जन र वर्गीय सङ्गठन तथा अन्य मातहतका सङ्गठनहरू स्वायत्त रहने प्रणाली विकास गर्नुपर्दछ । ती जन र वर्गीय सङ्गठन नै पार्टीका आधारका रूपमा रहन्छन् । त्यस अवस्थामा पार्टी वैचारिक निर्देशक, व्यवस्थापक र समन्वयकर्ताका रूपमा मात्र रहनुपर्दछ । यस प्रणालीको सार हो, सरोकारवाला जनसमूहलाई नै आफ्नो बारेको निर्णयकर्ताको दिशामा अधिकार सम्पन्न बनाउँदै जानु र पार्टीलाई निरङ्कुश हुनबाट रोक्ने प्रणालीको विकासतिर अघि बढनु । यस्तो प्रणालीलाई क्रमशः पार्टीका सम्पूर्ण सदस्यहरूको वैचारिक चेतनास्तरलाई उन्नत पार्ने प्रक्रियासँग जोड्दै अगाडि बढाउनु ध्यान दिनु जरुरी छ ।
- ङ) पार्टी र मातहतका सबै सङ्गठनहरूमा युवा, प्रौढ र पाको पुस्तालाई नीति र नियममा ढाली अनिवार्य रूपमा प्रतिनिधित्व गराउने प्रणाली लागू गरिनुपर्दछ ।
- च) पार्टी सङ्गठन र मातहतका सङ्गठनहरूमा ८० प्रतिशत संख्यामा पूर्ण समानुपातिक प्रतिनिधित्व र २० प्रतिशतमा आवश्यक प्रतिनिधित्व हुने नीतिमा आधारित सङ्गठनात्मक प्रतिनिधित्वको नीति लागू गरिनुपर्दछ । समानुपातिकता आवश्यक नहुने प्रकारका सङ्गठनमा पनि विविधतालाई समेट्न ध्यान दिने र महिलाको निश्चित संख्यालाई प्रतिनिधित्व भने अनिवार्य गर्ने नीति विकास गरिनेपर्दछ । प्रथम राष्ट्रिय भेलाबाट प्रथम महाधिवेशनसम्म पुग्दा यस प्रकारको प्रतिनिधित्व प्रणाली स्थापित गरिसक्नुपर्दछ ।
- छ) पार्टी सम्बद्ध महिला, दलित, मुस्लिम लगायत जन र वर्गीय सङ्गठनहरू, उत्पीडित राष्ट्र (जातीय) मोर्चाहरू र वैज्ञानिक समाजवाद निर्माणसँग प्रत्यक्ष जोडिने आवश्यक सङ्गठनहरू विकास गरिनुपर्दछ ।
- ज) सङ्घर्षको आवश्यकताअनुसार आवश्यक जुभारु प्रकृतिको सुरक्षा सङ्गठनको तयारी पनि सँगसँगै अगाडि बढाउनुपर्दछ ।

सङ्गठनात्मक सिद्धान्त

जनवादी केन्द्रीयताको सिद्धान्त नै सङ्गठनात्मक सिद्धान्त हुनुपर्दछ । तर यो सिद्धान्तका दुई वटा पक्षहरू छन्। एक, जनवादी केन्द्रीयता सिद्धान्तको सङ्गठनात्मक पक्ष । दुई, जनवादी केन्द्रीयता सिद्धान्तको वैचारिक केन्द्रीयताको पक्ष । जनवादी

केन्द्रीयताको सङ्गठनात्मक पक्षमा व्यक्ति सङ्गठनको मातहत, अल्पमत बहुमतको मातहतमा, तल्लो स्तरको समिति माथिल्लो स्तरको समितिको मातहतमा र सम्पूर्ण सदस्य केन्द्रीय समितिको मातहतमा रहन्छन् । यो पक्षलाई सङ्गठनात्मक केन्द्रीयता पनि भनिन्छ । तर यही नियमलाई मात्र जनवादी केन्द्रीयता बुझ्नु विल्कुल गलत हुन्छ बरु दोस्रो पक्ष वैचारिक केन्द्रीयताको पक्षलाई गम्भीरतापूर्वक आत्मसात् गरिनुपर्दछ । अभिव्यक्तिको स्वतन्त्रता र कामकारवाहीमा एकरूपता यस पक्षको सार हो । पार्टीभित्र र पार्टीसम्बद्ध सङ्गठनहरूमा विचार निर्माण वा नीति निर्माणका निम्ति निर्धक्क आफ्नो मत व्यक्त गर्न पाउने वातावरणको निर्माण र व्यापक विचारहरूको मन्थनपछि निर्णयमा पुग्ने, संश्लेषणमा पुग्ने प्रणालीको ग्यारेन्टी गर्नेपर्दछ । अभिव्यक्तिको स्वतन्त्रता र कामकारवाहीमा एकरूपतालाई सुदृढ गरेर मात्र सङ्गठनात्मक केन्द्रीयतालाई पनि सफलतापूर्वक लागू गर्न सकिन्छ । जनवादी केन्द्रीयतालाई सफलतापूर्वक अवलम्बन गरेर मात्र अन्तरपार्टी सङ्घर्षलाई पनि सही तरिकाले सञ्चालन गर्न सकिन्छ । बुझ्नुपर्ने कुरा के हो भने हरेक अन्तरविरोध र भिन्नमत लाइनका रूपमा प्रकट भएका हुँदैनन्, त्यसैले प्रत्येक भिन्नमतलाई दुई लाइन सङ्घर्ष भनेर बुझ्नु हुँदैन । त्यसैले पार्टीभित्र चल्ने अन्तरपार्टी सङ्घर्ष सधैं दुई लाइन सङ्घर्ष भनी बुझ्नु गलत हुन्छ । त्यसरी नै कुनै अन्तरविरोध विकसित भएर लाइनकै रूपमा अगाडि आउन सक्छ, त्यतिबेला दुई लाइन सङ्घर्ष पनि हुन सक्छ । त्यस्तो अवस्थामा दुई लाइन सङ्घर्षलाई समस्या देख्ने अर्को अतिवादी गल्ती पनि गर्नु हुँदैन । अन्तरपार्टी सङ्घर्षलाई वा भिन्न मतलाई निषेध, नाकाबन्दी, त्यसमाथि षडयन्त्र गरेर समस्याको विकृति मात्र जन्मिन्छ, समाधानमा पुग्न सकिँदैन । सत्यको अन्वेषण गर्ने ध्येयसहित पार्टीभित्रको अन्तरसङ्घर्षलाई एकता-सङ्घर्ष-रूपान्तरण मुख्यतः रूपान्तरणमा जोड दिएर सञ्चालन गर्दै नयाँ नयाँ विचारको उचाइमा लैजाने नीति पार्टीले लिनु पर्दछ । जनवादी केन्द्रीयतासँग जोडिएको अर्को अनिवार्य विधि हो, आलोचना र आत्मालोचनाको विधि । यो विधि निरन्तर पार्टीमा कार्यकारी बनाउनुपर्दछ र त्यस्तो कार्यकारी बनाउन सकिने गरी सङ्गठन बनाउनै पर्दछ । विचार अभिव्यक्त गर्न र आलोचना-आत्मालोचनाको विधिको त्यागले कम्युनिस्ट पार्टी बन्न असम्भव हुन पुग्दछ । तर के कुरामा पनि प्रष्टता जरुरी छ भने आलोचना-आत्मालोचनाको विधि भनेको व्यक्तिलाई सिध्याउन होइन, बरु सबै मिलेर व्यक्तिका कमजोरीलाई सच्याउन सहयोग गर्ने विधि हो । त्यसैगरी अभिव्यक्ति स्वतन्त्रता भनेको पनि पार्टीलाई संवाद क्लब बनाउन हैन, बरु विचारलाई विकास गर्ने प्रक्रिया हो ।

सङ्गठनको आचरण

क) पार्टी, पार्टीका प्रत्येक तह र पार्टीसम्बद्ध प्रत्येक सङ्गठनहरू माथि होइन, तल सर्वहारा-श्रमजीवी वर्ग लगायत शोषित उत्पीडित वर्ग र समुदायतिर फर्किनु पर्दछ । विशाल श्रमिकहरूमा किल्ला गाड्ने गरी जनआधारित पार्टी बन्न सक्नेपर्दछ । त्यसका निम्ति जननीतिमा जोड दिनुपर्दछ ।

- ख) कम्युनिस्ट जमात राजनीतिक मात्र हुने तर सांस्कृतिक जमात नहुने समस्याबाट अब मुक्ति पाउनैपर्दछ । नयाँ कम्युनिस्ट आन्दोलनले कम्युनिस्ट मानव जमातलाई बेग्लै संस्कृति, बेग्लै आचरणसहितको कम्युनिस्ट सम्प्रदायका रूपमा अब विकसित गर्नतिर लाग्नेपर्दछ । कम्युनिस्टहरू मार्क्सवादी सिद्धान्तमा आधारित जीवन अधि बढाउने राजनीतिक-सांस्कृतिक सम्प्रदाय नै बन्नुपर्दछ, बनाउनुपर्दछ ।
- ग) कम्युनिस्ट आन्दोलनमा षड्यन्त्रकारी कार्यशैलीलाई पूर्ण रूपमा त्यागनुपर्दछ ।
- घ) पार्टीभित्र आर्थिक पारदर्शिता र वैज्ञानिक हिसाब प्रणाली ९९ दशमलव ९ पनि होइन, १०० प्रतिशत नै ग्यारेन्टी गरिनुपर्दछ ।
- ङ) पार्टीको कार्यप्रणालीबाट सामन्तवादी स्थानमानसंग सम्बन्धित विषय, भारीभरकम औपचारिकतावाद लगायतका सामन्तवादबाट प्रभावित विधि, कार्यशैली र आचरणलाई त्यागेर चुस्त, कमरेडली, वैज्ञानिक विधि र आचरण अवलम्बन गरिनुपर्दछ ।

१३. राष्ट्रिय स्वाधीनतासम्बन्धी नीति

राष्ट्रियता र राष्ट्रिय स्वाधीनतासम्बन्धी नीति तयार पार्दा केही नयाँ प्रश्नहरूमा ध्यान दिनुपर्ने आवश्यकता टङ्कारो भएर आएको छ । साम्राज्यवादले विस्तारवादी वा प्रभुत्ववादी नीतिअन्तर्गत सीमाना मिच्ने, असमान सन्धि सम्झौता लादने र हाम्रो जस्तो उत्पीडित देशको राजनीतिमा सुक्ष्म व्यवस्थापनसम्मै प्रवेश गर्ने गर्दै आएको छ र त्यो जारी छ । तर आजको भूमण्डलीकृत विश्व पुँजीवादले हाम्रो जस्तो उत्पीडित राष्ट्रको राष्ट्रियता र राष्ट्रिय स्वाधीनतालाई कमजोर एवं खोक्रो बनाउन अरु गम्भीर प्रकृतिको रणनीति थप्दै लगेको छ । त्यसले शहर बस्ती र टोल टोलसम्म बहुराष्ट्रिय कम्पनीका शाखाहरू पुन्याएर आर्थिक रूपमा समाजको पिँधसम्मै पुगेर व्यापक आर्थिक दोहन गरिरहेछ । देशभित्रका उत्पीडित राष्ट्रियतासंग सम्बन्धी पहिचानजन्य उत्सवहरूलाई समेत बहुराष्ट्रिय कम्पनीहरूले प्रायोजन गर्न थालेका छन्। समृद्धिको नाममा सजिलै बहुराष्ट्रिय कम्पनीको हातमा प्राकृतिक श्रोतहरू जाँदैछन् । यसरी दलाल पुँजीवादी व्यवस्थाले तीव्र रूपमा अर्थतन्त्र र प्राकृतिक श्रोत क्रमशः भूमण्डलीकृत पुँजीवाद अर्थात् साम्राज्यवादको कुटिल चक्रमा धसाउँदैछ । अनि शिक्षा र संस्कृतिको क्षेत्र साम्राज्यवादको क्रिडास्थल भै बन्दै गइरहेछ । यसरी राष्ट्रिय स्वाधीनता र राष्ट्रियताको रक्षाको मुद्दा अब सोभै दलाल पुँजीवादविरोधी सङ्घर्षको एउटा अनिवार्य मुद्दा बन्न पुगेको छ । सिमानाको रक्षा, असमान सन्धिहरूको खारेजी जस्ता चालु विषयसँगै त्यत्तिकै उचाइमा भूमण्डलीकृत पुँजीवाद र देशभित्रको दलाल पुँजीवादका विरुद्ध सङ्घर्षको उठान नगर्ने हो भने अब राष्ट्रियता र राष्ट्रिय स्वाधीनताको सङ्घर्षले पूर्णता पाउन सक्दैन । अब भूमण्डलीकृत पुँजीवादको विरोधमा नजाने देशभक्ति यथार्थमा खोक्रो देशभक्ति हुन्छ ।

क) आन्तरिक राष्ट्रियतासम्बन्धी नीति

राष्ट्रियताका दुई पाटा मिलेर समग्र राष्ट्रियता बन्न पुग्दछ । एक, आन्तरिक राष्ट्रियता । दुई, बाह्य राष्ट्रियता । आन्तरिक राष्ट्रियताको सवाल देशभित्रका जनताको एकताबद्धताको सवाल हो । हाम्रो जस्तो बहुराष्ट्रियतायुक्त देशमा आन्तरिक राष्ट्रियता तब नै सुदृढ र बलियो हुन्छ, जब देशभित्रका सबै राष्ट्रियता र विभिन्न उत्पीडित समुदायमाथिको शोषण तथा उत्पीडनको अन्त्य हुन्छ । आज पनि नेपालका उत्पीडित राष्ट्रियताहरू मगर, थारू, नेवार, तामाङ, किरात, लिम्बू, गुरुङ, मिथिला, भोजपुरा, अवध तथा राजवंशी, धिमाल, शेर्पा, भोटेलामा लगायतका भाषिक सांस्कृतिक समूहहरूको सम्मानजनक पहिचानको प्राप्ति एवं उनीहरूमाथिको शोषण उत्पीडन आधारभूत रूपमा कायम छ । त्यसैगरी दलित, मुस्लिम, महिला, मधेसी जस्ता समुदायमाथि आधारभूत भेदभाव, शोषण र उत्पीडन कायम छ । यस्तो स्थितिमा नेपालको आन्तरिक राष्ट्रियतालाई सुदृढ गर्न ती उत्पीडित राष्ट्रियताहरू र उत्पीडित समुदायहरूको अधिकारको मुद्दालाई अघि बढाउनु अनिवार्य छ । त्यसो गर्दा ती सबै मुद्दाको आन्दोलनलाई पनि अनिवार्य रूपमा भूमण्डलीकृत पुँजीवादका विरुद्ध लक्षित गर्नेपर्दछ । भूमण्डलीकृत पुँजीवादका विरुद्ध नउभिने पहिचान तथा आन्तरिक राष्ट्रियतासँग सम्बन्धित आन्दोलन र उत्पीडित समुदायहरूका आन्दोलन खास अर्थमा वास्तविक मुक्तिको आन्दोलन अब बन्न सक्दैनन् ।

ख) बाह्य राष्ट्रियतासम्बन्धी नीति

- असमान सन्धिहरूको खारेजी र समानतामा आधारित आवश्यक सन्धि सम्झौता गर्ने ।
- एमसीसी, सन् १९५०को सन्धि लगायतका असमान तथा अपमानजनक सन्धिहरू खारेज गर्ने । अतिक्रमित नेपाली भूभागको पुनःप्राप्ति गर्ने ।
- भूपरिवेष्ठित देशहरूले अन्तराष्ट्रिय सन्धिअनुसार पाउने सुविधा र अधिकार उपभोगको निम्ति लगातार राजनीतिक तथा कुटनीतिक पहल जारी राख्ने ।
- असंलग्न परराष्ट्र नीति र पञ्चशीलका सिद्धान्तका आधारमा परराष्ट्र नीति अवलम्बन गर्ने ।
- भूमण्डलीकृत पुँजीवादद्वारा देशभित्र निर्मित दलाल पुँजीवादी व्यवस्थाको विकल्पमा समानान्तर वैज्ञानिक समाजवादी व्यवस्था निर्माण गर्दै अघि बढेर समाजवादी स्वाधीन अर्थतन्त्र निर्माण गर्ने ।
- विज्ञान-प्रविधिको अधिकतम प्रयोगद्वारा राष्ट्रिय स्वाधीनताको रक्षाको निम्ति भौतिक तथा राजनीतिक-सांस्कृतिक अभियान अघि बढाउने ।

- अन्तराष्ट्रिय कम्युनिस्ट तथा साम्राज्यवादविरोधी आन्दोलनसंग भाइचारा एकता कायम गर्ने ।

यसरी आन्तरिक राष्ट्रियतालाई सुदृढ गर्न पहिचान एवं आन्तरिक राष्ट्रियताहरूको मुक्तिको आन्दोलनलाई अघि बढाउने र ती आन्दोलनहरूलाई भूमण्डलीकृत पुँजीवादविरोधी रूप दिँदै बाह्य राष्ट्रियतासम्बन्धी नीतिलाई लागू गर्नु नै समग्रमा राष्ट्रियतासम्बन्धी नीति हुनेछ ।

१४. कम्युनिस्टकरण र कार्यकर्तासम्बन्धी नीति

क) कम्युनिस्टकरण

नेपालको विगतको कम्युनिस्ट आन्दोलनमा सर्वहाराकरणसम्बन्धी दुई प्रकारको दृष्टिकोण व्यवहारमा लागू भएको देखिन्छ । एक, विचारमा सर्वहाराकरण हुनु अर्थात् मार्क्सवादी दृष्टिकोण अंगाल्नु र पार्टीमा सङ्गठित हुनु नै सर्वहाराकरण हो । यस दृष्टिकोणले भौतिक सर्वहाराकरणको आवश्यकता नेतृत्व तहमा पनि आवश्यक ठान्दैन । आफ्नो पुरानो गैरसर्वहारा वर्गसम्बन्धबारे पनि मौन नै बस्दछ । यो दृष्टिकोणको परिणाम के निस्कियो त आन्दोलनमा ? परिणाममा गैरसर्वहारावर्गीय आर्थिक वर्ग आधारलाई नेतृत्वले समेत जोगाउँदै, अनुकूल हुँदा थप्दै र भवितव्य सङ्कटले सम्पत्ति गुम्दा दुःखी हुँदै अघि बढ्ने स्थितितिर लग्यो । गैरसर्वहारा वर्गीय आधारलाई नेतृत्व तहले योजना बनाएर नै निरन्तरता दिँदा त्यसले क्रमशः पार्टीको विचारलाई प्रभावित गर्दै अन्ततः पार्टी मध्यमवर्गीय सारको बन्न त्यसले सघाऊ पुऱ्यायो । सर्वहाराकरणसम्बन्धी यो दृष्टिकोण कति गलत छ भन्ने इतिहासले पुष्टि गरि नै सक्यो ।

दुई, सर्वहाराकरण अर्थात् मार्क्सवादी विश्वदृष्टिकोण अपनाउनु, सङ्गठित भई सर्वहारा-श्रमिक वर्गको पक्षमा त्यससंगै एकाकार भई निरन्तर सङ्घर्षमा लाग्नु । लगातार त्यस्तो गर्दै जाँदा उन्नत चेतनाको स्तरमा पुगेको कम्युनिस्ट क्रान्तिकारीले निजी सम्पत्ति चाहिँ निजी नै राखिराख्छु भन्दैन, त्यस अवस्थामा भौतिक रूपमा समेत स्वैच्छिक सर्वहाराकरण गर्न पुग्दछ । यो दृष्टिकोण पहिलोभन्दा सापेक्षित रूपमा क्रान्तिकारी देखिन्छ । तर व्यवहारमा परिणाम के आयो त ? परिणाम दुईखाले देखापरे । पहिलो, भौतिक रूपमा पनि सर्वहाराकरण भन्ने, थोरतिनो निजी सम्पत्ति पनि पार्टी काममा लगाउने तर सचेत रूपमा आफ्नो भौतिक सम्पत्ति कुनै न कुनै तरिकाले जोगाइराख्ने वा मिले अनेक वहानामा जोड्ने पनि । यो दृष्टिकोणको वकालत गर्ने नेतृत्व तहमा पुगेको एउटा मूल हिस्साले यस्तो ढोङ्गी रवैया अपनाएको परिणाम देखापऱ्यो । दोस्रो, यो दृष्टिकोण अपनाउने नेतृत्व तहमा पुगेको नेता तथा सयौँ कार्यकर्ताले चाहिँ थप जोड्नेतिर नजाने मात्र होइन, आफूसँग भएको सम्पत्ति सकिँदै जाँदा गर्वका साथ ठीक

मानेर आर्थिक रूपमा सङ्कटग्रस्त बन्न पुगे । आन्दोलनको खास खास अवस्थामा पुग्दा त्यस्तो आर्थिक रूपमा गुजारा नै सङ्कटमा पर्ने अवस्थामा पुगेका नेता/कार्यकर्ता क्रमशः आत्मनिर्णयसहितको विचार अभिव्यक्तिमा कमजोर हुने देखापर्‍यो । आर्थिक व्यवस्थापन गरिदिने नेता वा गुटमा लाग्नेपर्ने र बाध्यतावश पिछलग्गु बन्न पर्ने बिडम्बनापूर्ण परिघटना देखापर्‍यो । सर्वहाराकरणसम्बन्धी यो दृष्टिकोण लागूगर्दा यस्तो परिणाम किन आयो त ? यस्तो हुनुको मुख्य कारणचाहिँ यस नीतिमा ध्वंसको मात्र कार्यनीति हुनु हो । राज्यको वा व्यक्तिको अर्थतन्त्र भनेको पढाइ छोड्ने भनेजस्तो कुरा होइन किनभने थुप्रै चिज नभए पनि जीवन चल्न सक्छ तर अर्थतन्त्र नभई त जीवन एक पाइला अगाडि जानै सक्दैन । निजी सम्पत्ति ध्वंस गरेपछि विकल्प के ? यसको उत्तर यस नीतिभित्र थिएन, जसको कारणले विकृतिहरू देखापरे ।

यी अनुभवहरूबाट शिक्षा लिएर अबको सर्वहाराकरण अर्थात् कम्युनिस्टकरण र कार्यकर्ताको व्यवस्थापनसम्बन्धी नीति यसप्रकार हुनु जरुरी छ ।

- क) विचारमा कम्युनिस्टकरण अर्थात् मार्क्सवादी-लेनिनवादी-माओवादी विश्वदृष्टिकोणलाई निरन्तर तिखो बनाउँदै जानु ।
- ख) सर्वहारा-श्रमिक वर्गीय आन्दोलनमा सङ्गठित भई निष्ठापूर्वक सबै जोखिम मोलेर त्यस वर्गको स्वार्थसँग एकाकार हुँदै निरन्तर लागि पर्नु ।
- ग) सांस्कृतिक आचरणहरू लगातार भौतिकवादी, वैज्ञानिक बनाउँदै सर्वहारा-श्रमिक वर्ग, महिला, दलित उत्पीडित समुदाय मैत्री बनाउँदै लैजानु । रूढीवादी, भाग्यवादी, धार्मिक अन्धता, भ्रष्ट पुँजीवादी सांस्कृतिक आचरण व्यवहारमा त्याग्नै जानु ।
- घ) पूर्णकालीन नेता तथा कार्यकर्ताको परिवार परनिर्भर होइन, आधारभूत जीविकाको निम्ति आत्मनिर्भर हुने स्थिति तयार पार्ने, त्यसो गर्नका निम्ति आजैदेखि उत्पादनमुलक सार्वभौम संगठनमा प्रत्येक कार्यकर्तालाई संगठित गर्ने र सँगै परिवारलाई आत्मनिर्भरतातिर लैजाने । आत्मनिर्भर कार्यकर्ता, आत्मनिर्भर समुदाय निर्माणको दिशाले मात्र कम्युनिष्टकरणको वास्तविक समस्या हल गर्नेछ । निजी सम्पत्तिको अन्त्य गर्ने प्रकृयाले अनिवार्य रूपमा समाजवादी सामुदायिक सम्पत्ति वृद्धितिर लैजानु पर्दछ ।
- ङ) भूमण्डलीकृत पुँजीवादका विरुद्ध समानान्तर रूपमा वैज्ञानिक समाजवादी व्यवस्था निर्माणको प्रक्रियासँगै निजी सम्पत्तिको विकल्पमा समाजवादी उत्पादन सम्बन्धको अङ्गको रूपमा भौतिक रूपमा समेत कम्युनिस्टकरणको चेतनामा पुग्ने परिवारलाई सामाजिक रूपमा जोड्ने नीति लागू गर्दै जाने । त्यही समाजवादी समाजभिन्नै बालबालिकामा समाजवादी चेतना निर्माण,

युवाहरूको सिर्जनशील व्यवस्थापन र वृद्धहरूको क्रियाशील सुरक्षित जीवनलाई व्यवस्थित गर्ने । यो समग्र प्रक्रिया नै वास्तविक अबको कम्युनिष्टकरणको दिशा र प्रकृया हो ।

१५. आगामी कार्ययोजना

१. विचारधारात्मक क्षेत्रमा

- क) पार्टीको विचारधारात्मक कार्यदिशाबारे सिंगो पार्टी पङ्क्तिको एकरूप बुझाई निर्माण गर्न पार्टी स्कूल, वैचारिक कार्यशाला र प्रशिक्षण कार्यक्रमहरू व्यवस्थित रूपमा सञ्चालन गर्ने । पार्टीको कार्यदिशा नेपाली कम्युनिष्ट आन्दोलनमा एउटा नयाँ स्कूल भएकाले स्कूलिङको कामलाई सर्वाधिक महत्त्व दिनु जरुरी छ ।
- ख) पार्टीको मुखपत्र 'वैज्ञानिक समाजवाद'लाई नियमित रूपमा प्रकाशन गर्ने ।
- ग) पार्टीको दस्तावेजका विभिन्न सन्दर्भहरूलाई थप सरल र विस्तृतीकरण गरी साना साना पुस्तिकाहरू प्रकाशन गर्ने । डिजीटल सामाग्रीहरू उत्पादन गरी प्रसार गर्ने ।
- घ) स्कूल विभागले विचारधारात्मक कामको आवधिक योजनाको खाका तयार पारी लागू गर्न सुरु गर्ने । हाम्रो पार्टीमा व्यापक मात्रामा युवा पङ्क्तिको गोलबन्दीलाई ध्यान दिई उनीहरू केन्द्रीत योजनामा विशेष ध्यान पुऱ्याउने ।
- ङ) प्रशिक्षकहरू उत्पादनका निम्ति योजनाबद्ध कामलाई अघि बढाउने ।
- च) मार्क्सवादी शास्त्रीय रचनाहरूलाई समयसापेक्ष भूमिकाहरूसहित प्रकाशित गर्ने । प्रकाशन विभागमार्फत अन्य आवश्यक प्रकाशनहरू गर्ने ।

२. संगठनात्मक क्षेत्रमा

- क) हाम्रा पार्टी समितिहरू अधिकांश प्रारम्भिक चरणका छन् । सबै पार्टी सदस्यहरू समितिहरूमा संगठित पनि भैसकेका छैनन् । त्यसैले सबै पार्टी सदस्यहरूलाई सेल समितिदेखि आवश्यक समितिहरूमा संगठित गरिनुपर्दछ ।
- ख) पार्टीका जिल्ला तदर्थ समिति बनेका जिल्लाहरूमा अब स्थानीय तहसम्मै विस्तार गर्ने अभियान सञ्चालन गरिनुपर्दछ । त्यसपछि गरिने जिल्ला सम्मेलनले मात्र परिपक्व जिल्ला समिति, प्रदेश समितिहरू बन्न सक्नेछन् । जिल्ला तदर्थ समिति नबनेका जिल्लामा तदर्थ समिति बनाउने अभियान चलाउनुपर्दछ ।

- ग) पार्टी समितिहरूले उत्पादनमुलक सार्वभौम समितिहरू गठनलाई सबैभन्दा महत्वपूर्ण कामका रूपमा अघि बढाउनुपर्दछ । उत्पादनमुलक सार्वभौम समितिहरू जति धेरै बन्ने र उत्पादनमा सक्रिय हुने छन्, पार्टीको मेरुदण्ड त्यति नै बलियो हुँदै जानेछ ।
- घ) आवश्यक तर बनी नसकेका जनवर्गीय र मोर्चा संगठनहरू गठन गर्ने, बनिसकेका संगठनहरूलाई आवश्यक पुनर्गठनसहित आवधिक कामको योजनामा तदारुकता साथ अघि बढाउने ।
- ङ) पार्टीमा प्रत्येक पार्टी सदस्यबाट नियमित लेवी संकलनको कामलाई कुनै पनि शर्तमा व्यवस्थित गरिनुपर्दछ ।
- च) पूर्णकालीन नेता कार्यकर्ताको उत्पादनको विशेष कार्ययोजना तयार पारी लागू गरिनुपर्दछ । अबको एक वर्षभित्रमा केन्द्रीय समिति, प्रदेश समितिको सचिवालय र जिल्ला समितिको सेक्रेटरी पूर्णकालीन हुनुपर्ने नीति लागू गरिनुपर्दछ ।
- छ) जनयुद्ध र विभिन्न क्रान्तिकारी सङ्घर्षका शहिद र वेपत्ता परिवार, घाइते र अपाङ्गता भएकाहरूको व्यवस्थापनको सम्बन्धमा अध्ययन गरी आवश्यक कार्यक्रम अगाडि बढाउनु पर्दछ ।
- ज) पूर्णकालीन कार्यकर्ता व्यवस्थापनसम्बन्धी नीति र योजना बनाई लागू गर्न सुरु गर्नुपर्दछ ।
- झ) केन्द्रीय समितिको पहिलो बैठकले आवश्यक केन्द्रीय विभागहरू र सल्लाहकार समिति गठन गरी मार्ग निर्देशन गर्नुपर्दछ ।

३. सङ्घर्ष र उत्पादनका क्षेत्रमा

- क) पार्टीको जिल्ला तदर्थ समिति बनेका जिल्लाहरूमा पहिलो आवधिक कार्ययोजनाको तीन महिनाभित्र कम्तीमा एउटा उत्पादनमुलक सार्वभौम समिति बनाई उत्पादन, विनिमय, वितरण र उपभोगको चक्र निर्माण थालनी गर्ने । केन्द्रीय उत्पादन विभागमार्फत नमूना उत्पादनका कामहरूलाई आवधिक योजनामा ढाल्ने ।
- ख) संसदीय व्यवस्था र यसका चुनावहरूको जनविरोधी र लोकतन्त्रविरोधी विशेषताको भण्डाफोर अभियान सञ्चालन गर्ने ।
- ग) एमसीसी सम्झौतालाई खारेज गराउन संयुक्त सङ्घर्षलाई लगातार गोलबन्द गर्दै जाने ।

- घ) विभिन्न जनवर्गका मागहरू, जनजीविकाका समस्याहरू, जनअधिकारका विषयहरू र राष्ट्रिय स्वाधीनताका मुद्दाहरूलाई लिएर लगातार सङ्घर्ष उठाउन प्रयत्न गर्ने ।
- ङ) हरेक जिल्ला तदर्थ समितिहरूले कुनै न कुनै सङ्घर्षको मुद्दालाई लिएर स्थानीय वर्ग वा जनसङ्घर्ष उठाउन विशेष योजना बनाउने । हरेक पार्टी समितिसँग हर समय कुनै न कुनै विषयमा जन सङ्घर्षलाई नेतृत्व गरिरहेको अवस्था सिर्जना गर्नुपर्दछ ।

४. सुरक्षा क्षेत्रमा

- क) सुरक्षा विभागलाई पूर्ण आकार दिई त्यसमार्फत तत्कालीन र दीर्घकालीन नीति र योजना तर्जुमा गर्ने । तत्कालीन योजनामा पार्टीलाई आवश्यक सुरक्षा टोलीहरूको व्यवस्थापनलाई केन्द्रमा राख्ने ।

५. आर्थिक क्षेत्रमा

- क) लेवी, कोटा, नियमित वा कार्यक्रमगत चन्दा, पार्टीको लगानीमा गरिने व्यवसाय र विशेष आर्थिक योजना – यी पाँच श्रोत नै पार्टीको आर्थिक श्रोत हो । पार्टीभित्रको लेवी र कोटा, शुभचिन्तकहरूबाट संकलन गरिने नियमित/अनियमित सहयोग र विशेष कार्यक्रमका निम्ति आम रूपमा संकलन गरिने चन्दा नै अहिलेसम्म मुख्य आर्थिक श्रोत रही आएको छ । यी चीजलाई थप व्यवस्थित गरिनुपर्दछ । आर्थिक संकलन र वितरणमा पारदर्शीतालाई ग्यारेन्टी गर्न वैज्ञानिक प्रणालीको विकास गरी लागू गर्ने । अब भने पार्टीको लगानीमा आम्दानी गर्ने थप योजना बनाइ लागू गर्ने । अन्य आर्थिक श्रोतको विशेष योजना बनाउन पनि सुरु गर्ने ।
- ख) हरेक नेता कार्यकर्ता कुनै न कुनै उत्पादनमुलक सार्वभौम समितिमा गाँसिदै जाने प्रकृयालाई तीब्र पार्ने । नेता कार्यकर्ता क्रमशः आत्मनिर्भर बन्दै जाने प्रकृया भनेको एक स्तरको आर्थिक समस्या हल हुँदै जाने प्रकृया हो भन्ने स्पष्ट छ ।
- ग) आर्थिक विभागमार्फत तत्कालीन, अल्पकालिन र दिर्घकालिन अर्थ आर्जन र पार्टी आर्थिक प्रणाली विकास गर्ने ।

६. सञ्चारका क्षेत्रमा

- क) पार्टीको विचार, सूचना र कार्यक्रमहरूको नियमित र घनिभूत प्रचारका लागि गुरुयोजना बनाउने । कम्तीमा एक अनलाइन पत्रिका र अनलाइन टेलिभिजन सञ्चालनको योजना बनाई लागू गरेर अगाडि बढ्ने ।

७. सांस्कृतिक क्षेत्रमा

- क) पार्टीले तोकेको न्युनतम संस्कारगत र अन्तर पार्टी संस्कृतिलाई आवधिक योजनामा ढालेर लागू गर्न शुरु गर्ने ।
- ख) सांस्कृतिक रूपान्तरण र रूपान्तरणका निम्ति सामग्रीहरूको उत्पादनको नीति र कार्ययोजना बनाउने ।

नाराहरू :

१. नयाँ युगको नयाँ कम्युनिस्ट आन्दोलन अगाडि बढाऔँ !
वैज्ञानिक समाजवादी अर्थतन्त्र, राजनीति र संस्कृति बनाउदै अघि बढौँ !
२. सहिदहरूको स्मरण गरौँ !
योद्धाहरूलाई सम्मान गरौँ !!
क्रान्तिको निम्ति संकल्प गरौँ !!!
३. अबको वैज्ञानिक समाजवादको मुख्य उत्पादक शक्ति — विज्ञान-प्रविधि !
४. न निजीकरण न राष्ट्रियकरण !
वैज्ञानिक समाजवादमा सबै सामुदायिकीकरण !!
५. वैज्ञानिक समाजवादका तीन विशेषता !
निजी स्वामित्वको अन्त्य, समानता र उत्पादनमा प्रचुरता !
६. स्वतन्त्रताका लागि आत्मनिर्भरता !
आत्मनिर्भरताका लागि प्रचुर उत्पादन !!
प्रचुर उत्पादनका लागि विज्ञान-प्रविधि !!!
७. समुदाय नै उत्पादक, समुदाय नै उपभोक्ता !
निर्माण गरौँ वैज्ञानिक समाजवादी व्यवस्था !!
८. वैज्ञानिक समाजवादी व्यवस्था जिन्दावाद !
भूमण्डलीकृत पुँजीवादी व्यवस्था मुर्दावाद !!

९. दलाल संसदीय पुँजीवादी व्यवस्थाको मायाजालबाट निस्कौ !
वैज्ञानिक समाजवादी व्यवस्था निर्माण गर्दै अगाडि बढौ !!
१०. सन् १९५० को सन्धिलगायतका असमान सन्धिहरू खारेज गर !
राष्ट्रघाती एमसिसी सम्झौता खारेज गर !!
११. पीडित मानवताको मुक्तिको निम्ति वैज्ञानिक समाजवाद !
ध्वस्त पर्यावरणको पुनर्जीवनको निम्ति वैज्ञानिक समाजवाद !!
१२. विद्रोह जनताको अधिकार हो, क्रान्ति सामाजिक नियम हो !
विद्रोहहरूलाई संगठित गर्दै क्रान्तिको दिशामा अघि बढौ !!
१३. शिक्षा र स्वास्थ्य पूराका पूरा निशुल्क गर !
सम्पूर्ण नागरिकलाई देशभित्रै रोजगारीको व्यवस्था गर !!
१४. वैज्ञानिक र बौद्धिकहरू पुँजीवादको दासतासँग विद्रोह शुरू गर !
विज्ञान र बौद्धिकीलाई क्रान्तिको निम्ति प्रयोग गर्न थालनी गर !!
१५. मधेसी समुदायको अस्मिता र समानताको सम्मान गरौ !
मिथिला, भोजपुरा र अवध राष्ट्रियताको मुद्दा अघि बढाऔ !!
१६. एकल जातीय राष्ट्रवाद मुर्दावाद !
बहुराष्ट्रिय राज्य जिन्दावाद !!
१७. साम्राज्यवादका सबै रूपहरूसँग सङ्घर्ष गरौ !
राष्ट्रिय स्वाधीनता र मौलिकताको रक्षाको संकल्प गरौ !!
१८. महिला, दलित, उत्पीडित राष्ट्र, मधेसी, मुस्लिम र मध्यम वर्ग एकढिक्का बनौ !
सर्वहारा-श्रमिक वर्गको नेतृत्वमा दलाल पुँजीपति वर्गमाथि हमला गरौ !!
१९. अन्त्य गरौ तीन हजार वर्ष लामो जात व्यवस्था !
निर्माण गरौ वैज्ञानिक समाजवादी व्यवस्था !!
२०. अन्त्य गरौ आठ हजार वर्ष लामो पितृसत्ता !
निर्माण गरौ वैज्ञानिक समाजवादी व्यवस्था !!
२१. वैज्ञानिक समाजवादी कम्युनिष्ट पार्टी, नेपाल — जिन्दावाद !!



तैज्ञानिक समाजवादी कम्युनिष्ट पार्टी, नेपालको

प्रथम राष्ट्रिय भेला

(२०७८ चैत्र १७-१९)द्वारा पारित

विधान

प्रस्तावना

वैज्ञानिक समाजवादी कम्युनिष्ट पार्टी, नेपाल आजको युगको विश्व दृष्टिकोण द्वन्द्वात्मक भौतिकवाद र ऐतिहासिक भौतिकवादलाई अङ्गीकार गर्दछ । मार्क्सवाद-लेनिनवाद-माओवादलाई मार्गनिर्देशक सिद्धान्तको रूपमा अवलम्बन गर्दै भूमण्डलीकृत पुँजीवाद र त्यसबाट पालित-पोषित रहेको दलाल पुँजीवादी संसदीय व्यवस्थाका विरुद्ध सङ्घर्ष गर्दै वैज्ञानिक समाजवादी क्रान्ति सम्पन्न गर्नु आजको नेपाली क्रान्तिको रणनीति हो ।

पार्टी प्रारम्भदेखि नै वैज्ञानिक समाजवादी व्यवस्थाको राजनीतिक प्रणाली, अर्थव्यवस्था, सामाजिक प्रणाली र सांस्कृतिक प्रणालीको निर्माण गर्दै आम जनविद्रोहद्वारा क्रान्ति सम्पन्न गर्न सङ्कल्पित छ ।

पार्टी पुँजीवादको चौथो चरण भूमण्डलीकृत पुँजीवादमा उत्पादक शक्तिमा भएको गुणात्मक परिवर्तनपछि आज प्रमुख उत्पादक शक्ति विज्ञान-प्रविधि भएको र त्यसकै आधारमा वैज्ञानिक समाजवादी क्रान्ति सम्पन्न गर्न सङ्कल्पित छ ।

पार्टी समुदायलाई उत्पादक बनाउने, कार्यकारी बनाउने, मुलतः सार्वभौम बनाउने र राज्यलाई संयोजन र व्यवस्थापनको जिम्मेवारी दिने सवालमा दृढ छ ।

पार्टी मुलुकमा विद्यमान शोषण, विभेद र उत्पीडनमा रहेका सबै वर्ग, जात, उत्पीडित राष्ट्र, लिङ्ग, भाषा र संस्कृतिका जनताको स्वतन्त्रता, न्याय र मुक्तिको लागि अठोट गर्दछ । साथै मुक्ति, समानता र स्वतन्त्रताको यस यात्रामा आठ हजार वर्ष लामो पितृसत्ताको अन्त्य र महिला मुक्तिको सवाल अनि दक्षिण एसियाको हकमा तीन हजार वर्ष लामो जात व्यवस्थाको अन्त्य र दलित समुदायको मुक्तिको सवाललाई वर्गीय उत्पीडनसरह घनत्व भएको विषय ठान्दछ ।

पार्टी राष्ट्रिय स्वाधीनताको रक्षा र आत्मनिर्भर उत्पादन प्रणाली निर्माण गर्न प्रतिबद्ध छ । पार्टी सन् १९५९ को क्युबाली क्रान्तिपछि संसारभर अर्को सफलता हात नपर्नु र भएका समाजवादी सत्ता पनि मक्किएको दरवार ढलेजस्तै ढल्नु अर्थात प्रतिक्रान्ति हुनुलाई गम्भीर समीक्षा गर्दै प्रतिक्रान्तिको शिक्षासहित आफ्नै मौलिकतामा नेपाली क्रान्ति सञ्चालन गर्न सर्वहारा-श्रमिक र विस्थापित वर्गको नेतृत्वमा मध्यम वर्गको एकतामा दलाल पुँजीपति वर्गमाथि प्रहार केन्द्रित गर्दै वैज्ञानिक समाजवाद निर्माण गर्ने र साम्यवादको दिशामा अघि बढ्ने कम्युनिष्ट पार्टी सञ्चालन गर्न यो विधान जारी गर्दछ ।

भाग-१ : प्रारम्भ

धारा : १, पार्टीको नाम

पार्टीको नाम वैज्ञानिक समाजवादी कम्युनिष्ट पार्टी, नेपाल रहनेछ । अङ्ग्रेजीमा Scientific Socialist Communist Party, Nepal हुनेछ । छोटकरीमा वैज्ञानिक समाजवादी पार्टी र अङ्ग्रेजीमा SSCPN भनिनेछ ।

धारा : २, भण्डा

पार्टीको भण्डा दुईवटा हुनेछ । एउटा इतिहासको गौरवपूर्ण भण्डा र अर्को कार्यकारी भण्डा ।

१. इतिहासको गौरवपूर्ण भण्डा (अनुसूची-१ बमोजिम) रातो पृष्ठभूमिमा लम्बाइ र चौडाइको अनुपात १.६×१ को माथिल्लो बायाँ कुनातर्फ फर्केको हँसिया र हथौडा कैँची परेको चिन्ह अङ्कित रहनेछ ।
२. पार्टीको कार्यकारी भण्डा (अनुसूची-२ बमोजिम) हरियो पृष्ठभूमिमा लम्बाइ र चौडाइको अनुपात १.६×१ को माथिल्लो बायाँ कुनातर्फ फर्केको हँसिया र हथौडा अङ्कित रिबन बाँधेको पाखुराले बायाँ कुनामा रहेको रातो तारातिर रिमोट समातेर बुढी आँलाले रिमोटको बटन थिचेको चित्र अङ्कित हुनेछ ।

धारा : ३, छाप

पार्टी छाप (अनुसूची-३ बमोजिम) दीर्घव्यास ४.५ से.मी. भएको अण्डाकारको माफमा हँसिया र हथौडाको कैँची परेको चिन्हअङ्कित हुनेछ । त्यसको माथिल्लो किनारामा नेपालीमा पार्टीको नाम, तल्लो किनारामा अङ्ग्रेजीमा पार्टीको नाम, केन्द्र भागमा हँसिया र हथौडाको मुनि 'स्था. २००६' र पार्टी समिति/विभाग आदिको नाम रहनेछ ।

धारा : ४, कार्यालय

पार्टी कामलाई व्यवस्थित गर्न पार्टीका सबै तहका समितिहरूले आफ्नो कार्यालय खोल्न सक्ने छन् । पार्टी कार्यालय सम्बन्धित समितिको कार्यक्षेत्रभित्र सम्बन्धित समितिले निर्णय गरेको स्थानमा रहनेछ ।

भाग-२ : परिभाषा

धारा : ५, विषय र प्रसंगले अर्को अर्थ नलागेमा वैज्ञानिक समाजवादी कम्युनिष्ट पार्टी, नेपालको विधानमा :

१. 'पार्टी' भन्नाले वैज्ञानिक समाजवादी कम्युनिष्ट पार्टी, नेपाललाई जनाउदछ ।
२. 'विधान' भन्नाले वैज्ञानिक समाजवादी कम्युनिष्ट पार्टी, नेपालको प्रथम राष्ट्रिय भेलाबाट पारित विधान-२०७८ लाई बुझाउदछ ।
३. 'नियमावली', 'निर्देशिका', 'कार्यविधि', 'आचारसंहिता' भन्नाले यस विधानान्तर्गत बनेका विभिन्न समिति, विभाग, विभिन्न प्रयोजनका लागि पार्टीले बनाएका समिति, उपसमितिका कामलाई व्यवस्थित गर्न बनाइएका नियमावली, निर्देशिका, कार्यविधि र आचारसंहिताहरूलाई जनाउदछ ।
४. 'सार्वभौम समिति' भन्नाले यस विधान बमोजिम गठन हुने उत्पादक, कार्यकारी र सार्वभौम चरित्र भएको पार्टीको सबैभन्दा आधारभूत एकाइलाई जनाउदछ ।
५. 'समिति' भन्नाले पार्टीको योजनामा निर्माण हुने विभिन्न तह र संरचनाका समितिहरूलाई जनाउदछ ।
६. 'सदस्य' भन्नाले पार्टीको राजनीतिक प्रतिवेदन, विधान, नीति-कार्यक्रम र निर्णयहरूलाई स्वीकार गरी सदस्यता प्राप्त व्यक्तिलाई जनाउदछ ।
७. 'महासचिव' भन्नाले पार्टीको केन्द्रीय समितिको संयोजन गर्ने व्यक्तिलाई जनाउदछ ।
८. 'समिति सदस्य' भन्नाले पार्टीको विभिन्न समितिको सचिवालय सदस्य र सदस्यलाई जनाउदछ ।
९. 'प्रबुद्ध समिति' भन्नाले पार्टीको राष्ट्रिय भेला/सम्मेलन/महाधिबेशनले चयन गरेको कम्युनिष्ट आन्दोलनका प्रबुद्ध व्यक्तिहरू सम्मिलित समितिलाई जनाउदछ ।
१०. 'विभाग' भन्नाले पार्टीको विभिन्न स्तरका अधिकार प्राप्त समितिहरूले आफ्नो कामलाई व्यवस्थित र सहज बनाउन चयन गरेको समितिलाई जनाउदछ ।
११. 'प्रवक्ता' भन्नाले पार्टीका आधिकारिक धारण सार्वजनिक गर्न पार्टीको केन्द्रीय समितिले चयन गरेको व्यक्तिलाई जनाउदछ ।
१२. 'सल्लाहकार समिति' भन्नाले केन्द्रीय समितिले चयन गरेको विज्ञ व्यक्तिहरूको समितिलाई जनाउदछ ।

भाग-३ : उद्देश्य

धारा : ६, पार्टीको उद्देश्यहरू देहाय बमोजिमका हुनेछन् -

१. भूमण्डलीकृत पुँजीवाद र त्यसबाट पालित पोषित दलाल पुँजीवादी संसदीय व्यवस्थाका विरुद्ध सङ्घर्ष गर्दै सर्वहारा-श्रमिक र विस्थापित वर्गको सत्ता निर्माण गर्दै वैज्ञानिक समाजवादी क्रान्ति सम्पन्न गर्ने ।

२. सबै खालका शोषण, विभेद, दमन र उत्पीडनको अन्त्य गर्दै शोषणरहित वर्गविहीन समाज निर्माण गर्ने ।
३. वैज्ञानिक समाजवादीहरूको वैज्ञानिक समाजवादी अन्तर्राष्ट्रिय Scientific Socialist International (SSI) निर्माणको निम्ति पहल गर्ने ।
४. दलाल पुँजीवादी संसदीय परजीवी व्यवस्थाको विरुद्ध आत्मनिर्भर उत्पादन प्रणाली निर्माण गर्दै स्वाधीन र आत्मनिर्भर देश बनाउने ।
५. पार्टी जीवनको प्रारम्भदेखि नै पितृसत्ताको अन्त्य र महिला मुक्तिको सवाल अनि जात व्यवस्थाको अन्त्य र दलित समुदायको मुक्तिको सवाललाई वर्गीय शोषण उत्पीडनसरह कै घनत्वको ठानी समतामुलक समाज निर्माणमा दृढ सङ्कल्पित भएर क्रियाशील हुने ।
६. आजको युगको प्रमुख उत्पादक शक्ति विज्ञान-प्रविधिका आधारमा वैज्ञानिक समाजवादी समाजिक व्यवस्थाको राजनीतिक प्रणाली, आर्थिक प्रणाली, सामाजिक प्रणाली र सांस्कृतिक प्रणाली निर्माण र विकास गर्ने ।
७. निजी स्वामित्वको अन्त्य गर्न राष्ट्रियकरण नगरी सम्पूर्ण रुपमा सामुदायिकीकरण गर्ने । समुदायलाई उत्पादक र समुदायलाई नै उपभोक्ता बनाउने अभियान तीव्र पार्ने ।
८. सबै जाति वा उत्पीडित राष्ट्रहरूको आत्मनिर्णयको अधिकारसहित बहुराष्ट्रिय राज्य बनाउने ।
९. नेपाली समाजको आमूल परिवर्तनको निम्ति सञ्चालित समग्र परिवर्तनको आन्दोलनको समष्टि १० वर्षे जनयुद्ध, जनसङ्घर्षहरू र जनआन्दोलनका सहिदको गहिरो स्मरण गर्दै क्रान्तिको हर मोर्चामा पूर्णरुपमा वैज्ञानिक समाजवाद स्थापना नहुन्जेल सङ्घर्ष गर्न दृढसङ्कल्प रहने ।
१०. पुँजीवादले ध्वस्त पारेको पर्यावरणको रक्षाको निम्ति सम्पूर्ण प्रयत्न गर्ने ।
११. भूमण्डलीकृत पुँजीवाद, नवउपनिवेशवाद, राष्ट्रिय आत्मसमर्पणवाद र राष्ट्रघाती शक्तिका विरुद्ध राष्ट्रिय स्वाधीनताको रक्षाको लागि आवश्यक पर्दा राष्ट्रिय प्रतिरोध युद्धको विकास गर्ने ।

भाग-४ : पार्टी सदस्यता

धारा : ७, नयाँ सदस्यको लागि आवेदन

१६ वर्ष उमेर पुगेको कुनै पनि व्यक्ति पार्टीको विधान, विचार, नीति, कार्यक्रम र निर्णय स्वीकार गर्दै निम्न अनुशासन पालना गर्ने प्रतिबद्धतासहित पार्टी उम्मेदवार सदस्य

हुन सक्ने छ । उम्मेदवार सदस्य भएको ६ महिना पछि कुनै पनि पार्टी सङ्गठन वा सार्वभौम सङ्गठनको सिफारिसमा उसले पूर्ण सदस्यता प्राप्त गर्नेछ । (सदस्यता आवेदन फाराम : हेर्नुहोस् अनुसूची-४)

१. पार्टीको विधान, विचार, नीति, कार्यक्रम र निर्णय स्वीकार गर्दै कुनै एक सार्वभौम समिति या पार्टी समितिमा सङ्गठित भएर पार्टीको कार्यदिशा अनुरूप सङ्घर्ष उत्पादनलगायतका कार्यमा सक्रियतापूर्वक काम गर्न तयार रहेको ।
२. पार्टी सदस्यता शुल्क रु.१००/- र आफैले तोकिएको मासिक लेबी नियमित बुझाउने प्रतिबद्धता भएको ।
३. मार्क्सवाद-लेनिनवाद-माओवादको विचार, सिद्धान्त र वर्ग सङ्घर्षप्रति एकाकार हुने र वैज्ञानिक समाजवादी संस्कृतिको पक्षधर रहन सहमत भएको ।

धारा : ८, पार्टी सदस्यताको नवीकरण

सबै पार्टी सदस्यहरूले आफु क्रियाशील समितिमार्फत हरेक वर्ष चैत्र मसान्तभित्र रु.२०/- सदस्यता नवीकरण शुल्क र तोकिएको मासिक लेबी बुझाएर पार्टी सदस्यताको नवीकरण गरिसक्नुपर्नेछ । (सदस्यता नवीकरण फारम : हेर्नुहोस् अनुसूची-५)

धारा : ९, सदस्यता परिचय-पत्र

पार्टी सदस्यता प्राप्त गरेको व्यक्तिलाई सदस्यता परिचय-पत्र दिइनेछ । सबै सदस्यहरूलाई समान प्रकारको सदस्यता पत्र प्रदान गरिने छ ।

भाग-५ : पार्टी सदस्यहरूको काम, कर्तव्य र अधिकार

धारा : १०, पार्टी सदस्यहरूको काम, कर्तव्य र अधिकार देहाय अनुसार हुनेछ

१. सार्वभौम समिति र पार्टी समितिहरू निर्माण गर्ने, चुन्ने र चुनिने ।
२. पार्टीको कार्यदिशा लागु गर्न राजनीतिक, आर्थिक, सामाजिक र सांस्कृतिक सङ्घर्ष एवम् रुपान्तरणको योजना बनाई आ-आफ्नो सङ्गठन र समितिमार्फत लागु गर्ने ।
३. निरन्तर अध्ययन गर्ने, छलफलमा भाग लिने, आफ्नो सरोकारित बिषयहरूमा सधैं अद्यावधिक रहने ।
४. महाधिवेशन, सम्मेलन र भेलाहरूमा प्रतिनिधि चुन्ने चुनिने र आफ्नो समितिमार्फत लिखित मौखिक मत, विचार, सुझाव, उजुरी, अपिल र पुनरावेदन गर्ने । बैठकहरूमा प्रस्तावहरू राख्ने, फरक मत राख्ने, आत्मालोचना र आलोचना गर्ने ।

५. पार्टीको विचार, राजनीति, कार्यक्रम/कार्ययोजना, सङ्गठन, उत्पादन र संघर्षका कार्यक्रमहरु जनता र समुदायको बीचमा लैजाने ।
६. पार्टीको विधान, नीति-कार्यक्रम र निर्देशनहरुलाई हरहालतमा दृढतापूर्वक लागु गर्ने । पार्टी अनुशासन र मर्यादा दृढतापूर्वक कायम गर्ने ।

भाग-६ : सङ्गठनात्मक सिद्धान्त र पद्धति

धारा : ११, पार्टीको राजनीतिक विचारधारा र कार्यदिशाको अधीनमा रही सार्वभौम समितिहरुले उत्पादन, सङ्घर्ष र सङ्गठन सञ्चालन गर्ने ।

धारा : १२, सार्वभौम समितिहरु नबनिसकेको अवस्थामा पार्टीका काम कारवाही जनवादी केन्द्रीयताको सिद्धान्त र प्रणालीअनुसार सेल समितिमार्फत् सञ्चालन गर्ने ।

धारा : १३, सर्वहारा जनवाद कायम गर्दै छलफलमा स्वतन्त्रता र काम कारवाहीमा एकरूपताको अभ्यास गर्ने ।

धारा : १४, पार्टीको अन्तरसङ्घर्ष एकता, सङ्घर्ष र रुपान्तरणको विधिबाट सञ्चालन गर्ने । अन्तरसङ्घर्ष सञ्चालन गर्दा सत्यको खोजी, नयाँ विचार विकासको लक्ष्य र क्रान्तिकारी पार्टी निर्माणको ध्येयलाई केन्द्रमा राखेर पारदर्शी एवम् स्वस्थ विधिबाट गर्ने ।

भाग-७ : अनुशासन र कारवाही

धारा : १५, कमरेड माओद्वारा निर्देशित 'तीन गर र तीन नगर' एवं 'अनुशासनका तीन नियम र ध्यान दिनुपर्ने आठ कुरा'लाई केन्द्रमा राखी सम्पूर्ण पार्टी सदस्यका लागि देहाय बमोजिमको अनुशासन र कारवाहीको व्यवस्था गरिएको छ ।

१. पार्टीको विचार, सिद्धान्त, नीति-कार्यक्रम, योजना, निर्णय, निर्देशन र विधान पालना नगरेमा वा सो विपरीत क्रियाकलाप गरेमा ।
२. तोकिएको मासिक लेबी नबुझाएमा ।
३. बिना सूचना वा उचित कारणबिना लगातार तीन पटकसम्म बैठकमा अनुपस्थित रहेमा । केन्द्रीय सदस्यको हकमा भने उचित कारणबिना कुनै एक बैठकमा अनुपस्थित रहेमा त्यसलाई अनुशासनको विषय बनाइनेछ ।

४. वर्गीय, जातीय, क्षेत्रीय तथा लैङ्गिक उत्पीडन अन्त्य गर्ने र राष्ट्रिय स्वाधीनताको पक्षमा दृढ एवं स्पष्ट रहने पार्टी नीति अनुरूप अभिव्यक्ति, व्यवहार र आचरण नगरेमा ।
५. आर्थिक अपचलन र अपारदर्शिता, नैतिकहीन कार्य, जनविरोधी कार्य र पार्टीको आन्तरिक गोपनीयता भङ्ग गरेमा ।
६. पार्टी बाहिरको विवर्गीय-प्रतिक्रियावादी तत्वसंग साँठगाँठ गरेमा ।
७. पार्टी नीति विपरित सर्वहारा-श्रमिक, विस्थापित वर्ग, किसान, सुकुम्बासी, उत्पीडित राष्ट्र, अल्पसङ्ख्यक, सीमान्तकृत समुदाय, महिला, दलित, मधेसी, मुस्लिम हकहितको पक्षधरता गुमाएको देखिएमा ।
८. पार्टी सदस्यले जात व्यवस्थाले पिसिएका दलित समुदायमाथि जातका आधारमा कुनै पनि स्थानमा गर्ने जुनसुकै प्रकारको अपमान, भेदभाव र छुवाछुतलाई अनुशासनको कारवाहीको विषय बनाइनेछ ।
९. पार्टी सदस्यले महिलामाथि पितृसत्तात्मक सोचका आधारमा शारीरिक हिंसा, अपमान र भेदभाव गरेमा त्यस्तो कार्यलाई अनुशासनको कारवाहीको विषय बनाइनेछ । पार्टीभित्र त्यस्तो घटना घटेमा भन्ने गम्भीर विषयको रुपमा लिइनेछ ।
१०. अनुशासन उल्लङ्घन भएमा कारवाहीको प्रक्रिया स्पष्टीकरण, चेतावनी, अन्तिम चेतावनी, जिम्मेवारी वा सदस्यताबाट निलम्बन, पदबाट घटुवा, र पार्टीबाट निष्कासनसम्मको हुनेछ । कारवाही चित्त नबुझे सदस्यले माथिल्लो समितिमा पुनरावेदन गर्न सक्ने छ ।
११. कुनै पनि पार्टी सदस्यलाई कारवाही गर्दा स्पष्टीकरण वा सफाइ दिने मौकाबाट वञ्चित गरिने छैन ।

भाग-८ : पार्टीका निकायहरू

धारा : १६, पार्टीमा राष्ट्रिय महाधिवेशन, राष्ट्रिय सम्मेलन/भेला, प्रबुद्ध समिति, केन्द्रीय समिति, केन्द्रीय विभागहरू, सल्लाहकार समिति, प्रदेश समिति, जिल्ला समिति, महानगर/उप-महानगर/नगर/गाउँ/वडा समिति र सार्वभौम समिति/सेल समिति जस्ता निकायहरू हुनेछन् ।

धारा : १७, पार्टीका केन्द्रीय निकायका रुपमा निम्नानुसार संरचना रहनेछन् :

क. राष्ट्रिय महाधिवेशन

ख. राष्ट्रिय सम्मेलन

ग. राष्ट्रिय भेला

घ. केन्द्रीय समिति

ङ. प्रबुद्ध समिति

धारा : १८, पार्टी सङ्गठनको आधारभुत तह सार्वभौम समिति हुनेछ । सार्वभौम समिति बनिनसकेको अवस्थामा प्रारम्भिक समिति 'सेल समिति' हुनेछ । सार्वभौम समिति/सेल समितिको संयोजनबाट वडास्तरीय समिति, वडाहरूको संयोजनबाट पालिकास्तरीय समिति, पालिकाहरूको संयोजनबाट जिल्लास्तरीय समिति गठन गरिनेछ । प्रदेश समितिहरूले सम्बन्धित प्रादेशिक संरचनाभित्र पार्टी कामको संयोजन गर्नेछन् ।

धारा : १९, आवश्यकता अनुसार कामको संयोजन गर्न क्षेत्र र उपक्षेत्रहरू गठन गर्न सकिने छ । त्यसैगरी जवसभित्रको पार्टी कामलाई संयोजन गर्न आवश्यकता अनुसार गैरभौगोलिक पार्टी निकाय गठन गर्न सकिनेछ ।

भाग-८ : राष्ट्रिय महाधिवेशन

धारा : २०, हरेक ४ वर्षमा पार्टीको राष्ट्रिय महाधिवेशन आयोजना गरिनेछ ।

धारा : २१, राष्ट्रिय महाधिवेशनले पार्टीको समग्र कार्यदिशाको समीक्षा गरी आवश्यक नयाँ नीति तथा कार्यदिशा तय गर्नुका साथै आगामी चार वर्षको लागि आवश्यक कार्ययोजना र कार्यक्रम तर्जुमा गर्नेछ ।

धारा : २२, राष्ट्रिय महाधिवेशन पार्टीको सर्वोच्च निकाय भएकोले यसले नै आगामी चार वर्षका लागि केन्द्रीय समिति र चार वर्षका लागि प्रबुद्ध समिति चयन गर्नेछ ।

धारा : २३, राष्ट्रिय महाधिवेशन समानुपातिक सिद्धान्त र पार्टी सदस्यताका आधारमा पार्टीका सबै क्षेत्र र निकायबाट निर्वाचित प्रतिनिधित्वको व्यवस्थासहित सम्पन्न हुनेछ ।

भाग-१० : राष्ट्रिय सम्मेलन/भेला

धारा : २४, एउटा राष्ट्रिय महाधिवेशनदेखि अर्को राष्ट्रिय महाधिवेशनका बीचमा राष्ट्रिय सम्मेलन आयोजना गर्न सकिनेछ ।

धारा : २५, सामान्यतया राष्ट्रिय सम्मेलन महाधिवेशन सम्पन्न भएको दुई वर्षपछि आयोजना गरिनेछ । राष्ट्रिय सम्मेलनले पार्टीको राष्ट्रिय महाधिवेशनको मध्य अवधिको समीक्षा गर्नेछ । आगामी राष्ट्रिय महाधिवेशनप्रति उत्तरदायी रहने गरी पार्टीका कार्ययोजनालाई आवश्यक परिमार्जन र अद्यावधिक गर्नेछ । पार्टी कार्यदिशा लागू गर्ने सन्दर्भमा केन्द्रीय समितिलाई आवश्यक निर्देशन दिनेछ ।

धारा : २६, राष्ट्रिय सम्मेलन पार्टीका सबै क्षेत्र र निकायबाट समानुपातिक सिद्धान्तका आधारमा निर्वाचित प्रतिनिधित्वको व्यवस्थासहित सम्पन्न हुनेछ ।

धारा : २७, राष्ट्रिय महाधिवेशन नभइसकेको अवस्थामा राष्ट्रिय सम्मेलन/भेलाले आगामी चार वर्षका लागि केन्द्रीय समिति र चार वर्षका लागि प्रबुद्ध समिति चयन गर्नेछ ।

धारा : २८, राष्ट्रिय महत्वका र पार्टी जीवनमा महत्वपूर्ण अर्थ राख्ने विषयहरूको निरूपण गर्न आवश्यकता अनुसार केन्द्रीय समितिले राष्ट्रिय भेला बोलाउन सक्नेछ ।

धारा : २९, प्रबुद्ध समितिले केन्द्रीय समितिले गरेका कुनै पनि निर्णय पार्टी उद्देश्य, नीति र कार्यदिशा विपरीत ठानेमा एकपटक केन्द्रीय समितिलाई पुनर्विचार गर्न अपिल गर्दा सो पुनर्विचारबाट पनि चित नबुझेमा प्रबुद्ध समितिले ६ महिनाभित्र राष्ट्रिय भेला बोलाउन केन्द्रीय समितिलाई निर्देशन दिन सक्नेछ । त्यसरी बोलाइएको राष्ट्रिय भेलामा सम्बन्धित विषयमा मात्र छलफल गरी निर्णय गरिनेछ ।

भाग-११ : केन्द्रीय समिति

धारा : ३०, पार्टीको राष्ट्रिय महाधिवेशनले केन्द्रीय समितिको चयन गर्नेछ । राष्ट्रिय महाधिवेशन भइसकेको अवस्थामा पार्टीको राष्ट्रिय सम्मेलन वा राष्ट्रिय भेलाले केन्द्रीय समिति चयन गर्नेछ । केन्द्रीय समिति सदस्यको सङ्ख्या बढीमा ९९ सदस्यीय हुनेछ । कुल केन्द्रीय समितिको सदस्य सङ्ख्याको ४० प्रतिशत महिला अनिवार्य हुनुपर्नेछ, सो निर्णय कम्तिमा राष्ट्रिय सम्मेलन वा महाधिवेशनपछि पूर्ण कार्यान्वयनमा ल्याउनुपर्नेछ ।

धारा : ३१, केन्द्रीय सदस्यका लागि विचार र राजनीतिको लिखित र मौखिक परीक्षा, सक्रियता, संस्कृति, इतिहास र उत्पादनमा संलग्नतालाई आधार मानिनेछ । केन्द्रीय स्कुल विभागले तयार गरेको पाठ्यक्रमका आधारमा मूल्याङ्कनको आवश्यक मापदण्ड निर्माण गरी लागू गरिनेछ । अन्य सबै समितिका सदस्यका लागि समेत यस्तो मापदण्ड तयार गरी लागू गरिनेछ ।

धारा : ३२, पार्टी केन्द्रीय समितिमा हाललाई निम्नानुसार विभागहरू रहनेछन् भने आवश्यकताअनुसार केन्द्रीय समितिको पूर्ण बैठकले अन्य विभागहरू थप गर्न सक्ने छ : पार्टी स्कुल तथा प्रकाशन विभाग, उत्पादन विभाग, सङ्गठन विभाग, अर्थ विभाग,

विज्ञान-प्रविधि विभाग, सुचना तथा संचार विभाग, अन्तर्राष्ट्रिय विभाग, अनुशासन विभाग, सुरक्षा तथा प्राविधिक विभाग, वैदेशिक श्रमिक विभाग । केन्द्रीय समितिले जस्तै हरेक समितिले आफ्नो आवश्यकताका आधारमा विभागहरू गठन गर्न सक्नेछन् ।

धारा : ३३, राष्ट्रिय महाधिवेशन/सम्मेलन/भेलाबाट निर्वाचित केन्द्रीय समितिको अवधि चार वर्षको हुनेछ ।

धारा : ३४, केन्द्रीय सदस्यहरू अनिवार्य 'आत्मनिर्भर पूर्णकालीन' हुनुपर्नेछ ।

भाग-१२ : केन्द्रीय समितिको काम, कर्तव्य र अधिकार

धारा : ३५, राष्ट्रिय महाधिवेशन/सम्मेलन/भेलाद्वारा पारित दस्तावेजहरूको कार्यान्वयन गर्ने ।

धारा : ३६, राष्ट्रिय महाधिवेशन/सम्मेलन/भेलाद्वारा पारित कार्यदिशा लागु गर्न आवश्यक नीति, योजना र कार्यक्रम तयार एवं कार्यान्वयन गर्ने ।

धारा : ३७, पार्टीका महत्वपूर्ण र आवश्यक नीति, कार्यक्रमलगायत अन्य आपतकालीन वा विशेष कार्य गर्न आवश्यक निर्णय गर्नुपर्दा विशेष महाधिवेशन वा राष्ट्रिय सम्मेलन/भेलाको आह्वान गरी सम्पन्न गर्ने, त्यस्ता सम्मेलन/भेला र महाधिवेशनहरूमा दस्तावेज/प्रतिवेदन प्रस्तुत गर्ने ।

धारा : ३८, नियमित वा विशेष महाधिवेशन, राष्ट्रिय सम्मलेन वा उपयुक्त विस्तारित बैठकको आह्वान र व्यवस्थापन गर्ने ।

धारा : ३९, आफूमध्येबाट महासचिव, प्रवक्ता र सचिवालय सदस्य चयन गर्ने ।

धारा : ४०, केन्द्रीय सल्लाहकार समिति तथा आवश्यक केन्द्रीय आयोग, विभाग र कार्यदलहरू गठन गर्ने ।

धारा : ४१, वार्षिक बजेट र आवश्यक आवधिक कार्ययोजना तयार पारी लागू गर्ने ।

धारा : ४२, पार्टीका सम्पूर्ण काम कारबाहीको सञ्चालन, संयोजन, समायोजन, अनुगमन, निर्देशन र निरीक्षण गर्ने ।

धारा : ४३, पार्टी कामलाई व्यवस्थित गर्न यस विधानबमोजिम आवश्यक नियमावली, निर्देशिका र परिपत्र जारी गर्ने ।

धारा : ४४, पार्टीको आम नीतिको मातहतमा रही संयुक्त मोर्चा, कार्यनीतिक मोर्चाको निर्माणलगायत समसामयिक घटनामा पार्टीको तर्फबाट प्रतिनिधित्व गर्ने, विचार दिने, सहभागिता र पहलकदमी लिने ।

धारा : ४५, जनवर्गीय सङ्गठन, पेशागत सङ्गठन, समाजिक सङ्गठन एवम् अन्य सङ्गठनहरूको गठन र परिचालनमा सहयोग पुऱ्याउने ।

धारा : ४६, केन्द्रीय समितिप्रति उत्तरदायी हुने गरी केन्द्रीय समितिको एक तिहाइ नबढ्ने गरी सचिवालय चयन गर्ने ।

धारा : ४७, आयोग, विभाग, कार्यदल, सल्लाहकार समिति र प्रबुद्ध समितिका सुभावहरूका विषयमा अन्तिम निर्णय लिने र क्रियान्वयन गर्ने ।

भाग-१३ : केन्द्रीय समिति आयोजक समितिमा बदलिने

धारा : ४८, कुनै कारणले राष्ट्रिय महाधिवेशनद्वारा चुनिएका सदस्य सङ्ख्या मध्ये कुल सदस्य सङ्ख्या अल्पमतमा पर्न गएमा केन्द्रीय समिति स्वतः आयोजक वा संयोजन समितिमा रुपान्तरित हुनेछ । त्यस्तो अवस्थामा ६ महिनाभित्र महाधिवेशन वा राष्ट्रिय सम्मेलन/भेला सम्पन्न गर्नुपर्नेछ ।

भाग-१४ : महासचिव, प्रवक्ता, केन्द्रीय सचिवालय सदस्य एवं सदस्यहरूको योग्यता

धारा : ४९, तीन वर्ष सक्रियतापूर्वक पार्टी कमिटीमा काम गरेको सदस्य, पार्टी स्कूल विभागले तय गरेको विचारधारात्मक मापदण्ड पुगेको खण्डमा राष्ट्रिय भेला/सम्मेलन/महाधिवेशनमा केन्द्रीय सदस्यको उम्मेदवारको लागि योग्य हुनेछ ।

धारा : ५०, केन्द्रीय सदस्य चयन भएर लगातार चार वर्ष पुर्णकालीन भएर केन्द्रीय समितिमा काम गरेको केन्द्रीय सदस्य, पार्टी स्कूल विभागले तय गरेको विचारधारात्मक मापदण्ड पुगेको खण्डमा सचिवालय सदस्यको उम्मेदवारको लागि योग्य हुनेछ ।

धारा : ५१, पार्टीको विचारधारात्मक राजनीतिक कार्यदिशा, कार्ययोजना, कार्यक्रम र पार्टीका निर्णयलाई कुशलतापूर्वक सम्प्रेषण गर्न सक्ने, केन्द्रीय सचिवालय सदस्य भएर एक वर्षको कार्यकाल दुईपटक पुरा गरेको र पार्टी स्कूल विभागले तय गरेको विचारधारात्मक मापदण्ड पुरा गरेको केन्द्रीय सचिवालय सदस्य प्रवक्ताको उम्मेदवारका लागि योग्य हुनेछ ।

धारा : ५२, राष्ट्रिय महाधिवेशन/सम्मेलन/भेलाद्वारा पारित पार्टीको विचारधारात्मक राजनीतिक कार्यदिशालाई कार्ययोजना र कार्यक्रम बनाई लागू गर्न आम रुपमा संयोजन गर्नसक्ने, सचिवालय सदस्य भएर एक वर्षको कार्यकाल चारपटक सम्पन्न गरेको र पार्टी स्कूल विभागले तय गरेको विचारधारात्मक मापदण्ड पुरा गरेको केन्द्रीय सचिवालय सदस्य महासचिवको उम्मेदवारको लागि योग्य हुनेछ ।

भाग-१५ : महासचिव, प्रवक्ता, केन्द्रीय सचिवालय सदस्य एवं सदस्यहरूको पदावधि तथा काम, कर्तव्य र अधिकार

धारा : ५३, महासचिवले केन्द्रीय समिति, केन्द्रीय सदस्य र पार्टीको समितिहरूको संयोजन गर्ने ।

धारा : ५४, महासचिवले केन्द्रीय निकायले लिएका फैसलाहरूलाई कार्यान्वयन गर्ने/गराउने ।

धारा : ५५, महासचिवले केन्द्रीय समितिको मातहतमा रही पार्टीको समग्र गतिविधि एवम् केन्द्रीय सदस्यहरूको निरीक्षण र अनुगमन गर्ने । केन्द्रीय समिति बैठकमा सचिवालय सदस्यहरूसँग संयोजन गर्दै प्रतिवेदन, प्रस्ताव र कार्ययोजना प्रस्तुत गर्ने तथा केन्द्रीय समिति बैठकको आह्वान गर्ने ।

धारा : ५६, महासचिवको पदावधि ४ वर्षको हुनेछ, सोको गणना राष्ट्रिय महाधिवेशन/सम्मेलन/भेलाबाट निर्वाचित भएपछि हुनेछ । महासचिव लगातार एक अवधि (अर्थात चार वर्ष) भन्दा बढी दोहोरिने छैन । बीचमा राष्ट्रिय सम्मेलन वा महाधिवेशन भए पनि सोको कार्यकाल चार वर्षभित्र नै रहनेछ ।

धारा : ५७, प्रवक्ताले पार्टीको विचारधारात्मक राजनीतिक कार्यदिशा, कार्ययोजना, कार्यक्रम र पार्टीका निर्णयलाई कुशलतापूर्वक सम्प्रेषण गर्ने, पार्टीको तर्फबाट आधिकारिक विज्ञप्ति जारी गर्ने ।

धारा : ५८, सचिवालय सदस्यले केन्द्रीय समितिको मातहतमा रही निर्णय एवं कार्यान्वयन प्रक्रियामा सहभागी हुने । केन्द्रीय समितिको बैठक बस्न नसकेको बेला सचिवालयले आवश्यक निर्णय गर्ने ।

धारा : ५९, सचिवालयका सदस्य हरेक वर्ष एकतिहाइका दरले चक्रीय प्रणालीमा परिवर्तन गरिनेछ ।

धारा : ६०, केन्द्रीय सदस्यहरूले महाधिवेशनको मातहतमा रही निर्णय र कार्यान्वयन प्रक्रियामा सहभागी हुने ।

भाग-१६ : प्रबुद्ध समितिको गठन तथा काम, कर्तव्य र अधिकार

धारा : ६१, राष्ट्रिय महाधिवेशन/सम्मेलन/भेलाबाट एक जना संयोजकसहित आवश्यकता अनुसार सदस्य रहेको एक प्रबुद्ध समिति गठन गरिनेछ । प्रबुद्ध समिति सदस्यहरूको थपघट केन्द्रीय समितिको सल्लाहमा प्रबुद्ध समिति स्वयम्ले गर्न सक्नेछ ।

धारा : ६२, प्रबुद्ध समितिले पार्टीको राष्ट्रिय महाधिवेशन/सम्मेलन/भेलाबाट पारित नीति, सिद्धान्त र कार्यदिशा लागू गर्ने सवालमा केन्द्रीय समितिले गरेका हरेक निर्णयलाई सिद्धान्तको कसीमा निरन्तर जाँचपरख, अनुगमन एवं निगरानी गर्नेछ ।

धारा : ६३, राष्ट्रिय महाधिवेशन/सम्मेलन/भेलाबाट चयन हुने केन्द्रीय प्रबुद्ध समितिले पार्टीको समग्र विषयमा आवश्यक सल्लाह सुभाषहरू केन्द्रीय समितिलाई दिनुपर्नेछ ।

धारा : ६४, केन्द्रीय समितिको कुनै पनि निर्णय पार्टी उद्देश्य र विचार विपरीत ठानेमा प्रबुद्ध समितिले एकपटक केन्द्रीय समितिलाई पुनर्विचार गर्न अपिल गर्न सक्नेछ । केन्द्रीय समितिले गरेको पुनर्विचारबाट पनि चित्त नबुझेमा प्रबुद्ध समितिले ६ महिनाभित्र राष्ट्रिय भेला बोलाउन केन्द्रीय समितिलाई निर्देशन दिन सक्नेछ र, यो निर्देशन बाध्यकारी हुनेछ ।

भाग-१७ : प्रदेश समितिको चयन, काम, कर्तव्य र अधिकार

धारा : ६५, बहुराष्ट्रिय प्रदेश सम्मेलनबाट बहुराष्ट्रिय प्रदेश समितिको चयन हुनेछ । प्रदेश समितिले प्रदेश संयोजकको चयन गर्नेछ । प्रदेश समितिको सङ्ख्या बढीमा ४९ सदस्यीयसम्म हुनेछ ।

धारा : ६६, बहुराष्ट्रिय प्रदेश समितिले आफ्नो प्रादेशिक संरचनाभित्र पर्ने जिल्लाहरूमा पार्टीको विचारधारात्मक राजनीतिक कार्यदिशा अनुरूप सङ्घर्ष, उत्पादन, सङ्गठन र सांस्कृतिक रुपान्तरणको कामको संयोजन गर्नेछ ।

धारा : ६७, बहुराष्ट्रिय प्रदेश समितिमा पनि केन्द्रीय समितिमा जस्तै ४० प्रतिशत महिला सहभागिता र हरेक वर्ष एक तिहाई फेरिने गरी चक्रीय प्रणालीमा सचिवालय निर्माण हुनेछ ।

धारा : ६८, बहुराष्ट्रिय प्रदेश समितिको सम्मेलन हरेक तीन/तीन वर्षमा हुनेछ ।

भाग-१८ : जिल्ला/पालिका/वडा समितिको चयन, काम, कर्तव्य र अधिकार

धारा : ६९, जिल्ला, पालिका र वडा समितिको चयन आ-आफ्नो क्षेत्रको सम्मेलनबाट हुनेछ । सबै समितिहरूको सङ्ख्या बढीमा ४९ सदस्यीयसम्म रहन सक्नेछ ।

धारा : ७०, जिल्ला, पालिका र वडा समितिले आफ्नो समितिको प्रमुखको रुपमा एकजना सचिव चयन गर्नेछ ।

धारा : ७१, यी सबै समितिहरूले आफ्नो क्षेत्रमा पार्टीको विचारधारात्मक राजनीतिक कार्यदिशा अनुरूप सङ्घर्ष, उत्पादन, सङ्गठन र सांस्कृतिक रुपान्तरणको कामको संयोजन गर्नेछन् ।

धारा : ७२, यी सबै समितिहरूमा केन्द्रीय समितिमा जस्तै ४० प्रतिशत महिला सहभागिता र हरेक वर्ष एक तिहाई फेरिने गरी चक्रिय प्रणालीमा सचिवालय निर्माण हुनेछन् ।

धारा : ७३, यी सबै समितिहरूको सम्मेलन हरेक दुई/दुई वर्षमा हुनेछ ।

भाग-१८ : सार्वभौम समिति र सेल

धारा : ७४, एउटै चरित्रका उत्पादनमा संलग्न ५ देखि ४९ जनासम्मको सार्वभौम समिति गठन गर्न सकिने छ । सार्वभौम समितिमा महिला सहभागिता अनिवार्य हुनुपर्नेछ ।

धारा : ७५, सार्वभौम समितिले पार्टीको विचारधारात्मक राजनीतिक कार्यदिशाको मातहतमा रही उत्पादन, सङ्घर्ष, सङ्गठन र संस्कृतिसम्बन्धी निर्णयहरू गर्न सक्नेछ ।

धारा : ७६, सार्वभौम समितिको प्रमुखको रुपमा संयोजक रहनेछ ।

धारा : ७७, सार्वभौम समिति बनिनसकेको अवस्थामा ३ देखि ११ सदस्य रहने गरी पार्टी सेल निर्माण गरिनेछ । सेल समितिमा पनि महिला सहभागिता अनिवार्य हुनुपर्नेछ ।

धारा : ७८, सार्वभौम समितिमा रहेका व्यक्ति पार्टी सेलमा रहन जरुरी हुने छैन ।

धारा : ७९, पार्टी सेल समितिको प्रमुखको रुपमा सचिव रहनेछ ।

धारा : ८०, सार्वभौम समिति र सेल समितिले पार्टीको माथिल्लो तहका भेला/सम्मेलनमा आफ्नो प्रतिनिधि पठाउनेछ ।

भाग-२० : पदमुक्त हुने अवस्था

धारा : ८१, सम्बन्धित समितिको सदस्यहरू देहायको अवस्थामा पदमुक्त हुनेछन :

१. निजले आफु बहाल रहेको पदबाट दिएको राजिनामा स्वीकृत भएमा ।
२. काम गर्न नसक्ने गरी मानसिक अस्वस्थता रहेको चिकित्सकबाट प्रमाणित भएमा ।
३. विधानसम्मत ढङ्गले अनुशासनको कारबाही भएमा ।

भाग-११ : बैठकको माग गर्ने

धारा : ८२, बैठक बोलाउनु पर्ने विषयवस्तुसहित समितिका एक चौथाइ सदस्यले लिखित माग गरेमा सम्बन्धित समितिका प्रमुखले ३० दिनभित्र बैठक बोलाउनु पर्नेछ ।

धारा : ८३, बैठकको कार्यसूची बैठक बोलाउने सदस्यहरूले दिनुपर्नेछ । माग गर्दा पनि बैठक नबोलाइएमा निवेदक एक तिहाइ सदस्यको आव्हानमा बैठक बोलाइने र त्यस्तो बैठकमा कम्तिमा पनि त्यस समितिमा कार्यरत बहुमत सदस्यको उपस्थितिमा बैठक सञ्चालन हुनेछ ।

भाग-१२ : सपथ ग्रहण

धारा : ८४, हरेक समितिले आफू निर्वाचित भैसकेपछि निर्वाचित गर्ने निकाय सामु वा निर्वाचित समिति समक्ष सपथ ग्रहण गर्नु पर्नेछ ।

धारा : ८५, राष्ट्रिय महाधिवेशन/सम्मेलन/भेलाबाट निर्वाचित प्रबुद्ध समिति सदस्यलाई जेष्ठ सदस्यले राष्ट्रिय महाधिवेशन/सम्मेलन/भेलाको हलका सामुन्ने वा समितिको बैठक समक्ष सपथ ग्रहण गराउने छन् । पछि थपिने प्रबुद्ध समिति सदस्यका हकमा समितिका सामु संयोजकले सपथ ग्रहण गराउने छन् ।

धारा : ८६, राष्ट्रिय भेला/सम्मेलन/महाधिवेशनबाट निर्वाचित केन्द्रीय समिति सदस्यलाई प्रबुद्ध समिति संयोजकले राष्ट्रिय भेला/सम्मेलन/महाधिवेशनको हलका सामुन्ने अथवा केन्द्रीय समितिको पहिलो बैठकमा सपथ ग्रहण गराउनेछन् । पछि थपिने सदस्यका हकमा केन्द्रीय समितिका महासचिवले सपथ ग्रहण गराउने छन् ।

धारा : ८७, प्रदेश समिति, जिल्ला समिति, महानगर/उप-महानगर/नगर/गाउँ पालिका समिति, वडा समिति र सार्वभौम समिति/सेल समितिका सदस्यको सम्बन्धित समितिको भेला/सम्मेलन वा समितिका सामुन्ने माथिल्लो समितिका सदस्यहरूले सपथ ग्रहण गराउने छन् ।

धारा : ८८, सपथ ग्रहणको व्यहोरा अनुसूची-६ मा उल्लेख भएबमोजिमको हुनेछ ।

भाग-१४ : निरन्तर अद्यावधिक र क्रियाशील रहने

धारा : ८९, यो राष्ट्रिय भेलाबाट पारित विधान हरेक राष्ट्रिय सम्मेलन/भेला या महाधिवेशनबाट अद्यावधिक गरिनेछ । पार्टीको अस्तित्व रहेसम्म निरन्तर अद्यावधिक भैरहने यो विधान अविच्छिन्न रूपमा क्रियाशील हुनेछ ।

अनुसूची - १

इतिहासको गौरवपूर्ण भण्डाको नमुना (बिधानको धारा : २ (१) बमोजिम)



अनुसूची - २

कार्यकारी भण्डाको नमुना (बिधानको धारा : २ (२) बमोजिम)



अनुसूची - ३

छापको नमुना (बिधानको धारा : ३ बमोजिम)



अनुसूची - ४

सदस्यता आवेदन फारमको नमुना (बिधानको धारा : ७ बमोजिम)

संसारका सर्वहारा- श्रमिकहरु- एक होऊ !

मार्क्सवाद- लेनिनवाद- माओवाद- जिन्दावाद !



वैज्ञानिक समाजवादी कम्युनिस्ट पार्टी, नेपाल
Scientific Socialist Communist Party, Nepal
केन्द्रीय समिति (Central Committee)



फोटो

पार्टी सदस्यता आवेदन फारम

नाम:
ठेगाना (स्थायी):
ठेगाना (अस्थायी):
जन्म मिति: स्थान:
नागरिकता नं.: प्राप्त जिल्ला:
आमाको नाम: बुवाको नाम:
औपचारिक शिक्षा: पेशा:
वैवाहिक स्थिति: विवाहित () अविवाहित () अन्य ()
पति/पत्नीको नाम: परिवार सदस्य संख्या:
वर्ग:
सम्पत्ति विवरण: नगद: जग्गा: अचल:
गैर कम्युनिष्ट पार्टीमा काम गरेको भए त्यसको विवरण:
.....
.....
.....
.....
हाल क्रियाशील जनवर्गीय संगठनको नाम:
.....
.....

प्रस्तावकको नाम:

हस्ताक्षर:

आवेदकको हस्ताक्षर

अनुसूची - ५

सदस्यता आवेदन फारमको नमुना (बिधानको धारा : ८ बमोजिम)

संसारका सर्वहारा- श्रमिकहरु- एक होऊ !

मार्क्सवाद- लेनिनवाद- माओवाद- जिन्दावाद !



वैज्ञानिक समाजवादी कम्युनिस्ट पार्टी, नेपाल
Scientific Socialist Communist Party, Nepal
केन्द्रीय समिति (Central Committee)



पार्टी सदस्यता नविकरण फारम

फोटो

नाम:
ठेगाना (स्थायी):
ठेगाना (अस्थायी):
जन्म मिति: स्थान:
नागरिकता नं.: प्राप्त जिल्ला:
आमाको नाम: बुवाको नाम:
औपचारिक शिक्षा: पेशा:
वैवाहिक स्थिति: विवाहित () अविवाहित () अन्य ()
पति/पत्नीको नाम: परिवार सदस्य संख्या:
वर्ग: वर्ग स्रोत:
सम्पति विवरण: नगद: जिल्ला: अचल:
प्रथम पटक पार्टी सदस्यता लिएको मिति: जिल्ला:
तत्कालीन पार्टी हैसियत: हाल कार्यरत कमिटी:
राजनीतिक इतिहास:
.....
.....
.....
.....

प्रमाणित गर्ने समिति

हस्ताक्षर

अनुसूची - ६

सपथ ग्रहणको व्यहोरा (बिधानको धारा : ८८ बमोजिम)

सपथ ग्रहणको नमुना

म.....सहिदको स्मरण गर्दै, मार्क्सवाद-लेनिनवाद-माओवादलाई आत्मसात् गर्दै नेपालमा वैज्ञानिक समाजवादी क्रान्ति गर्ने अग्रदस्ताको रूपमा जीवनको अन्त्यसम्म क्रियाशील हुनेछु । पार्टीको गोप्यनियतालाई हर-हालतमा कायम राख्दै आजैदेखि समाजवादी राजनीति, समाजवादी अर्थ व्यवस्था र सामाजवादी संस्कृति निर्माणमा जुट्ने दृढ सङ्कल्प गर्दै..... समितिका पदले मागेको जिम्मेवारी, सक्रियता र निष्ठाका साथ पुरै इमानदारीपूर्वक पूरा गर्ने प्रण गर्दछु ।

समाजवादी क्रान्ति जिन्दावाद !!

वैज्ञानिक समाजवादी कम्युनिस्ट पार्टी, नेपाल - जिन्दावाद !!!

सपथ ग्रहण गर्ने

.....

सपथ ग्रहण गराउने

.....

मिति:

